

د افغانی
سید جمال الدین
خاطرات

د ژب اړوونکي مقدمه

د مرحوم افغاني سيد جمال الدين په باب به مو ډېر څه اورېدلي او ډېر څه به مو لوستي وي خو کوم حقايق او معلومات چې د ده د پېژندګلوی، د ده د افکارو، د ده د فلسفې او د ده د ژوندانه د سرگذشت په باب په دغه کتاب کښي شته په بل هېڅ اثر کښي به يې ونه ګورئ او نه به موليدلي وي. دغه خاطرات د هغه چا له خوا راټول شوي او ترتيب شوي دي چې د سيد د ژوندانه په وروستيو کلو کښي د مرګ تر ورځي پوري ورسره يوځای و او په عين حال کښي په سيد ډېر ګران او د ده د اعتماد وړ و. تر دې پوري چې اسرار يې هم ترې پټ نه وو او په هر څه کښي يې همراز و. شپه او ورځ يوځای ورسره اوسېده او له مخلصو او فداکارو شاګردانو او مريدانو نه يې و. نو له دې کبله د دغه کتاب محتويات له بلي هري ليکنې نه د ډاډ وړ دي او علاقه مندان کولای شي چې د خپلو معلوماتو تنده پرې ماته کړي او سيد په هغه بڼه وپېژني چې و. په دې کتاب کښي د ده د ژوندانه په بېلو-بېلو اړخونو پوره رڼا اچول شوي او چې محتويات يې په دقت ولوستل شي سپری کولای شي چې د ده په سياسي فلسفه، ديني عقايدو او اجتماعي نظرياتو وپوهېږي او استفاده ترې وکړي. د ده افغانيت هم په واضحه توګه ترې ثابتېږي او په مکرر ډول د ده د افغانيت ثبوت ورکوي.

د ده د عقايدو، افکارو او فلسفې په باب، د ده د اصليت او تاريخ په باب، د ده د دين او مذهب په باب راز-راز شيان ويل شوي او مثبتې او منفي نظريې پرې ورکړي شوي دي خو د ده اصلي او ذاتي شخصيت په پوره توګه نه چا پېژندلی او نه يې هغسې چې وو معرفي کړی دی او که چا پېژندلی وي او هغسې يې معرفي کړی وي نو هغه به يوازې د دغو خاطراتو مولف محمدالباق المخرومي وي او بس.

په دغه کتاب کښي که څه هم يوه خاصه او معينه موضوع تعقيب شوې نه ده ، بلکي مختلفي موضوع کاني دي چي په بېلو-بېلو وختونو کښي په جلا-جلا شرايطو کښي يو د جلا-جلا عواملو او ايجاباتو په اثر د ده له خولې راوتلي او نوموړي مولف سره راټولي کړي دي خو له فايدې خالي نه دي او هر څوک هر وخت استفاده ترې کړای شي. او د دغه کتاب مطالب او محتويات زېږست نه لري او تر اوسه پوري او الی ماشالله به د استفادې وړ وي. د ده د ټولو کونښونو غايه او موخه د شرق او شرقيانو راويښول او خپلو سياسي، اجتماعي، عرفاني او اقتصادي فرايضو او وجايبو ته د هغوی ملتفت کول و او د دغه کار ضرورت اوس هم احساسېږي او هر وخت بايد په نظر کښي وي. که د ده افکارو او سياسي تبليغاتو په هغه وخت کښي شرقيان راويښ کړل او د خلکو په اذهانو او عقايدو کښي يې د نهضت روحيه راژوندۍ کړه او د غير صالحو حکومتونو په ضد يې راوپارول او که په ټول شرق کښي يې انقلابي ولولې را پورته کړې او د خلکو د تفکر طرز مسير ته يې تغير ورکړ او د ده دغه کار د دې باعث شو چې له هر ځای نه وشړل شي او د غرض خاوندان يې له ځانه ورتي نو نن هم لا په نړۍ کښي مخصوصاً په شرقي هيوادو کښي هغه عوامل او شرايط شته چي په هغه وخت کښي وو، اوس هم اکثره شرقي ملتونه په داسي لومو کښي کيږ دي چي د خپل خلاصون دپاره د سيد افکارو ته اړه لري، استعماري او استثماري سياستونه اوس هم شته (که څه هم بڼه يې بدله اوسي) او له هغه سره د مقابلي او مجادلې دپاره د سيد رسا افکارو ته ضرورت ليدل کيږي. د پخوا او رسېدلو خلکو خبرې پخې وي او په هر وخت کښي استفاده ترې کېدای شي. په دغه کتاب کښي داسي حقايق شته چي اوس هم د سړي افکار په خروښ راولي او د حق خواهي جذبه يې راپاروي هغو نواقصو ته گوته نيسي او لاري کوډري يې ښيي چي په هغه وخت کښي په شرقي ملتونو کښي و او اوس هم شته.

کوم وخت چي دغه ناياب او مفيد کتاب زما لاس ته راغی او په محتوياتو مي يې ځان پوه کړ اراده مي وکړه چي په پښتو ملي ژبه يې ترجمه کړم، همغه و چي په ۱۳۴۳ هـ ش کال کښي مي د هغه په ترجمه پيل وکړ او سمدلاسه تر چاپ لاندي ونيول شو چي يوه برخه يې په همغه وخت چاپ هم شو، خو رسمي مشاغلو فرصت رانه کړ چي د دغه کتاب پاتي برخه هم ترجمه کړم، او اوس چي يو هغه فرصت راته ميسر شو او د بيهقي د کتاب خپرولو د محترمي موسسې محترمو کارکوونکو د دغه کتاب د ترجمې د تکميلولو غوښتنه راڅخه وکړه په مينه او علاقمندی مي ومنله او دغه دی د پاک خدای (ج) په مرسته مي پای ته ورسوله او نوموړي محترمي موسسې ته مي تقديم کړه چي تر چاپ لاندي يې ونيسي.

خو يو څو ضروري يادوني بايد وکړم چي ما د دغه کتاب په ترجمه کښي د تحت اللفظي ترجمې روش غوره کړی نه دی او د هغه مطلب مي را اخیستی او د پښتو په سبک مي ليکلی دی. د آيتونو او حديثونو ترجمه مي هم په حاصل کړې ده نه ټکي په ټکي، ځکه چي ټکي په ټکي ترجمه د جملو او سطرونو سلامت له منځه وړي او په ښه توگه استفاده نه شي ترې کېدای. همدارنگه ځيني هغه موضوع کاني مي پرېښودې چي اختصاصي بڼه يې درلوده او د عامو خلکو د استفادې وړ نه وې لکه د (نيچريه) د رسالې او د نشوې او ارتقا د مقالې ترجمه.

او د مولف هغه مقالې مي هم ترجمه نه کړې چي ده د سيد په غوښتنه د ده د خاطراتو په لړ کښي راوړي وې.

هيله ده چي دغه کتاب ژر چاپ شي او د علاقمندانو د استفادې وړ

وگرځي.

محمدشاه ارشاد

بسم الله الرحمن الرحيم

الحمد لله الذي بعث في كل امة نذيراً، و ارسل خاتم النبيين
 محمداً سراجاً منيراً، وانزل عليه و من يوث الحكمة فقد اوتى خيراً
 كثيراً، والصلاة والسلام على سائر الانبياء والمرسلين هداة الخلق الى
 الحق و على الهم و صاحبهم اجمعين^١.

تمهيد

د دغه کتاب (د افغاني سيد جمال الدين خاطرات) اکثره
 موضوع کاني د سلطان عبدالحميد په وخت کني له ۱۲۱۰ هق/۱۸۹۲م
 کال نه تر ۱۲۱۴ هق/۱۸۹۷م کال پوري په ډېر احتياط بلکي په ډار او
 وېره ليکلي شوي وي، ځکه چي په دغه وخت کني شديد مراقبت او
 ډېر جاسوسان موجود وو آن په بي کناهو خلکو پوري به تومتونه او
 توروته لگېدل مخصوصاً په سيد جمال الدين او په هغو کسانو پوري چي
 له ده سره به يې ناسته ولاړه درلوده او لا به يې کور ته ورتلل.

دغه خبره به اوس خلکو ته ډېره مهمه نه برېښي خو که ديوې
 پېړۍ دريمي تېري برخي ته وکوري او هغه موضوع کاني هم په نظر
 کني ونيسي چي په استانه کني ليکل شوي او پرته له دې چي کوم تغيير

^١ ثنا او ستاينه هغه خدای لره ده چي هر امت ته يې نذير (ډارونکی) لېږلی او خاتم النبيين
 حضرت محمد(ض) د روښاني ډېوې په څېر رااستولی او پرې نازل کړی يې دی، چا ته چي
 حکمت او پوهه ورکړه شوه ډېر څه او ډېر خيرات ورکړ شوی دی د درود او سلام دې وي په
 نورو هغو انبياوو او رسولانو چي خلک د حق لاري ته رابولي، او د دوی په کهول او ملگرو
 دې سلامونه وي.

او توپير پکښې راوستل شي عينا قيد شوي دي نو د دغه کار په خطر به پوه شي، همدارنگه د دغو خاطراتو مطالعه کوونکی بايد دا خبره هم په نظر کښي ونيسي چي د دغه کتاب موضوع کاني او مطالب مسلسل او پرله پسې ليکل شوي نه دي او سبب يې دا دی چي دغه مطالب په يوه موضوع کښي ليکل شوي نه دي او نه يو مطلب لري بلکي مختلفي خبري دي چي ځيني يې په حوادثو بنا دي او ځيني يې د سوال او استفهام په توگه او يو څه يې د مناظرې په توگه او يو څه يې په بله توگه پېښي شوي او مور دغه ټولي خبري په همغه شکل راټولي کړي دي او د هغو د صدور علتونه او کيفيتونه مو هم ښودلي دي.

د عثماني اساسي قانون له اعلان نه وروسته ځينو ډېرو ملگرو (چي د جمال الدين د خاطراتو) د کتاب په وجود خبر و دا وپتپيله چي اوس دا موقع رارسېدلې ده چي دغه کتاب له يوې مودې پټ ساتلو نه وروسته چاپ شي.

له ځيني مصري وروڼو او نورو هغو هندي دوستانو چي ورسره مي معرفت هم نه درلوده، ډېر ليکونه رارسېدلي او غوښتنه يې کوله چي د دغه کتاب په چاپولو پيل وکړم خو هر وخت چي به مي د دغه کتاب د چاپ اراده وکړه د سيد جمال الدين هغه وينا راپه زړه شوه او مخي ته به مي ودرېده چي (په شرق کښي احزاب) تر عنوان لاندي يې ليکلې وه چي د اتحاد او ترقي د جمعيت په رجالو تطبيقېده چي پرته له خودخواهي، خودپسندی او دروغ ويلو بل څه ورسره نه و.

له دې کبله ډېرو ملگرو دا خطره پيدا شوه چي مبادا دغه کتاب له منځه لاړ شي او منتظرين محروم پاتي شي، نو له دې کبله دا مناسب

وليدل شوه چي د کتاب چاپ بل مناسب وخت ته ټال شي چي له خطر سره مواجهه نه شي.

خو کاله په همدې توگه تېر شول، کله به مي د کتاب د چاپ اراده وکړه او کله به مي صرف نظر ترې وکړ، تر څو چي ۱۳۲۹ هـ ق/۱۹۱۲ م کال شو چي بيا ځينو دوستانو چي په سر کښي يې د ورځپاڼو فاضل نمايندگان وو د دغه کتاب د نشر غوښتنه راڅخه وکړه نو بيا مور د دغي غوښتنې په اجابت د دغه کتاب د فهرست په طبع او نشر پيل وکړ او پخوا له دې چي د هغه له خپرولو فارغ شو د سياست فضا گړدجنه شوه او د اتحاد او ترقي د جمعيت ځينو مشرانو ته دا وېره پيدا شوه چي مبادا د دغه کتاب موضوع گاني د کومي دستگاه په ضد نه اوسي، نو د دې خبرې په صدد کښي شول چي ځانته معلومه کاندي چي آيا د دغه کتاب غايه حقيقتاً د اشخاصو گوش مالي، د حکومتي هيئتونو تقبيح اولاً د حکومتونو چپه کول نه دي او که څنگه له دې پسې جوخت عمومي جگړه ونښته او متحدينو بناړونه او هيوادونه لاندي کړل او بيا يې په وړو-وړو دولتونو ووېشل. نو بيا مور د دغو عواملو په حکم دې ته مجبور او ناچار شوو چي د دغه کتاب نشر ټال کړو.

او ددې لپاره چي زموږ په خبره د مطالعه کوونکي باور راشي هغه چا يې فهرست دلته ذکر کوو چي اتلس کاله دمخه د بيروت په ادبي مطبعه کښي په ۱۹۱۲ م کال کښي چاپ شوی دی او متن يې دا دی:

د افغاني جمال الدين د خاطراتو کتاب

د مخزومي محمدباشا په قلم

له هري خوا نه د وروڼو، دوستانو او د معارف د خلکو غوښتني ډېري زياتي شوې چې د شرق د لوی حکيم جمال الدين افغاني د خاطراتو کتاب چاپ کی شي، تر دې چې که څه هم دغه کار د تکليف نه خالي نه و خو د دغو غوښتنو په مقابل کښي د انکار مجال راپاتي نه شو اوله دې نه پرته بله چاره نه وه چې د دوی د غوښتنو اجابت وکړو او خبره يې ومنو.

او دا دی د رای العام د مبارکي جريدې د ۱۳۲۹ کال د ذی الحجي د مياشتي د ۲۲ تاريخ د ۱۹۱۰ کښي متن.

د افغاني آثار

زموږ په هيواد او په نورو شرقي هيوادو کښي د پوهانو او د قلم له خاوندانو نه هيڅوک نشته چې د شرق د حکيم مرحوم سيد جمال الدين افغاني قدر ونه کړي او په لوړه مرتبه ورته قايل نه وي، ځکه چې ده د شرق د نهضت په لار کښي ډېر رېږونه او کړاوونه کاللي او په پوره حکمت او درايت يې دغه نقشه سرته رسولې ده.

موږ پخوا اورېدلي و چې مرحوم سيد جمال الدين افغاني استاني ته په وروستي مسافرت کښي چې په ۱۳۱۰ هـ ق کال کښي يې کړی و او په همدې مسافرت کښي په ۱۳۲۴ هـ ق کښي يې دارالبقا ته رحلت

وکړ خپل ټول هغه افکار برالا ته راوويستل کوم چې يې زموږ د وطنوالو د بهبود په نسبت درلودل او زموږ د سوريې د فاضلو او نوابغو ليکوالو له جملې څخه محمدباشا المخزومي د سيد دغه ټول افکار سره راټول کړي او د يوه کتاب په شکل يې سره غونډ کړي دي چې په يقيني ډول سره مفيد او جليل دي.

موږ ته د مصر او هند د ډېرو پوهانو او علماوو خبر رارسېدلی و چې نوموړي باشا نه يې د دغه کتاب د چاپ او نشر غوښتنه کوله، مخصوصاً وروسته له هغه چې عثماني اساسي قانون اعلان شو نو دغو پوهانو په ډېر شوق سره له نوموړي باشا نه وغوښته چې د دغه کار په انجام کيښي تعلق ونه کړي او وعده يې ورکړه چې په دغه لار کيښي دوی هم ورسره ملگري دي او په کډه سره به موانع لري کړي او په کډو کو ښوونو به دغه کتاب د نشر ميدان ته راوباسي، او موږ نه پوهېږو چې په څه نوموړي حضرت ددغي غوښتنې له اجابت او منلو ډډه کوله، په داسې حال کيښي چې ټول امت ددغسې حکيم خبرو او افکارو ته حاجت درلود او په مينه يې استقبالولې او محمدباشا په آستانه کيښي د سيد د ژوندانه تر وروستۍ سلگۍ پوري ورسره و او د ښې بازو او مټي حيثيت يې درلوده او تر پايه پوري يې همراز و او خپل هيڅ شی يې نه ترې پټاوه، نو له دې کبله موږ له ځينو وطنوالو هيله کوو چې د دغه کتاب په نشر کيښي سستي او تکاسلي ونه کړي او همدارنگه د جرايدو خاوندانو ته په کار دی چې مهمې اجتماعي موضوع کاني يې اقتباس او نشر کاندې تر څو چې خلک استفاده ترې وکړي، او همدارنگه موږ له خپل دغه غيرتي وطندار نه هيله کوو چې د دغي غوښتنې په اجابت او مننه کيښي سستي ونه کړي او نه بخل ښکاره کړي، نوموړی باشا هغه

شخصیت دی چې د مصر، استاني او سوريې اخبار والايې د قدامت او سابقه داری او خدمت گذاری حق پېژني او تقدیر يې کوي.
او دا ده د لسان الحال د مبارکي جريدې د ۱۳۲۷ کال د جنوري د میاشتي د ۴۸۴ ګڼي ليکنه.

د افغاني سيد جمال الدين آثار

د شرق لري او نژدې خلك ټول په دې خبر دي چې مرحوم سيد جمال الدين افغاني په شرق كښي د فكري نهضت له سترو او محكمو ستونو نه و او داسي دورين نظريې درلود چې له لري به په نښه لگېده او د حكمت چيني په ترې بهېدې او د ده د مذهب د عاشقانو تنده به پرې ماتېده او د ده د ادراك لوړتيا ته به په تعجب كښي لوېدل.

موږ ته په دې مقام كښي دا ميسره نه ده چې د دغه حكيم ټول مناقب يو په يو بيان كړو او لا هغه څه وڅېړو چې نوموړي د ايران حكومت او لا د حميدي په دوره كښي د استاني د حكومت له لاسه كالي او رېږونه يې ليدلي دي، ځكه چې دغه خبره اكثره خواصو ته معلومه ده او له چا نه پته نه ده. خو په دغه تمهيد كښي چې د كوم شي څېړل غواړو هغه دا دی چې مرحوم سيد جمال الدين سره له دې چې په حكمت، سياست او اجتماعي فلسفه كښي زيات شهرت درلود متاسفانه د ده اقوال او نظريې په كوم خاص كتاب كښي جمع شوي نه دي او نه يې دغه ژوندي آثار سره غونډې شوي دي چې د ادب ارادتمندان او د سياست طالبان يې مطالعه كړي شي او لا د ضرورت په وخت كښي مراجعه ورته وكړي.

زموږ پوه وطندار حضرت محمد باشا المخزومي چې د خپل وخت له فاضلانو او نوابغو ځني دی دغه كمبودي او رخنه وليده او لوړ همت يې دې ته واداره كړ چې دغه اقوال په يوه خاص كتاب كښي سره راټول كاندې او يوه ټاكلې موده ورته وټاكي چې په هغې كښي د دغه

کتاب د اشتراک بيه وټاکي چي مور به دغه مطلب په بله موقع کښي راوړو.

او دا هم پټه نه ده چي حضرت محمد باشا د سيد جمال الدين له مخلصو دوستانو ځني و او په استانه کښي کډ ورسره اوسېده او سيد به خپل ټول اسرار ده ته ويل او خپلي مهمي خبري به يې ورته کولې، نو بيا په دې په دغه کتاب کښي ټول هغه مطالب راغونډ شوي دي چي له نورو اخبارونو او مجلو نه پاتي شوي وو، او دا کتاب د سيد په هغو نوادرو احتوا لري چي د سيد له امتيازاتو او خصوصياتو کڼل کيږي. او موږ په دې کښي هم څه شک او شبه نه لرو چي اديبان او پوهان به دې کتاب ته په داسي توگه مخه وکړي لکه تېري چي يې خوږو او بو ته کوي او د هغه د جمعه کوونکي ثنا او نمانځنه به وکوي چي دغه نفيس او قيمتي اثر يې منځته راوستی دی او په دې کښي څه مبالغه هم نشته ځکه چي د فضليت خاوندان د فضل خاوندان پېژني او نمانځنه يې کوي. او د مفيد د مبارکي جريدې د ۱۳۲۷ کال د جنوري د مياشتي په ۸۹۹ کڼه کښي داسي راغلي دي.

افغاني سيد جمال الدين او د هغه آثار

چا ته چې د افغاني سيد جمال الدين تاريخ معلوم وي او د ده اراوو او افكارو سره آشنا وي او په سياست يې خبر اوسي دا غواړي چې د دغه فيلسوف چې په شرق كښي د فكري نهضت موسس كښل كيږي له آثارو سره كامله آشنايي پيدا كاندي، مور خوشحال يو چې زموږ له ډلې نه يو څوك پيدا شو چې د دغه استاد اقوال په يوه كتاب كښي سره راټول كاندي تر څو چې علاقمندانو ته اسانتياوي فراهمي شي او په آسانه سره له دغو ژونديو آثارو او نفيسو حكمتونو استفاده وكړاي شي.

نو له دې كبله زموږ فاضل وطنوال محمد باشا المخزومي لازم وكنل چې دغه كتاب تدوين او د خرڅلاو دپاره يې وړاندي كړي، او يوه موده ورته وټاكي چې په هغې كښي د كتاب بيه وټاكي. او په دې كښي هم شك نشته چې د استاد جما الدين په نسبت د نوموړي باشا پېژندكوي او په استانه كښي له هغه سره دده ملكرتيا ده ته آسانتيا برابره كړې ده چې د ده ټول هغه اقوال سره راټول كاندي چې په پوري مختصر دي.

او په دې كښي هم دغه شك نه لرو چې د علاقمندانو له خوا به د دغه نفيس اثر تود هر كلی او استقبال وشي او لاس په لاس به يې سره وتبتوي. نو بنا په دې مور ته مناسبه ده چې د دغه كتاب د مدون او ټولوونكي نمانځنه وكړو ځكه چې ده په دغه باره كښي خپل همت په كار اچولي او د هغه په تدوين كښي يې ډېر كوشنونه كړي دي.

او دا دی د دغه کتاب مهمې موضوع کاني چې په هغه چاپي فهرست کښې خپرې شوي دي چې په ۱۹۱۲م کال کښې خپور شوی دی:

۱. تمهید دی چې د مولف له خوا مقدمه هم ورسره لیکل شوې او د سيد عکس هم ورسره چاپ شوي دي. دغه مقدمه د سيد د ژوندانه په سرگذشت تر دغه وخته پوري چې دوهم وار آستاني ته راغی او هلته وفات شو احتوا لري. او دده په صفاتو، اخلاقو، له ملگرو سره په ناسته ولاړه، د ده په اوضاعو، له افغانستان څخه دده په وتلو (وروسته له هغه چې امير محمدعظم خان د وزير په حيث مقرر کړ) د لومړي ځل دپاره مصر ته دده په راتگ، او آستاني ته دده په راتگ او له هغه ځای څخه په فرارولو او ددغه تبعید په سببونو، او دوهم پلا مصر ته دده په راتگ او په هغه څه چې ده په دغه وار هلته ولیدل او هغه څه چې دده له راتگ نه پېښ شول مشتمله ده.

۲. په اخفا او اعلان کښې دده رایه، او په هغه چا باندي دده رد چې دی به یې ملزماوه چې دی هر څه برالا کوي او سر پټ نه ساتي.

۳. له ناصرالدين شاه نه دده د ازرديکي سبب او له ملوکو اميرانو سره په خبرو کښې دده غلظت.

۴. هغه خبرې چې ده له سلطان عبدالحمید سره د ناصرالدين شاه به باره کښې کړی وي او له سلطان سره له بيعت کولو نه دده د رجوع کیفیت، او د سلطان عبدالحمید د دکا او سياستمداری په باره کښې دده نظریه او له سلطان سره په عامه توگه د سلطنت په باب او دده د خاص سیرت او سلوک په باب خبرې اترې، او هغه څه چې ده په ايران کښې لیدلي او د هغه په اثر له ايران نه فرار شوی دی. او د دغه تبعید فظيخ صورت او

اروپا ته د ده تګ، او د لارې سالیسبوري او لارې چرچل په بلنه لندن ته د تګ او له هغه ځای نه دوهمه پلا آستانې ته د ده راتګ چې بیا همدلته وفات شو(رح).

۵. د سيد جمال الدين د ژوند لوړ هدف او د مشرق او مغرب په ځمکو کښي د ده د ګرځېدو غرض.

۶. مخصوصاً په شرق کښي د سياسي ګوندونو په باره کښي د ده رايه.

۷. د هغه چا د خبرې ترديد چې ګمان يې کاوه چې د سيد جمال الدين حکمت نسبت زړه ته په ژبه کښي ډېر دی.

۸. د مصر او مصریانو په باره کښي د ده رايه او د حکومت د هغه شکل او صورت بيان چې په مصر کښي په خاصه توګه او په شرق کښي په عامه توګه بايد روی کار شي.

۹. د وطن په باره کښي د ده رايه او په دغه باب د انساني نوع په نسبت د ده فلسفه او په دې باره کښي د ده عقیده چې فردي اقتدار به له جهانه لار شي او د هغه د آسبابو بيان.

۱۰. د وفدرونو او فاتحينو او مستعمرينو د فضايلو د تاثير په باب، او د عربو د فتوحاتو او د هغوی د ژبي د انتشار په باب د ده مثالونه.

۱۱. د ترکي شاعر او مورخ مرحوم ضيا باشاه د هغه شڪال تفسير چې وايي ترکانو په اروپا کښي کوم اثر پرې ايښی نه دی، او هغه څه چې د عربو په فتوحاتو کښي ليدل کېږي د ترکو په فتوحاتو کښي په نظر نه راځي. او په دغه باره کښي د سيد دلایل چې په تفصيل سره يې د هغه اسباب هم بيان کړي دي.

۱۲. د ژبي د آدابو د تاثير په باب.

۱۳. په دې باره کښې د ده استنتاج چې د ملک د صيانت او ساتنې په باره کښې له فروګذاشت سره-سره د اثر پرېښودل د تاثر باعث ګرځي او د وياړ وړ نه دي.

۱۴. د هغه څه په باره کښې چې د سيد جمال الدين په باب شهرت لري چې د ايجاب او سلب ه دواړو حالتونو کښې يې د اقتناع پوره مهارت درلوده او د دې خبرې سبب.

۱۵. په مخاطب باندي د سيد د خبرو د تاثير په باب چې لټان او ټېلان به يې لويو کارونو ته واداره کول او بې زړه خلک به يې زړور کول.

۱۶. په دې باره کښې چې سلطان عبدالحميد ده ته تکليف ورکړ چې د ده د قصر له کومي وينځي سره واده وکړي، او هغه څه چې په دغه باره کښې د دوی تر منځ رد او بدل شول او څنگه يې ونه منله، او د ازدواج په باره کښې د ده حکمت (دغه بحث د بنځي او نر تر منځ د مساوات په باره کښې او په دا چې ځيني شرق فرنگي مآبان غواړي چې د بنځو حقوق بېرته ورکړل شي) د سيد په رايه مشتمل دی.

۱۷. د مصر له اعليحضرت خديو عباس حلمي سره د سيد مخامخ کېدل او د جاسوسانو له خوا د عباسي دولت د تاسيس افترا، او سلطان عبدالحميد ته د دغې مسئلې اهميت، او هغه خبرې چې د سيد او سلطان تر منځ په دغه باره کښې وشوې.

۱۸. له سيد سره د عباسي دولت په باب د مرحوم عبدالله نديم ټوکه او هغه چا ته د ده اشاره چې دغه دروغ يې خلق کړي وو.

۱۹. د خلافت د مقام لوړوالي د سيد په نظر کښې.

۲۰. د انگرېز په باب د ده رايه، او د هغه له خوا نه د انگرېزۍ او عربي ژبې تعريف او د سفیه او نادان وکړي د شرعي حجر په باره کښي د ده فلسفه او دا چي غربيان څنگه او په څه تمو د شرق په لور هڅه کوي؟

۲۱. په شرق او شرقيانو باندي د هغو محرومیتونو او محجوریتونو د مخنيوي د کیفیت په باب د ده رايه چي پرې واقع شوي وي او لا به واقع شي. او هغه حکمت او تدبير چي په دغه باره کښي لازم دی، او د مطلب د صعوبت بيان، او د هغه طفل د روزنې کیفیت چي د سبا ورځې مړونه کړځي او د هغه له تکون او جوړښت نه يوه صالحه ټولنه جوړېدای شي چي په ځان حاکمیت ولري او د غرب له چنگالو نه ځان خلاص کړای شي.

۲۲. د صبر او ثبات په باب د ده خبره.

۲۳. کوم مدنیت چي مورېي مدنیت بولو له هغه څخه د سيد افکار، او د تنازع لبقا په جمله کښي د بقا کلمه د فنا په کلمه بدلول او په دغه باره کښي د ده مغالطه او دا چي د صحيح علم اثر دا دی چي خلک له جنگونو او جگړو نه منع کاندي، هغه جنگونه چي د انسان د وحشت ښکاره دلايل دي، او دی په دغه باره کښي ښه براهين لري او مطلب ډېر ښه افاده کوي.

۲۴. د اسلام د دعوت او د هغه د انتشار په باب د ده خبري، او دا چي صحيح نه ده او نه ښايي چي دين دي د علمي حقايقو مخالف اوسي، او که وي لازم دی چي سپری تاويل ته رجوع وکړي.

۲۵. په هغه څه چي قرآن مشتمل دی، د ممالکو له تدبير، د شورايي حکومتو له اصولو څخه عبادت دی او د نورو علومو او فنونو مقدماتو ته اشاره کوي.

۲۶. د اجتهاد دروازي له ترلو نه د سيد انكار.
۲۷. د سني او شيعه له نومو نه د سيد نفرت او دغه تفرقه له دې نه پرته چي د قدرت د خاوندانو مطامعو او د قوم ناپوهو خلکو خلق کړې وي کومه بله موجيه نه لري او نه بنايي چي وي دي.
۲۸. د اشتراکيت د سوسيالستي په باب د ده رايه او دا چي هغه له اديانو سره مخالفت نه لري بلکي تايدوي يې.
۲۹. په دې باره کښي د ده خبري چي د اشياوو حقايق ثابت دي او په دغو حقايقو باندي د يوه فرد احاطه متعذر ده او په اسبابو باندي يې علم د وکړو تر منځ توزيع شوی دی.
۳۰. په دې باره کښي د ده عقیده چي حق غالباً له اکثريت سره نه وي او په دې باره کښي د ده دلایل.
۳۱. د درې کونو اديانو په باره کښي د ده رايه او دا چي هغه درې واړه په مقصد او غايه کښي سره يو دي.
۳۲. په هغه چا باندي د ده رد چي وايي چي دی په دې کښي تپروتي دی چي د دغو اديانو اصول سره يو دي، ځکه چي دغه اديان په خپلو مباحثو کښي سره متناقض دي.
۳۴. د شرق په مسئله کښي د ده رايه او د فاتح سلطان محمد او سلطان سليم د مفکورې نمانځنه چي عربي ژبه يې رسمي کړه او د هغې د تعميم دپاره يې کونښونه وکړل، او په دې باره کښي د ده دلایل چي مخصوصاً عرب ترکان کېدای نه شي، ځکه چي ډېر عجميان د شرق د مسئلې د حل په باب نتیجه او د ژبې، مدنيت، تاريخ په لحاظ د اقوامو د ثابتو اساسونو ذکر او په عثماني مملکت کښي د مختلفو عناصرو د حالاتو بيان او په دغه باره کښي د ژبې، تاريخ او تمدن تاثیر.

۳۸. د هغه عدل د فرق ذکر چي د فاتح له خوا د علم، د ميني او لوروني له لاري او لا د زور او غرور له لاري راغلی اوسي.

۳۹، ۴۰. د اسلامي دولتونو په باره کښي د ده رايه، او د هغوی د خطا او صواب په باره کښي د ده قضاوت او د هغه انحطاط او تقهقر اسباب چي مودبي کورو.

۴۱. د هند او د هغه د آيندې په باب د ده خبرې او د دغو ځايونو په فتح کولو کښي د غزنوي سلطان محمود سيرت او روش.

۴۲. د شرفيانو په دې عادت تعجب کول چي اوږدو خبرو ته ميلان لري او د کار او عمل په باره کښي نسبت خپلو اسلافو ته ټنبلې کوي، او په دې باره کښي د ده مثالونه.

۴۳. د استعمار او مستعمرينو په باره کښي د ده رايه او دا چي مستعمره د استعماري دولت دپاره که څه هم ډېر قوي اوسي د يوې عاريتي جامې حيثيت لري او هرومرو به يې بېرته ورکوي، او په دې باره کښي د ده دلايل.

۴۴. په دې باره کښي د ده خبري چي مسلمانان عرب وي او که عجم يوازي په خپله ماضي وياړي او له خپلي آيندې نه په سخت غفلت کښي دي. سره له دې چي په دوی لازم دی چي د خپل انحطاط دواعي او اسباب ولټوي او خپله وضع له خپلو اسلافو او پخوانيو سره مقايسه کاندي چي هغوی څنگه وينس وکړي وو او څنگه صالح، مصلح او عادل حکام يې لرل.

۴۵. د شرق د حادثې د ښو ويلو او بد ويلو په باب د ده خبره.

۴۶. د کټور تقليد په باب د ده مثالونه او په جاپان باندي چي يو شرقي هيواد دی استدلال کول.

٤٧. په دې باره کښي د ده خبره چي په دې عصر کښي تر ټولو د هغه ضعيف حق ضعيف تر دی چي هيڅ قوت نه لري او قوي ترين څيز چي په دې عصر کښي شته هغه د قوي مبطل باطل دليل دی چي په خپل قوت حق معطلوي.

٤٨. په عامه توگه د اسلام او مسلمانانو په باب او د هغو اسبابو په باره کښي د ده نظر چي د مسلمانانو د انحطاط موجب شوی دی. سره لدې چي د دوی په دين کښي د نهضت او ترقی ډېر تعليمات شته، او د نورو ملتونو د نهضت په خلاف چي په دين کښي يې دغه راز تعليمات نشته او نه يې ترقی او نهضت ته لمسوي د انحطاط په طرف درومي، او په دغه باره کښي د ده فلسفه.

٤٩. د قضا او قدر په باره کښي د ده رايه او په دغه باره کښي د ده افاضه.

٥٠. د ده وجيزې او حکمتي مثالونه.

دا وو د سيد جمال الدين د خاطراتو د کتاب مهمي موضوع کاني چي فهرست يې مخکښي له دې نه (لکه چي وويل شو) چاپ شوی او نژدې د يوې پېړۍ له دريمې نه دمخه خپور شوی و.

د دغه کتاب د تدوين باعث دا و چي مرحوم سيد جمال الدين تر هغه وخته پوري چي د ١٣١٠ هـ ق کال په اوایلو کښي له انگلستان نه د دوهم ځل دپاره آستاني ته راغی او بيا هلته وفات شو کوم داسي مطبوع او چاپي او لاغير چاپي اثر نه درلود. ^١ چي د هغه څه چي به د ده په زړه کښي گړخېدل او لا يې ويل نمايندگي وکړي، چي هغه له هغو پټيو حکمتونو او معانيو نه عبارت و چي د حجاب آيت پرې نازل شوی و او

^١ البته (د دهريانو د مذهب د ترديد) رساله له ده نه پاتي شوې وه چي په هند کښي يې ليکلې وه، چي هغه مور د دې کتاب په پای کښي راوړې ده.

چا يې د ليدو حق نه درلوده، سره له دې چې ده ډېر مشکلات درلودل او په شدت سره تعقيبېده خو ده د خپل قوي عزم له مخې په ډېره بې پروايۍ د متغلبه حکامو په مقابل کېني قیام وکړ او د دوی هر راز رېږه يې پر غاړه واخيسته او د شرق د نهضت په لار کېني يې خپلو کونښونو ته ادامه ورکړه او د حقيقي حریت د تامین او د اجتماعي او توزيحي عدالت د تعميم په لار کېني يې خپل عالي هدف تعقيب کړ تر څو چې حقيقي عدالت او حریت د انساني نوع د طبقاتو تر منځ خپور شي او د هر چا کرامت مصون پاتې شي.

نو له کومي ورځې چې نوموړی مرحوم قسطنطنيې ته راغی زه لکه د ده سيوری ورسره وم او د (نیشانطاش) په کلي کېني مي د ده ګاونډيتوب غوره کړ او له ده نه مي وغوښتل چې د ده اقوال او افکار جمع او تدوين کړم او د ده نافذ نظر، ثاقبه رایه او پټ حکمتونه سره راټول کړم او د بني نوع د استفادې په لاس يې ورکړم.

زما له دغه رغبت سره يې په لومړي سر کېني ډېره دلچسپي ښکاره نكړه او په ښه نظر يې ورته ونه کتل، خو وروسته يې زما غوښتنه حقه وکېله او دا ورته ښکاره شوه چې په دغه کار کېني د شرق او شرفيانو خیر مضمردی او په کټه به يې تمام شي نو اجازه يې راکړه او ويې منله چې د ده افکار سره راټول او تدوين شي او داسې راته وويل: ای ديني مخزوم شېخه! هر څه چې غواړې وپوښته او هر څه چې اورې ويې ليکه، او هر څه چې ګورې په یاد يې ولره. او تر هر څه لومړی دې ته ملتفت اوسه چې له مشکلاتو سره به مخامخ شي او احتیاط له لاسه مه ورکوه او د تحمل ذرې واغونده، چې که زما د خاطراتو په ليکلو د سلطان عبدالحمید او د هغه د جاسوسانو له شر او خطر نه سلامت پاتې

شوي د جامدو او مرتجعو عناصرو له مخالفت او دښمنۍ سره به مخامخ شي او غواړي به چي حقايق منقلب وښيي خو ته پروا پرې مه كوه، ځكه چي له دغسي عناصرو نه هيڅكله زمانه خالي كېداي نه شي تر څو چي ستا زمانه ترې فارغه كړي، او نه هيڅ يو مخلص له دغسي عناصرو نه نجات موندلی دی چي ته نجات ترې ومومي ډېر كرتنه به داسي خلك هم وگورې چي تنقيد به كوي خو ته د دې دپاره چي حق او حقيقت ښكاره او رواج شي، بلکي د دې دپاره چي ورته وويل شي فالاني سړي پورته شو او داسي يې وويل او لا دا چي انتقاد يې وكړ او لا يې په اعتراض خوله چوله كړه، نو دغسي خلك ډېر كرتنه په غير شعوري توگه د حق د ښكاره كېدو دپاره خدمت كوي او پرته له دې چي اراده ولري او لا وپوهېږي فضيلت خپروي، نو ته له دوی نه تېر شه او سلام پرې ووايه او بحث او څېړنه مه ورسره كوه دا و د سيد د خبرو متن چي عينا راوره شو.

د مولف مقدمه

پخوا له دې چې د سيد جمال الدين د ژوند هغه سوانح وڅېرم او پکښې داخل شم کومي چې په متفرقو مطبوعاتو کښې چاپ شوی دی له خپلي خوا وایم چې: مرحوم سيد په خپل ځان مغرور نه و او هر هغه څوک به ډېر سپک ورته ښکاره کېده او استخفاف به يې کاوه چې په تشریفاتې کلماتو به يې یاداوه لکه جالتمآب، جناب عالي غیره و غیره او لا به يې صفت کاوه او د حکیم لقب به يې ورکاوه او لا به يې ورته ویل چې ته له مرګ څخه نه ډارېږې، او لا به يې داسې نور لوړ صفات ورته منسوبول چې په ده کښې به و او ویل به يې چې: ما ته دا اهمیت لري چې زه له دغو ټولو صفاتو نه یوازې قلبي اطمینان ته ورسېرم، ما په خپل ژوند کښې ایله دومره وکړای شو چې حق ووايم او پټ يې نه کړم، پرته له دې چې چا ته تمه ولرم او لا له چا نه وډار شم، بلکې هر څه مي برالا ویلي دي او زه د شجاعت ایله دې درجې ته رسېدلی يم چې ځیني شيان ووايم.

یوه ورځ مي ورته وویل چې ستا ځیني لري دوستان او هواخواهان^۱ غواړي چې ستا سوانح نشر کړي او د اخبار والاوو په اصطلاح د خپل اخبار ستونونه پرې ښکلي کړي نو دی موسکې شو او ویې ویل:

^۱ دغه سړی جرجي زیدان د الهلال د مجلې خاوند و چې د خپل عادت په خلاف يې د ده په ژوند کښې د ده د سوانحو د نشرولو غوښتنه کړې وه ځکه چې ده د مرو مشاهيرو سوانح نشرولې او لکه چې به راشي د سيد له وفات نه وروسته زه په دې موفق شوم چې وروايې ستوم خو الهلال د ده کامله سوانح نشر نه کړه او یو څه تصرف يې په کښې وکړ او ما دلته ټوله راوړې ده.

عيان بيان ته اړه نه لري او هغه څه ورته ووايه چې فلانی سړی زما په باره کښي ويلي دي څنگه چې د رځي مرض د معاصرینو په منځ کښي زيات وی دی هم د خپلو همخولو او همقطارانو د رځي مورد و په تېره بيا وروسته له هغه چې اعلا حضرت سلطان عبدالحمید د توجه وړ شوی او د خپلي مهربانۍ په غېږي کښي يې ځای ورکړی و نو کونښن به يې کاوه چې د ده منزلت ټیټ وښيي نو ويل به يې چې دی یو سرسري او ايله گرد سړی دی او له پورتنۍ خبري نه د ده مطلب همدغه و.

نو بيا ما ورته وويل چې: ستا په شان يوه حکيم استاد ته دا نه ښايي چې په هغه څه د خپل عصر په خلکو بخل وکړې چې نورو ته يې نفع رسېږي او ده ته مصر نه اوسي. ده راته وويل چې په دې کښي به د هغه چا لپاره څه کټه وي چې دا يادوي چې زه په ۱۲۴۵ هـ کال پيدا شوی يم او له نيمې پېړۍ نه زيات عمر مي تېر کړی او له خپلي خاوري (افغانستان) نه په وتلو مجبور کړی شوی يم او د خلکو اغراض او اميال لويي راباندي کوي، او په دې هم مجبور کړی شوی يم چې د هند خاوره پرېږدم او له مصر نه وشړل شم، او له آستانې او د ځمکي له اکثر و پاى تختو نه وويستل شم، دغه احوال ټول هغه خاطرات دي چې نه ما خوشحالوي او نه د قوم دپاره کومه فايده په کښي شته.

دا چې زه نه پرې خوشحالېږي دا بې معنى نه ده، چې زه ولي فرار او لا بندي کړی شوم او هيڅکله يې دا معنى نه ده، ځکه چې زه عقیده لرم چې له ظالمانو نه د حق غوښتلو په لار کښي بندي کېدل رياضت او فرار يدل سياحت او وژل کېدل شهادت دی او دا ډېره لوړه مرتبه ده چې چا ته حاصله شي.

بلکي زه په دغه ترڅ کېني له خپل ځان نه راضي نه يم، ځکه چې زه خپل ضعف او خمول په ځای کېښولم او د شهادت لوړې مرتبې ته ونه رسېدم او د فراريانو په قطار کېني يې ځای راکړ چې له يوې ځمکي نه بلي ځمکي ته فرار شوم او له يوې بندي خانې نه بلي بندي خانې ته بوتلی شوم، او د غو پېښو زه د همت د خاوندانو او هغو کسانو له درجې نه لري کړم کوم چې لويو کارونو ته لاس اچوي او مهمي چاري په غاړه اخلي.

سره له دې چې مرحوم سيد جمال الدين هيڅ يو داسي خطرناک کار په دنيا کېني نه و چې ده د انسانيت د خير دپاره عموماً او د شرق دپاره خصوصاً هغه ته لاس اچولی نه اوسي او هغه هم په داسي زړورتيا چې قريب و چې د شجاعت د فضيلت له درجې نه يې تهور ته راوباسي خو ده په پورته ډول خبري کړي او له ځانه به يې نارضايت ښکاره کاوه مرحوم له دې نه علاوه يو صحيح حکيم، پوه خطيب و او ډېره قوي حافظه يې درلوده چې هر څه به يې ژر زده کول او ژر به ور په ياد کېدل او هيڅ شی په هيڅ وخت نه ترې هېرېده، حتی کومي خطايې چې به ده پخوا ارتجالاً الغا کړي او لاملا کړي وې حرف په حرف ټکي په ټکي به هغه ورته يادي وې او داسي به برېښېده چې د کتاب له مخي يې لولي. له تعصب نه سخت بېزار و که څه هم مسلمانان به يې ډېر يادول ځکه چې په شرق کېني همدی اکثريت درلوده او د همدوی ملکونه نيول شوي او له خپلو حقوقو محروم کړي شوي دي نو ځکه د ده خطاب اکثراً د دوی د راويښولو او پوهولو دپاره و او همدی به يې مخاطبول او که نه وي نو دی تر ټولو فلاسفه وو د پراخ نظر خاوند و او د مساوات د تعميم مفکوره يې درلوده او د انساني نوع تر منځ د مساوات او برابری طرفدار و

مخصوصاً په عمومي حقوقو کښي چي له معقول حریت نه پرته يې صحت نه شو موندلی شرق او شرقیان په مساوي توګه او له استثنا پرته ده ته مهم وو په لومړي نظر هيبت ناک ښکارېده او وروسته- وروسته به يې د ميني او مهرباني اثار څرګندېدل. حضرت جمال الدين شجاع، باجرته، کریم او مهربان، متواضع غير ذليل شخص و او په ملوکو او پادشاهانو به کلان کاري او تکبر کاوه تېز ذهني، قوي حجت، نافذ نظريې درلود چي مخاطب به يې ځانته رابښکو او په خپل قوي دليل به يې د ځان کاوه د مقدماتو په ترتيب کښي يې خاص اسلوب درلود چي نتايج به يې خود په خود راتلل، د لوی نفس او لوړ همت خاوند او د بشریت خیر خواه و او خپل مخاطبين به يې د لویو کارونو په انجامولو باعثول او د ژوند مشکلات به يې ډېر واړه ښودل، د صحيح عقيدې خاوند او په خدای باندي يې قوي ايمان درلود، د دين په حکمت سخت متمسک او په مذهب کښي له تقليد نه متنفر و، يو مجتهد و او د ده په اجتهاد کښي به د تفسير په لحاظ چي له مالوف نه به مخالف و يو راز غرابت برېښېده، چيرته به چي د خلکو غونډه لیده هلته به ورته او خبري به يې ورته کولې او په جدال کښي د ده قانع کول مشکل و، ځکه چي ده د مقابل طرف د دليل په ابطال کښي خاص مهارت او مخصوص اسلوب درلود او په آسانی سره به يې ځان ترې خلاصاوه خو مکابره به يې نه کوله او ډېر کرته به يې خپل مقابل ته حق ورکاوه او وروسته له هغه چي مقابل طرف به يې خپل غفلت ته ملتفت کړ او د هغه د دليل نواقص په يې ښکاره کړل نو بيا به يې خبره ورسره ومنله خو له دې کبله چي عصبي مزاج يې درلود، بحث به يې له جدت او تېزۍ نه خالي نه و.

په ۱۸۳۹/۱۲۴۵ م کښي زېږېدلی او په ۱۸۹۷/۵۱۳۱۴ م کښي وفات شوی دی.

د جمال الدين روش (سیرت)

همدا و سيد جمال الدين د سيد صفدر زوی چي د افغانستان له يوې لويې کورنۍ ځني دی او د نسب سلسله يې مشهور محدث سيدعلي ترمذي ته او له هغه پورته امام حسين بن علي (رض) بن ابي طالب ته رسېږي او دا يوه لويه کورنۍ ده چي د افغانستان د کنړ په سيمه کښي اوسېږي او له کابل نه تقريباً ۱۹۰ کيلو متره لري په ختيز کښي پرته ده، او دغه کورنۍ د افغانانو په زړونو کښي ستره مرتبه لري او په احترام ورته گوري او د محترم نسب احترام يې ساتي، او دغي کورنۍ په يوه وخت کښي د افغانستان په يوه برخه حکومت او سلطه درلوده او امير دوست محمد خان د دوی له لاسه امارت وويست او د سيد پلار سيد صفدر او نور ترونه يې کابل ته راوستل.

هر څه چي د سيد مفصله سوانح ده هغه ده چي محقق استاد مرحوم شېخ محمد عبده ليکلي ده ځکه چي هغه تل ورسره و او د ډېري مودې ملگري يې و او تر هر چا ورته وړاندېي و او د سيد په حال نسبت نورو ته ښه خبر و چي موږ به يې وروسته راوړو او هغه څه به هم پرې ورزيات کړو چي له ده نه پاتي شوي اوسي، او هغه هم شايد د سياست د ايجاب په حکم او لا په بله ملاحظه يو څه پرې ايښي اوسي له دغي جملې څخه چي ده ليکلي دي دا دي:

له دې کبله ي د دغه فاضل شخصيت په باره کښي خلک مشتبه شوي او اختلاف سره لري او د يوه خبره بل ته نه پاتي کېږي زه ځان اړ بولم چي د ده د شخصيت د پېژندگلوۍ په باره کښي يو څه وليکم. تر څو چي

د هر چا په ذهن كښي د يوه ثابت حقيقت په څېر جلوه وكاندي، ځكه چي نوموړي فاضل د هر چا په مخيله كښي د هغه د نفسي تشخيص او تخيل له مخي په يوه شكل راغلي جوهر او پاك موجود خو د واهمينو د وهم سترگي او د اټكل او تخمين عقل يې اندازه معلومولي نه شي.

سيدجمال الدين د كڼر په اسعدآباد نومي كلي كښي په ۱۲۵۴/۵/۱۸۳۹م كال كښي وزېږېد او له خپل پلار سره كابل ته راوستل شو او په اته كلنۍ يې په زده كړه پيل وكړ او پلار يې د ده روزني ته خاصه پاملرنه درلوده، ځكه چي پلار ته يې څرگنده شوې وه چي قوي فطرت، سرشاره ذكا او نوراني قريحه لري نو ځكه يې زياته پاملرنه ورته درلوده او نوموړي په لږه موده كښي د ټولو مروجو علومو مبادي زده كړل او تر پايه يې ورسول له دغي جملې نه يې د صرف، نحو، معاني، بيان، ليك او كتابت، تاريخ او شرعي علوم لكه تفسير، حديث، فقه، د فقه اصول، كلام، تصوف شول اوله عقلي علومو نه لكه منطق، عملي حكمت (سياست مدن، تدبير منزل، تهذيب النفس) نظري حكمت (طبيعات، الهيات) شول او رياضي علوم لكه حساب، هندسه، جبر، هيئت شول او د طب او تشرېح علوم زده كړل.

او دغه ټول علوم يې د هغه وخت په طريقه له ماهرو استادانو نه په اتلس كلنۍ كښي زده كړل او پاي ته يې ورسول.

او بيا هند ته لاړ او يو كال او څو مياشتي هلته پاتي شو او هلته يې د اروپا په نوې طريقه په رياضي علومو كښي په مطالعه پيل وكړ او بيا د حج د فريضې د ادا دپاره حجاز ته لاړ او دغه مسافرت يې يو كال اوږد شو چي له يوه ښار نه به بل ښار ته او له يو مملكت نه به بل مملكت ته ته تر څو چي په ۱۲۷۳هـ كل كښي مكې مكرمې ته ورسېد او په دغه موده كښي

د هغو ملتونو له ډېرو دودونو او رواجونو سره آشنا شو او غټه فايده يې ترې واخيسته چې د ده د سفر په مسير كښي واقع و او بيا د حج د فريضې له ادا نه وروسته خپل هيواد ته راستون شو او د نوموړي امير دوست محمد خان د حكومتي رجالو په سلك كښي داخل شو.

او كوم وخت چې امير دوست محمد خان په هرات باندي چپاو ورووړ تر څو چې هغه خپل خسر او تربره سلطان احمدشاه ته وروسپاري سيد جمال الدين هم د ده په لښكر كښي له ده سره لاړ او د هرات د محاصرې په درسته موده كښي ورسره و تر څو چې نوموړي امير په هرات كښي وفات او هرات له اوږدې محاصرې نه وروسته فتحه شو. او په (۱۲۸۰هـ/۱۸۶۴م) كال كښي د امارت په كرسۍ د هغه وليعهد شېرعلي خان كښېناست او د خپل وزير محمدرفيق خان دى ولمساوو چې خپل ټول وروڼه ونيسي او بنديان يې كاندي په تېره بيا هغه چې تر ده مشران دي او كه داسي نه كړي نو هغوى به هرومرو د امارت په تمه فتنه او فساد جوړ كړي او ملك به ورته راوپاروي په دغه وخت كښي د هرات په لښكر كښي د امير درې وروڼه (محمد اعظم، محمد اسلم، محمد آمين) و او سيد جمال الدين د محمد اعظم ملگرتيا كوله خو كوم وخت چې دوى د امير په اراده او د هغه د وزير په لمسون پوه شول ټولو تېښته غوره كړه او هر يو خپل ولايت ته چې د خپل پلار له خوا ورته سپارل شوى و لاړ تر څو چې د هغه ځاى د خلكو په ملاتړ د خپل ورور (امير) له شر او ضرر نه خلاص شي او مقابله ورسره وكړاى شي. همدا و چې د امير په ضد له هري خوا فتنې راوښيي شوې او د كورنيو جنگونو او جگړو اور بل شو، او له ډېرو سختو جگړو نه وروسته د محمد اعظم خان او د هغه د وراره عبدالرحمن خان خبره غټه شوه او د مملكت پاى تخت يې ونيو او د

عبدالرحمن خان پلار محمدافضل خان يې د غزني له محبس نه خوشي کړ او په مملکت يې د افغانستان نوم کېښود او محمدافضل خان له يوه کال نه وروسته وفات شو او د هغه له مرګ نه وروسته د امارت واکي د ده سکه ورور محمداعظم خان په لاس کېښي واخيستې، او د سيد جمال الدين مقام او منزلت د ده په نزد ډېر لوړ لاړ او د لومړي وزير (صدراعظم) په حيث يې مقرر کړ او د خپلو اسلافو په خلاف يې په هر کار کېښي مشوره ورسره کوله او پوره اعتماد يې پرې درلود او د هغه په مشوره به روان و، او که چيرته امير په سيد بدګمان شوی نه وای د افغانستان حکومت به ټول د سيد په تدبير له ده پورې تعلق نيولی وای، خو د ده خپلوانو هغه په سيد باندي بدګمان کړ او دې ته يې واداره کړ چې کارونه خپلو خامو او بې تجربې زامنو ته وسپاري او هرج او مرج توليد شي. د ده د زامنو له جملې نه يو هم د کندهار نايب الحکومه و چې د خپل تره (شېرعلي خان) د راغورځولو دپاره چې په هرات کېښي و او نور ټول ولايات يې له قبضې وتلي و په هرات حمله وروړه او دغه ځوان ګومان کاوه چې په خپل تره امير شېرعلي خان به بری ومومي او د خپل پلار په نزد به زيات اعتبار وکتبي او تر نورو وروڼو به خپل پلار ته معتبر اوسي، نو کوم وخت چې د خپل تره له لښکر سره مخامخ شو خپلي زپورتيا دې ته واداره کړ چې له دوه سوو سپايانو سره له خپل لښکر نه جلا شي او په دښمن يرغل وروړي، همدا و چې همدغسي يې وکړل او د دښمن صفونه يې ويجاړ، مات او برهم کړل او ټول يې په وېره کېښي واچلو او نژدې و چې ماتي ورکاندي خو د امير شېرعلي خان د لښکر قايد ملتفت شو چې دغه زړور زلمی له خپل لښکر نه راجلا شوی او له دوه سوو سپايانو سره د جګړې ميدان ته راوتلی دی نو چپاوي حمله يې پرې وروړه او ويې نيو او بيا د

کندهار لښکر يې سر پاتي شو او تیت او پرک شو او د شېرعلي خان لښکر قوت وموند او په کندهار ورغی او ويې نیو او دوباره جنگ شدید شو او انگرېزانو هم د شېرعلي خان مرسته وکړه او ډېر سره او سپين يې ورته راو لېږل او هغه دغه سره او سپين د قوم په مشرانو او د محمداعظم خان په مامورينو ووبشل او د ځان په لور يې کړل او خپل عهدونه يې مات کړل او له شېرعلي خان سره يو شول او له ډېرو خونړيو جگړو نه وروسته شېرعلي خان بری ومونده او محمداعظم خان او د ده وراره ماتي وکړه او عبدالرحمن خان بخاري او محمداعظم خان ايران ته ته وتښتېد او اعظم خان له څو مياشتو وروسته په نيشاپور کښي وفات او سيد جمال الدين په کابل کښي اوسېده او امير شېرعلي خان د ده د کورنۍ په احترام او له دې کبله چي د خلکو له عمومي بلوا سره مخامخ نه شي ده ته څه ونه ويل ځکه چي افغانان د ساداتو ډېر احترام لري او حمايت يې کوي خو سره له دې په زړه کښي ورسره پاک نه و او غوښته يې چي کوم چل ورته جوړ کړي او له منځه يې وباسي. له همدې کبله سيد جمال الدين دا غوره کړه چي د افغانستان خاوره پرېږدي او بلي خوا ته لاړ شي. نو له ده څخه يې د حج اجازه وغوښته او هغه هم اجازه ورکړه خو په دې شرط چي د ايران له لاري لاړ نه شي تر څو چي له محمداعظم خان سره ونه کوري، ځکه چي هغه لا مړ شوی نه و، همدا و چي په (۱۲۸۵/۱۸۶۹م) کال کښي د محمداعظم له ماتي نه درې مياشتي وروسته د هند له لاري د حج په نيت و خوځېد او ډېر شوق يې درلوده چي په هند کښي يې نامه او بې شهرته واوسېږي، نو ځکه يې په هند کښي يو افغاني سوداگر ته خط واستاوه او ترې ويې غوښته چي ده ته د يو ساده، بسيط او عادي مېلمه په حيث ځای ورکړي او دواړه بسيط ژوند

ولري. خو د انگرېز بيدارو او باخبرو مامورينو په هند كښي د هري پېښي په دقت سره څار كاوه او سطحي يې نه ورته كتل خصوصاً په دغه وخت كښي افغانانو ته او دغه مسئله د سيد جمال الدين او د هغه د هيلو تر منځ حائله شوه چي غوښته يې په هند كښي يې نامه او يې نښانه ژوند وكړي، نو همدا و چي د هغه حكومت په سرحد كښي د سيد ډېر تود رسمي هركلي وكړ په داسي حال كښي چي د دغسي رسمي استقبال هيڅ باعث موجود نه و، نو ځكه له دغه پېښ آمد نه د ده اضطراب لا زيات شو، په تېره بيا چي د مستقبلينو په ډله كښي د هند معاريف او د ده دوستان او حتى د ده كوربه افغان يو هم نه و او ده دغه كې كور استقبال په خپله دې خبري مقابله كړ او د هغوي د هركلي جواب يې په زړه كښي داسي وركړ: (دا بې غرضه استقبال نه دی او نه دیوه كړيم له خوا د ښه نيت له مخي شوی دی).

په دې موقع كښي جمال الدين بله چاره ونه لیده پرته له دې چي د هند د حكومتي وكړو د دغه تاوده هركلي شكره وكاندي او ترې وغواړي چي ده ته اجازه وركاندي چي د خپل دوست افغاني تاجر كره واړوي خو هغوي په جواب كښي ورته وويل چي:

(حكومت ستا د مېلمستيا ټول ترتيبات نيولي دي او ځای يې درته ټاكلی دی او دا ممكنه ده چي له هغه ځای نه پرته بل ځای ته لاړ شي) نو دی ناچاره راضي شو، ځكه چي دی پوهېده چي اصرار څه فايده نه لري او نه څه له لاسه كيږي.

په لومړۍ ورځ د خلكو شمېر ډېر زيات نه و او له لسگونو افرادو وانه ووبښت او له دې كبله موظفو كسانو وكړای شو چي هغه څه ثبت كاندي چي خلكو ده ته ويل او لا سيد خلكو ته ويل، خو په بله ورځ د زاپرينو

شمېر له لسگونو نه سلگونو او په دريمه او څلورمه ورځ له سلگونو نه زرگونو او لويو-لويو ډلو ته ورسېد او يوه هفته پوره شوې نه وه چې په ټول هند کښي هنگامه ولوېده او د هند علماوو، راجاگانو د سيد په لور مخه کړه او د سيد د استوگني سيمه د زيارت کوونکو سيورو ونيوه، او په دغو کسانو کښي ځيني هغه خلک هم شامل وو چې د هند حکومت نه شو کړای چې هغه له جمال الدين سره له ناستي ولاړي څخه منع کاندې او نه يې کړای شو چې هغه خبري اتري کنټرول او ثبت کاندې چې د دغو سلگونو ايلچيانو او سيد جمال الدين تر منځ کېدې او يو له بل سره يې راز او نیاز کاوه.

خو کوم وخت چې د هند حکومت دغه وضع وليده او نور يې زغملی نه شوه د هند د حکومت يو لوی مامور سيد ته په داسي حال کښي چې راغی چې له سيد سره ډېر راجاگان او علما ناست وو نو ورته ويې ويل چې:

(د هند حکومت اجازه کړې وه چې تاسي دوه مياشتي په هند کښي واوسېږئ، خو اوس ناچاره شو چې تاسي ته ووايي چې روان حالت د دې اجازه نه ورکوي چې تاسي زيات له دې نه په هند کښي پاتي شئ) د مجلس په حاضر و کسانو دغه تهديد او اخطار ډېر بد ولگېد او د هغه په ضد يې د احتجاج اراده وکړه او په ډېر قار راوپارېدل خو سيد جمال الدين هغو ته د سکوت اشاره وکړه او د هغوی د حکومت د ستر مامور تر منځ حائل شو او داسي ځواب يې ورکړ:

(زه هند ته د دې لپاره راغلی نه يم چې د لويي برتانيې حکومت ووپروم او نه دې ته تيار يم چې د هغه په ضد خلک راوپاروم او لا يې په کارونو انتقاد وکړم، خو زما په شان له يوه مسافر او بې کسه سياح نه د هغه

وېره او لا له مانه د ضعيفو سياحانو په تگك راتگك بنديزونه ايسودل د برتانيې د حكومت د عزم په سستيا، د شوكت په ضعف، د عقل په لږتيا او په خپل حكم باندي د نه اعتماد كولو دلالت كوي او د برتانيې د حكومت په تاريخ كښي يې ثبتوي، او په حقيقت كښي د دې ثبوت وركوي چي د هند په لويه خاوره كښي د هغه حكومت او قدرت د هغه خاى له خلكو نه په وارو-وارو ضعيف دى.

او بيا يې د مجلس خلكو ته مخه كړه او ورته ويې ويل: اي د هند خلكو! د خداى په عزت او د عدالت په سر مي دي لوړه وي چي ځانونه سلگونه ميليونه شمېرى، كه تاسي مچان هم واى او د خپلو حاميانو (انگريزانو) او خپلو هغو زامنو په ضد قيام كړى واى چي د ټولو شمېر له لس زرو متجاوزين نه وي او په خپله توره ستاسي خپلواكي وژني او ثروتونه مو بېرون ته وړي ستاسو بنهار به هم د لويي برتانيې غوږونه كاڼه كړي واى او د هغوى د مشر ستر (گلاډسټون) د اورېدو قوت به مو له منځه وړى واى.

او كه تاسي خداى مسخه كړئ او كښ يې درڅخه جوړ كړى واى او له بحر نه تېر شوي او د لويي برتانيې جزيرې ته وړپورېوتې واى او هرومرو به مو دوى د بحر په تل كښي غرق كړي واى او تاسي به بېرته احرار راستانه شوي واى.

جمال الدين لا خپلي خبري پاى ته نه رسولي نه وي چي د حاضرينو په مخ د اوبنكو سپلاو روان شو او په ژړا او انكولا يې لاس پوري كړ، په دغه وخت كښي جمال الدين په لوړ آواز پرې غږ كړ چي ژړا د ښځو كار دى يو غزنوي سلطان محمود په ژړا هند ته رانغى بلكي وپستلې توره په

هند راننووت، تاسي بايد پوه شئ چې هغه قوم ژوندی نه بلل کيږي چې د خپلي خپلواکۍ په لار کښي په خلاصه ټنډه مرک نه قبلوي. او بيا په چټکۍ سره (له نوموړي مامور سره پاڅېده تر څو له هغه سره هر ځای ته چې غواړي لاړ شي، مامور ورته وويل: (اوس صبر وکړه سبا ته به ځي).

جمال الدين ورته وويل: (څه غواړي، چې چيرته لاړ شم!) هغه ورته وويل: (وروسته له هغه چې له هند نه ووتې هر چيرته چې غواړي لاړ شه).

او سبا ته يې د حکومت په مصرف په يوه بېړۍ کښي کښېناوه او د سويز له لاري مصر ته لاړ او نژدې څلوېښت ورځي هلته پاتي شو چې په دغه موده کښي يې له جامع ازهر سره ارتباط قايم کړ او د هغه ځای له طالبانو سره يې ملاقاتونه وکړل او يو بل ته يې ډېر تمايل وښود. او له هغه څخه يې د خپل سرگذشت او راتلونکي ارادې په شاوخوا کښي پوښتني وکړې او ده په خپل کور کښي توضيحات ورکړل او بيا د حجاز له تګ نه منصرف شو او د آستاني پر لور وخوځېد.

سيد آستاني ته ورسېد او څو ورځي وروسته د هغه ځای د صدراعظم عالي باشا ملاقات ورته ميسر شو او په محترم او لوړ منزلت ورته قايل شو او صدراعظم د ده فضيلت وپژاند او يې مثله استقبال يې وکړ په داسي حال کښي چې سيد په خپل افغاني ساده لباس کښي و او افغاني چپن او پگړۍ يې لرله.

د ده د پوره فضيلت له مخي د آستاني د اميرانو او وزيرانو زړونه ورته ماييل شول او په هر مجلس کښي به يادېده او د ده د علم، ديانت او ادب

ستاينه به يې كوله او سره له دې چې دى د هغوى له خوى، بوى، ژبې او عاداتو سره ناآشنا و بيا هم د هغوى د خاص احترام مورد ګرځېدلى و. او له شپږ مياشتو وروسته چې هلته يې تېري كړې د معارف د علمي غړي په حيث ومنل شو او د علم او معارف د تعميم دپاره يې دېري ګټوري لاري ګودري پيدا او خپلي غاړي خلاصي كړې خو د ده ځينو ملګرو له ده سره موافقه ونه كړه له دغې جملې نه (حسن فهمي افندي) شيخ الاسلام و چې د سيد د مفكورې په عملي كېدو سره د ده بازار يو څه كاسديده او په زړه كښي يې ورته واچوله چې د سيد په ضد يو حركت پيدا كاندي او د هغه ارزښت او مقام راټيټ كاندي دې خبري ته قابو و چې (۱۲۸۷/۵/۱۸۷۱ م) كال د روژې مياشت شوه او د دارالفنون مدير (تحسين افندي) له سيد نه وغوښته چې په دغه دارالفنون كښي د صنعت د تشويق په باب يو كنفرانس وركاندي. خو سيد عذر وغوښته چې زه په تركي ژبه ښه نه پوهېږم، خو هغه اصرار وكړ او بالاخر سيد ورسره ومنله او يو مفصل كنفرانس يې وليكه او د معارف وزير صفوت باشا او د استانبول د امنېې عمومي قوماندان (شرواني زاده) او (منيښ باشا) ته چې د دولن يو ركن او د معارف د مجلس غړى و وروښود او هر يوه د هغه تحسين او تمجيد وكړ او دېره ستاينه يې وكړه.

نو كوم وخت چې د كنفرانس ټاكلې ورځ راورسېده دېرو اورېدونكو پوهنتون ته مخه كړه او حكومتي دېر وكړي او علمي شخصيتونه او د اخبارو نمايندگان او دېر وزيران د كنفرانس د اورېدو دپاره پوهنتون ته راغلل.

سيد جمال الدين د خطابي منبر ته وخوت او خپل ليكلې تقرير يې په داسې بلاغت واوراوه چې د خلكو عقولونه يې تسخير او مسحور كړل او

شېخ الاسلام حسن فهمي افندي هم حاضر و او د هغه د وينا ضعيف ټکي يې نوټول تر څو چي يوه حربه په لاس ورشي او په هغې د سيد د لياقت او فضيلت ورمېر ووهي او په هغه بڼه يې خلکو ته تمثيل کړي چي ابهت او جلال يې د خلکو له زړونو نه وباسي. او که له ده سره د حق مراعات وای او د حقيقت په نظر يې ورته کتلي وای د ده په خبرو کښي به يې دغسي څه پيدا کړي هم نه وای.

د سيد خطابه په دې وينا وه چي انساني ژوند او معيشت يې له يوه ژوندي ژوي سره تشبیه کاوه او هر صنعت يې د يوه غړي په حيث باله، او هر صنعت د يوه ملت په ژوند کښي وظيفه انجاموي چي هر اندام يې د بدن د بقا او پايښت دپاره سرته رسوي.

نو پادشاه يې له مغزو سره چي د تدبير او ارادې مرکز دی تشبیه کړ او آهنگري يې له اندامونو او کښت او کرونده يې له کبد(سږي) او د کښتۍ رانی صنعت يې له پښو سره او داسي نور صنعتونه يې له نورو اندامونو سره تشبه کړل او کافي خبري ي د هر اندام او صنعت په باب وکړې او بيا يې وويل: دغه شيان دي چي د انسانيت د سعادت جسم ترې جوړ شوی او جوړېږي:

او له روح نه پرته جسم ژوند نه شي کړای او د دغه جسم روح لا (نبوت دی) او لا (حکمت) خو دومره فرق سره لري چي نبوت يوه الهی پېرزوينه ده او د چا تر سعي او کوشښ پوري اړه نه لري او څوک چي خدای غوښتی وي دغه برخه ورکوي او خدای ښه پوهېږي چي د رسالت په ورکړه څوک غوره کوي.

او هر څه چي حکمت دی د فکر محصول کښل کېږي او په معلوماتو کي په نظر کولو حاصلېږي، او بل دا چي نبي له خطا نه معصوم

او مصئون وي او له حكيم نه خطا كيږي او بل دا چې د نبوت احكام د خدای له لوري راځي او په هغو كښي خطا او اشتباه نه وي او نه باطل لار ورته لري او په هغو باندي عمل كول د ايمان له فرايضو كڼل كيږي. او هر څه چې د حكماوو ارا او افكار دي په خلكو باندي د هغو منل او پيروي فرض او لازمه نه ده مگر دا چې بهتري او اولويت لري، هغه هم په دې شرط چې د الهی شرع مخالف نه اوسي.

دا و هغه څه چې ده د نبوت په باره كښي ويلي و او دا له هغې وينا سره مطابقت لري چې د اسلامي شريعت علما يې وايي، خو حسن فهمي افندي له حق نه باطل ته روان شو تر څو چې خپل انتقام ترې واخلي او پروپاگند يې واچاوه چې سيد جمال الدين گمان كوي چې نبوت(صفت) دی او د خپل پروپاگند د ثبوت دپاره يې د سيد هغه خبره يادوله چې نبوت يې د صنعت په بحث كښي راوړی او خبري يې پرې كړي دي (د بدخواهانو دلايل همدغسي وي) او بيا يې د مسجدونو امامان او واعظان و لمسول چې د ده دغه خبري په شدومد يادي كړي او ملامتي پرې ووايي.

نو بيا سيد جمال الدين وغوښته چې دغه مسئله محاكمې ته وړاندي كړي او د علمي محكمې قضاوت وغواړي تر څو چې هغه تومت له ځانه لري كړي چې د شېخ الاسلام له خوا ورتپل شوی و، او دا له يوې بې طرفي محاكمې پرته ناممكنه وه. خو دا به څنگه شوې وای سره له دې هم سيد په ټينگه د محاكمې غوښتنه كوله او اصرار يې كاوه او اخباروالوو هم هم په دغه باره كښي ډېر څه وليكل او ډېري تبصيري يې وكړې چې له هغې جملې نه ځينو د سيد جمال الدين ملاتر كاوه او ځينو د شېخ الاسلام. د سيد ځينو ملكرو سيد ته سلا وركړه چې په دغه

باره کښي چپتيا غوره کړي او د شېخ الاسلام په تومتونو سترگي پټي کړي او ترې تېر شي، ځکه چې د زمانې تېرېدل خودبه خوده د حقايقو له مخي پرده لري کوي او بې اساسه اشاعت خپروني له منځه وړي، خوده ونه منله او د محاکمې غوښتني ته يې ادامه ورکړه او خبره دې درجې ته ورسېده چې صدراعظم په خپله په خپل ژوند او د سيد په ژوند ووېرېده او له دغې مجبورۍ نه يې سيد ته امر ورکړ چې د يو څو مياشتو دپاره له استاني نه وووږي که غوښته يې بېرته استاني ته راشي په عين حال کښي عالي باشا په خپل فرمان کښي د ده د فضيلت يادونه کړې او د وچ دماغو خلکو په تنگ نظري يې افسوس ښکاره کړی و چې د حقايقو درک نه شي کړای عالي باشا په دې هم پوهېده چې د سيد په مقابل کښي د حسن فهمي افندي درېدل په واقع د ده په مقابل کښي درېدل و، ځکه چې ده سيد ته لوړ حيثيت ورکړی و او که محيط او د خلکو قابليت مساعدت ورسره کړی وای سيد به د شېخ الاسلام په ځای درولی وای، خود حسن فهمي افندي زيرکي او سياستمداری د عالي باشا نقشه ورسنډه کړه او ټول عوام او د مدرسو جامو شاگردان يې د ځان کړل او د سيد په ضد يې راوپارول، تر دې پوري چې صدراعظم يې دې ته اړويست چې سيد جمال الدين له استاني نه وباسي لکه چې مخکښي وويل شو.

سيد جمال الدين ته له استاني نه د وتلو په وروستۍ ورځ يو شمېر منور علما راغلل او د ده په تنگ يې ډېر افسوس ښکاره کاوه او د شېخ الاسلام د حرکت غندنه يې کوله، حتی يو له دغو علماوو څخه چې له لويو مدرسينو څخه و په شېخ الاسلام او د هغو په ملگرو باندي د طعن او

لعن ويلو په باب دومره تشدد وکړ چې د دين کرامت ته يې صدمه ورسوله په دغه موقع کښي سيد جمال الدين په قار راپاڅېد او ويې ويل:^۱

تر دې پوري بله لويه خطا نشته چې د يوه دين د پيرو له خوا د يو نامناسب حرکت په اثر دين ته بد وکتل شي او لا له دين نه ناوړه تعبير وشي، زه عقیده لرم چې بشري وکړي او ټولني د دوو سلطو له تاثير نه وتي نه شي، يو حکومتي سلطه او بله روحي او ديني سلطه دغه دواړه سلطې په حقيقت کښي يوه نښه ولي او يوه غايه لري. هو دا ممکنه ده چې په يوې له دغو دواړو خلل طاري شي چې په اصل وضع کښي نه وي، نو دلته په خلکو لازم دی چې د هغه د اصلاح په لار کښي کونښن وکاندي او په هغه څه هم ځانونه وپوهوي چې دغه خلل له کومه ځايه راپيدا شوی دی؟ او بيا زيار وباسي چې هغه خپل اصلي حالت ته بېرته وگرځوي، بيا يې وويل:

حکومتي سلطه خواه د پادشاه په لاس کښي وي او که د سلطان په لاس کښي له ملت نه قوت اخلي تر څو چې د شر د خاوندانو جرړي وباسي او د شر د پېښېدو مخه ونيسي، د عامه او خاصه حقوقو صيانت وکړي او د ټولني دپاره د راحت او امنيت د فراهمولو په لار کښي يې خوبي وباسي او عدالت توزیع کاندې، او د خلکو عامه حقوق تامین کړي.

او که دغه سلطه يوه جاهل، ناپوهه، مغرور، فرېکار، منکیر انسان ته وسپارل شوه له يوې فاسدالاخلاقه طبقې او مجهول النسب کورنۍ نه

^۱ دا خبره د لسان الحال جريدې ليکلې او نور اخبارونو ترې اقتباس کړې ده لسان الحال تر دې عنوان لاندې راوړې ده: (جمال الدين او اهل دين).

راپيدا شوی و نو بيا خلک په خپله خوښه لوبې پرې کوي او بيا د خلکو په مقابل کښې داسې استدلال راوړی:

(د پادشاه اراده د مملکت قانون دی).

نو ددغي خبرې په مقابل کښې په خلکو لازم دی چې قيام وکړي او په خپل ټول طاقت سره مقابله ورسره وکاندي، ځکه چې حقه خبره دا ده چې د هغه قوم اراده قانون دی چې اختيار يې له لاسه ورکړی نه وي او نه حریت، واک او اختيار سلب سوی اوسي، هغه قانون چې په هر حاکم لازم وي چې د هغه خادم او د هغه په تنقيد او اجرا کښې امين اوسي.

او هره ټولنه چې د خپلو هوسونو او شهواني خواهشونو د لوبو ملعبه او بازېچه وي او افراد يې يو له بل سره مخالفت کوي او زوښ سره نه خوري او د خودخواهي او انانيت په څپو کښې ډوب وي نو بيا د قدرت خاوند د فرد په مقابل کښې د ملت په نامه خپل تجارت شروع کوي او د ټولني ثروت د ځان پر کټه رااړوي او د خپل ځان د عيش او نوش وسايل فراهموي.

نو دغسي خلک د صحرا څارويو ته ورته دي او لا له هغو نه هم کمراه تر دې او په دغسي قومونو باندي د جور او ستم هغه قاعده صادقيري چې مستبدو خلکو خلق کړې او استفاده يې ترې کړې ده او دا هغه قاعده ده چې پخوا ذکر شوه چې (د پادشاه اراده د مملکت قانون دی).

بيا يې وويل:

د روجي سلطې په باب هم همدغه خبره ده (له روجي سلطې څخه يې مطلب د هر دين هغه نفوذ دی چې د خپلو پيروانو په زړونو کښې يې لري) او د دغي سلطې نفوذ کله ناکله د حکومتي سلطې له نفوذ او د

پوليس له بيدارى، او د قضا په مسله باندي د ناست قاضي عدل ته زيات وي او په ځينو وختونو كښي د قاضي له هغه حكم نه نافذ تر وي چي د قصاص په باره كښي يې د شهودو د شهادت له مخي كوي، هغه شاهدان چي د شهادت په وركولو كښي ډېر كرته خطاوتى وي او بې كناه سپرى كناه كار او يو كناه كار بې كناه معرفي كوي.

ځكه چي دين كه حقيقتاً د انسان په سينه كښي ځاى ونيسي روحاً انسان داسي تر تاثير لاندي راوړي اوله بدو او نامشروعو كارونو يې منع كوي چي حكومت او قانوني تعقيبات يې نه شي منع كولاى، ځكه چي دا ممكنه ده چي انسان يو سپرى ووزني او څوك يې ونه نيوى شي، مگر يو سپرى كه په ديني مباديو عقیده ولري له هغه سره همېشه ديني او ايماني پوليس موجود وي او مخالف كار ته اقدام نه شي كړى او په درې گونو آسماني اديانو كښي داسي قطعاً نه ليدل كېږي چي د جامعي او ټولني له منافعو سره مخالف اوسي بلكي تل يې د خير د كارونو په اجرا كولو لمسوي او ورته واداره كوي يې او د شر له ارتكاب نه يې منع كوي. دا دى د ديني روحيې ځيني منافع چي په مجمله توگه بيان شول.

خو كه دغه سلطه منحرفه شي او خپل اصلي حيثيت او مقام له لاسه وركړي او د اصلي جوهرې وضع مختله شي په دغه وخت كښي لازم دى چي په ټول طاقت سره كوښښ وشي چي هغه خپل اصل ته راوگرځول شي او له انحراف نه بچ كړايشي. او بيا يې خپلي وينا ته ادامه وركړه او ويې ويل: كه دين د خپلي شريفي غايې په لور روان وي حكومتي سلطه يې هم ستاينه او ملاتړ كوي او كه حكومتي سلطه په هغه لار روانه اوسي چي د هغې دپاره منځ ته راغلې وي چي هغه دعبدال د مباديو له تعميم او ترويج څخه عبارت دى نو روحي او ديني سلطه يې له

شک نه پرته ستاينه او شکر به کوي، او دغه دواړه سلطې يو له بل نه نفرت او جدایي نه کوي مگر دا چې له خپل اصلي محور نه منحرف شي او خپله غايه پرېږدي.

دا په استانه کښي د سيد جمال الدين وروستي خبري وې چې ويې کړې او بيا د ځينو دوستانو په خواهش او بلنه د ۱۲۸۸ هـ کال د محرم د مياشتي په اول او د ۱۸۷۱ م کال د مارچ د مياشتي په ۲۲ نېټه له استانبول نه د مصر پر لور روان شو.

سيد جمال الدين په دې نيت د مصر په لور روان شو چې د هغه ځای مناظر او مظاهر وکوري او تفريح وکړي نه دا چې هلته د استوگني اراده ولري، خو کوم وخت چې د مصر له والي رياض باشا سره ملاقي شو هغه د استوگني بلنه ورکړه او پرته له دې چې په کومه وظيفه يې وگماري د مياشتي يې زر مصري فرشه معاش ورته مقرر کړ او په احترام يې ځای ورکړ. په هغه ځای کښي له اقامت او استوگني نه وروسته د هغه ځای د علم طالبانو ورته مخه کړه او د هغه له علم او پوهي يې استفاده وړه، هغوی سيد واداره کړ چې په مصر کښي خپل تدريس جاري کړي او همدا و چې سيد د کلام، نظري حکمت، هيئت، صرف اونحو، اصول الفقه د علومو په تدريس پيل وکړ او په خپل کور کښي به يې خلکو ته درس ورکاوه او ازهر ته قطعاً د مدرس په توگه ورداخل نه شو او کله ناکله به يې د جمعو په ورځو د ازهر زيارت کاوه.

د طالب العلمانو په زړونو کښي يې لوی منزلت پيدا کړ او ډېري علمي استفادې يې ترې وکړې او دده دين او ادب ته په تعجب کښي وو. په ژبو يې د ده ثنا او ستاينه جاري وه او په ټول مصري قلمرو کښي يې د شهرت انگازې خپرې شوې، او بيا يې اراده وکړه چې د هغوی له عقلونو

نه د اوهامو پردې لري کړي او له حقايقو سره يې اشنا کاندې، نو همدا و چې د شاکردانو عقلونو په فعاليت لاس پوري کړ او د زړونو سترگي يې روښانه شوې، او بيا يې خپل شاکردان دې ته واداره کړل چې ليک او کتابت زده کړي، او د دې دپاره يې ادبي، حکمتي او ديني فصول اشنا کړل او خپل شاکردان يې په دغه لار کښي په کار واچول او ويې رسول، او د ده په کونښونو سره په مصر کښي خط او کتابت تعميم شو او پوره وړاندې لار او تر ده دمخه په مختلفو موضوع کانو کښي جيد ليکوال ډېر لرو.

او بيا په مصر کښي د ده د شاکردانو له جملې څخه ډېر لايق ليکوال منځ ته راغلل چې د نبوغ درجې ته رسېدلي وو او چا يې مخه نيوی نه شوه، او دغه کسان اکثره هغه ځوانان وو چې پخواني کسبگر وو او ټولو لا له سيد نه ليک او کتابت زده کړی و او لا د ده له شاکردانو نه، چې له دې نه هيڅوک انکار نه شي کړی مگر هغه چې مکابره کوي او لا يې حق ته شا کړې اوسي.

همدغه څيز و چې له ده سره د ځينو وکړو د رخي او حسد موجب وکړځېده او په ده باندي يې دا طعنونه او تومتونه ويل چې دی د ځينو متاخرينو د فتوی په ضد او خلاف ځيني هغه فلسفي کتابونه لوي لوي چې لوستل او لوستل يې عقیده خرابوي. دغه فتوا که څه هم د متاخرو علماوو له پلوه په مطلقه توګه ورکړل شوې نه وه بلکي په دې عقیده وه چې د دغو کتابونو لوستل ضعيف العقلو خلکو ته ښه نه دی او هر څه چې د پوهو او قوي الايمان خلکو دپاره يې اجازه ورکړې وه چې د پخوانيو او اوسنيو علماوو کتابونه وکوري او د موافقو او مخالفو علماوو کتابونه مطالعه کاندې، چې د هغوی دپاره د دغه راز کتابونو مطالعه څه

زيان او ضرر نه رسوي بلکي د بصيرت د پراختيا او د ايمان د قوت او ثبات سبب يې گرځي، خو د ده بدخواهانو د ده د منزلت د راټيټولو اوله ده نه د خلکو د اړولو په نيت دغه خبره په مطلقه توګه کوله او خلک به يې پرې بدګومانه کول. او له دې کبله د ده حاسدين موفق شول چې د ده په نسبت عوام او بازاري خلک يو څه بدګومانه کړي، مخصوصاً هغه خلک چې د ده د خبرو د اورېدو لپاره به راتلل او پرې پوهېدل به نه او له دې نه علاوه د ده خبرې به يې اړولې او تحريفولې به يې، خو له دغو ټولو کونښونو او عکس العملونو سره-سره د پوهانو په زړونو کښي يې د سيد مقام ته څه صدمه ونه شوه رسولای. د ده شان همدغسي په لورټيا کښي و او د خلکو زړونه ورته مایل وو چې د مصر په تخت مرحوم توفيق باشا پلټی ووهلې او سيد جمال الدين د ده د هدفونو ملاتړ و او د ده محاسن او محامد يې خپرول او غوښته يې چې د خلکو زړونه ورته مایل اوسي.

خو څنگه چې جمال الدين فطرتاً سياست ته ډېر ميلان درلوده او د سياست په ټولو باريکيو پوه و نو د مصر حالات يې تر دقيقې او حکيمانه مطالعې او کتني لاندې ونيول او ورته څرګنده شوه چې په مصر کښي د پرديو مداخلې ورځ په ورځ زياتېږي نو دا يې وپتېيله چې بايد د مصر وضعي ته تغير ورکړل شي، په دغه وخت کښي سيد جمال الدين د ماسوني په اسکتلندي ډله کښي چې يوه پټه ډله او پټ حزت و داخل شوی و.

هر څه چې په دغه ډله کښي د دخول و او څه شی چې د ده وجود په هغې کښي پېښ کړل (هغه وخت چې دی د يوه عادي غړي په حيث پکښي و ريس شوی نه و) په لنډه توګه به يې تر هغه ځايه ذکر کړو چې د

ماسوني طريقه يې جواز ورکوي او موږ ته معلوم اوسي، سيد جمال الدين که څه هم د خبرو د پټوالي او د سري فعاليت مخالفو او هغه يې کوم فضيلت نه باله بلکي نفس او ضعف او د بې همتۍ دليل باله خو بيا هم په دغه ډله کښي داخل شوی و.

په دغه غونډه کښي لومړنی انتقاد چي سيد جمال الدين وړاندي کړ د هغه چا د خبري ترديد و چي د دغي ډلي د ملگرو يوه تن وويل چي: (د ماسوني ډله) له سياست سره څه سر او کار نه لري، خو سره له دې موږ په خپله دغه غونډه وپېرېو چي حکومت (ونه پاروي او موږ ونيسي) نو بيا سيد جمال الدين پاڅېد او ويې ويل:

زه ددې منتظر وم چي په مصر کښي ډېر عجايب او غرايب وگورم، مگر دا مي بېخي نه وه څوولې چي وېره به د ماسوني د محافظو له ستنو راننوخې او شامل کسان به په وېره کښي واچوي او ماسوني ډله به دې ته اړباسي چي ځان له جهاني سياست نه خارج وبولي په داسي حال کښي چي دغه ډله د حریت په اساساتو ولاړه ده او د حریت د بنا د سرته رسولو په منظور منځ ته راغلې او د دغي بنا تعميراتي وسايل يې په لاس کښي دي او په داسي توگه يې استعمالوي چي د پخوانۍ بنا د انهدام او نړولو خيال نه لري. بلکي د صحيح حریت د معالمو د تشيد، ورورولۍ، مساوات د قايمولو، د ظلم د مازيو نړولو، جبر او جور د له منځه وړلو دپاره جوړه شوې ده او که دا وېره ورسره وي د دغو حریت طلبانو له لاسه هيڅ هم پوره نه دي او نه به تېره په تېره کېدي او نه به ددغي بنا کومه موره پورته کړي شي چي کونج پيدا کاندې.

او بيا يې د ماسوني په شاوخوا کښي په همدغه اسکتلنډي محفل کښي په مجمل ډول خبري وکړې چي متن يې په لاندي ډول دی:

تر هغه وخته پوري يو صورت په ذهن كښي خاى نه شي نيواى او نه نقشېدى شي خو چي د هغه پوره تعريف او توصيف ونه شي، مثلاً انسان حيوان ناطق دى، خو د دې دپاره چي نور خيالي ويونكي حيوانات پكښي داخل نه شي د انسان د تعريف لپاره دا چي د تميز او خدا قوت او استعداد لري او په خپله طبع مميز او خندنى دي چي دغه تعريفات او توصيفات د انسان دپاره په ذهن كښي يو خاص صورت وركوي او پېژندل كېږي چي انسان همدغه خيز دى .

خو ما دا خبره دردوي چي زه په دې صفت چي د ماسونيانو د ډلي يو غړى يم ماسونيت تعريف نه پېژنم او نه پوهېږم چي دا څه شى دى، او نه د هغه صورت زما په ذهن كښي شته اونه يې يو وصف راته معلوم دى چي د هغه په وسيله سره سپرى دغي ډلي غړى كېداى او پكښي داخلېداى شي.

لومړنى خيز چي زه يې واداره كړم چي د احرازو په ډله كښي داخل شم هغه دغه خطير عنوان و چي په غټو تورو ليكل شوى و: (حریت، مساوات، وروركلوي) غرض يې: (د انساني كتبو تامين، د ظلم د مانيو پټنگول او د مطلق عدل د مباديو ټينگول دي) او له دغو ټولو عبارتو نه ماته د ماسونيت تعريف او معنى څرگنده شوه او پوه شوم چي دا مبادي د كار همت، د نفس لوړتيا غواړي او دا ايجابوي چي له ظلم سره د مقاومت په لار كښي د مرگ او بند پروا ونه كړي او هر څه آسانه وبولي. بيا يې وويل: دا هغه تعريف و چي ما د ماسونيت دپاره غوره كړى او هغه مي منلى و خو په ډېر افسوس كورم چي د خودخواهي او ځانځاني جراثيم او مكروبونه د جاه طلبى او رياست خواهي مينه، او د خپلو نفسي خواهشونو د تسكين په غرض دغه ډله له تهديد او وعيد څخه

وېرېري په داسې حال كې چې آزاده ماسونې د همدغې امورو د له منځه وړلو دپاره منځ ته راغلې او بايد په جرات سره خپله وظيفه انجام كاندې.

او څوك چې د دغو مباديو په خلاف كار كوي هغو جابرو ملوكو او ظالمو حكامو ته ورته دي چې زما په نظر كې د خوارجو حيثيت لري او په داسې تورتې كې پراته دي چې تر هر چا زيات تنوير ته اړه لري. او بيا يې هغه شيان ياد كړل چې د اسكتلنډي تر محفل پورې يې اړه درلوده او د سيد جمال الدين د مخالفينو د هوى او هوس په اثر منځ ته راغلى و چې دلته يې د ذكر ضرورت نه ليدل كېږي او له هغې جملې نه چې ده د اسكتلنډي له محفل نه د وتو او د پرېښودو په وخت كې وويل دا و: اې وروڼو! زه عقیده لرم او تاسې باور وكړئ چې زه د رياست هوس نه لرم او وايم چې ماسونيت تر دې اړ دى چې د ريس دپاره د هغې د سلطې زمينه برابره كړي چې د هغې په وسيله خپل شخصي اغراض او منافع په لاس راوړي او لا يې د مادې او لا ادبي منفعت د جلب سبب شي.

ما پرېږدئ چې يو عادي، پاك او له رذايو څوښه ماسونې اوسم، نو زه چې په دغه باره كې د شخصي كټي غوښتونكى نه يم دا هم نه غواړم چې زما په واسطه د ماسونيت عيب وويل شي او اغيار او او پردي خلك ما د هغه د طعن غشى كاندې او د هغه پاكه لمن لكه داره شي، او ماسونيت بله كناه نه لري پرته له دې چې زه يې پخوا له يوه دقيق او واقعي ازمېښت نه منلى او قبول كړى يم. په دغه محفل كې سيد جمال الدين دا هم وويل: چې يو زموږ له وروڼو نه په ډېر وياړ او افتخار وويل چې (ماسونيت وياړي چې ډېره پخوانۍ ډله ده او ډېرې پېرۍ په خپل

شکل او خپلو تقالیدو پاتي شوي ده، خو زه وایم چې دا خبره له حق او حقیقت نه ډېره لري ده، ځکه چې ماسونیت په خپل دغه شکل او خپلو موجوده تقالیدو نه یوازې قدیم العهد او پخوانی نه ده بلکې د زانگو یو طفل دی چې که د دغې ډلې شامل غړي د هغې د اصلاحاتو فکر ونه کړي پخوا له دې چې ځوانه شي په زانگو کښي به خپه کړای شي او له زانگو نه به ترقي ونه شي کړای.

اې وروڼو! ستاسو دغه ماسونیت نن ورځ د یو څو کارونو له ظرف او د یوه ورور له قبلولو څخه عبارت دی چې پخوانی هغه افسانې ورته لوستل کیږي چې سپری ستومانه کوي او څوک چې په دغه ډله کښي داخلېږي عقیده یې ورضیفه کوي او د ماسونیت مرتبه یې له سترگو لوېږي. وروڼو! تاسي نن د ریاست او مرؤسیت تابعیت او متبوعیت تر منځ ګیر یاستی چې شرق آمر اوسي او شرقي تابع، مال جمع شي او د شرق دپاره جزیه ورکړه شي، او په دې ټولو کښي داسي څه نه لیدل کیږي چې په شرق کښي د ماسونیت دپاره کټور اوسي.

او د سيد جمال الدين د خبرو له جملې نه چې د ماسوني ډلې د تعجب وړ ګرځېدلې وي یوه هم دا وه چې یوه ورځ د دغسې ډلې یوه غړي سوال وکړ او کومک یې وغوښته. سيد جمال الدين پوښتنه وکړه چې دغه ورور څه ناجوړتیا لري، هغوی ورته وویل چې ناروغ خو نه دی مګر ډېر بې وزلی دی او د کومک مستحق دی. نو ده وویل چې د بدن صحت او د سوال ذلت په یوه انسان کښي جمع کېدای نه شي، ماسونیت د خپل هغه غړي مرستي ته لاس ورغځوي چې علیل اوسي او لایې کوم اندام شل شوی اوسي، او بیا یې تر نورو وروڼو مقدم بولي او که به همدغسې بې وزلی او فقیری کښي ومري د هغه د اولاد تربیه او

روزنه په غاړه اخلي او روزني ته يې خاصه پاملرنه کوي. او له دغسي مواردو نه پرته هغه څوک چې حقيقي انسان وي احسان کول گناه بولي او هيڅکله څوک په مفت خورۍ نه اموخته کوي. دا و د سيد جمال الدين ځيني انتقادونه چې اسکتلنډي محفل به يې کول او د هغه د غړو خلق يې په تنگ کړی و.

سيد جمال الدين ته دا معلومه شوې وه چې په دغه ډله کښي له دغسي خلکو سره د ده پاتي کېدل امکان نه لري چې په سستی، وېره او بزدلی اخته وي، نو بيا يې يوه بله وطني ډله جوړه کړه چې د (فرانسوی د شرقي ډلې) تابع وه، او په لږه موده کښي د دغې ډلې د غړو شمېر له درې سوو نه زيات شو چې د نخبه فکر خاوندان او د مصر هغه نهضت طلبان وو چې د سيد مريدان گڼل کېدل او ټول علما او مخور خلک وو، او لومړنی کار چې ده وکړ د ډلې شاملين يې په څو څانگو او شعبو ووېشل تر څو چې د هغو بې عدالتيو مراقبت وکړي چې په رسمي اداره کښي کېدی.

مثلاً يوه د حربي د نظارت (وزارت) د انذار څانگه وه چې مربوط مقام به يې دې ته ملتفت کاوه چې په نفسياتو کښي عادلانه رفتار وکړي، مخصوصاً د هغو ضابطانو په باره کښي چې په نوبت به سوډان ته لېږل کېدل او له قانوني مودې نه زيات به په سوډان کښي پاتي کېدل، (عسکري) قانون په دغه وخت کښي دا و چې په سوډان کې مصري او غيرمصري (د قفقاز ترکان او لا داسي نور) ضابطان په نوبت سره د وه-دوه کاله په سوډان کښي پاتي شي خو مصري ضابطان بايد دوهم کال بدل شوی او په ځای ترکان لېږل شوی وای څلور کاله به پاتي کېدل او چا به يې غم نه خوړ او که چا به يې د بدلېدو اراده هم وشوه نو نور هغه

مصري ضابطان به يې ورلېږل چې بې وسيلې به و او کوم وزير او امير ته به منسوب و.

بله څانگه د عدليې او بله څانگه د ماليې او نورو وزارتونو د انذار څانگي وې چې مربوط مقامات به يې د حق احقاق او د عدالت او مباديو استقرار ته ملتفت کول چې له مصريانو سره عادلانه رويه وچلوي (ځکه چې که مصري مستخدم ته به يې د مياشتي پنځه پونډه ورکول نو غير مصريانو ته به يې چې عين وظيفه به يې اجرا کوله - پنځلس او لاسل پونډه ورکول).

هري شعبي خپل کار شروع کړ او له هر وزارت سره به يې په داسي لهجه او اسلوب خبري کولې چې اورېدونکي به يې تعجب کښي اچول او بالاتر په حکومتي دايرو او دفترونو کښي يوه نوع هيجان پيدا شو چې څپې او امواج يې شاهي دربار ته ورسېدل په دغه وخت کښي د مصر په تخت مرحوم (توفيق باشا) ناست و او دغي خبري په وېره کښي واچاوه. نوموړی باشا د ماسونيت ډېر پروا کير نه و او نه يې پروا پرې کوله، حتی له دې هم منع راوړه چې د دغي ډلي د مصري وطني څانگي غړی اوسي، او په دې کښي هم متردد و چې سيد جمال الدين ته د ملاقات موقع ورکاندي او که نه؟

خو له دغه حرکت نه وروسته په چټکۍ يې سيد جمال الدين خپل حضور ته راوباله او د ملاقات موقع يې ورکړه، هغه و چې سيد جمال الدين له څو ورځو وروسته د خديو حضور ته ورغی ا چې د هغه حضور ته وړاندي شو خديو ډېره مهرباني او ډېر لطف او تجمل ورسره وکړ او له هغه وروسته يې ورته وويل چې ستا د دې خبري معنی څه ده چې وايي: (زه د مصريانو دپاره د هر خير غوښتونکی يم، او خوشحال ېم چې

خپل مصري وروڼه خوښ، په ترقۍ او رستگاري وگورم، خو متاسفانه د دغه ځای اکثره خلک بې علمه، ویده او بې کاره دي او د دې وړ نه دي چې مهبجي خبرې ورته وکړي شي او راوپارول شي، ځکه چې په دې صورت کښې دوی خپل ځانونه او خپل مملکت په تهلکه کښې اچوي.

جمال الدين په جواب کښې ورته وويل: (د اعلاحضرت خديو له حضوره اجازه غواړم چې ما ته موقع راکاندي چې په حريت او اخلاص خپلي خبرې وکړم، د مصر په خلکو کښې هم د نورو په شان جاهل او ضعيف افراد شته، دوی د عالمو او عاقلو خلکو له وجهو نه محروم نه وي، نو په کومه سترگه چې تاسې هغوی ته گورئ، هغوی هم په هغه سترگه تاسې ته گوري، او که د دې مخلص نصيحت ومنې او مشوره يې قبوله کړې او خلکو ته موقع ورکړې چې په دولتي چارو کښې د مشورې او شوری له لاري برخه واخلي او د ملي شوری د انتخاب او تاسيس امر ورکړې چې قوانين وضع او ستاسې په امر او اراده يې تر تطبيق لاندي ونيسي ستاسې د عرض او سلطنت د دوام دپاره به گټور ثابت شي.) دا د هغو خبرو په مهمه برخه وه چې د جمال الدين او د مصر د خديو (بادشاه) تر منځ رد او بدلي شوي او د خديو د ناراضۍ سبب شوې او په زړه کښې يې ورته واچوله چې ويې نيسي خو هيڅ شی يې ورته څرگند نه کړ او نه يې د خپل زړه په اراده خبر کړ.

سيد جمال الدين د خديو له مجلس نه ووت او د ماسوني په محفل کښې يې د خپلي نقشې په تطبيق لاس پوري کړ او داسې موثري خطابې به يې ورکولې چې سست خلک به يې راپاخول، ویده به يې راوښول او له بزدلو نه به يې زړور جوړول او له بې زړه خلکو نه به يې زمربان جوړول، خپل شاگردان او خپل مريدان يې واداره کړل او دې ته يې

ولمسول چي د مصريانو د سلب شوو حقوقو مطالبه وکړي او راژوندی يې کاندې د سوريې د اديبانو او ليکوالو په سر کښي (اديب بيک اسحاق) چي له دغه نهضت سره ملگری و.

له دغه وروسته وطني فکري حرکت برالا شروع شو او حکومت په دقت او احتياط سره د هغه مراقبت کاوه او له مصريانو سره يې مجامله شروع کړه او په ښه نيت او د نیکو وعدو په ورکولو يې له خلکو سره نزديکت غوښته او وعده يې ورکړه چي د ملي شوری مجلس به جوړ کاندې نو بايد دی چي له افراطي حرکت نه ځانونه وژغوري او امنيت او دسپلين خراب نه کاندې.

نو بيا دغو احرارو له سيد جمال الدين نه وغوښتل چي د مصر د پارلمان د تاسيس په باره کښي خپله نقشه او خپل پروگرام طرح کاندې او د خلکو دپاره يو واضح بيان ورکړي چي د هغه په مطابق د خپلو نمايندگانو د ټاکلو دپاره ترتيبات ونيسي نو ده ويل:

اې وروڼو! تقينې (پارلمان) قوه د هر ملت چي وي خپله حقيقي معنی پيدا کولای شي مگر دا چي خپله د قوم له خوا انتخاب شوی اوسي او هر پارلماني مجلس چي د يوه پادشاه او لا د کوم امير په امر اولاً د يوه خارجي طاقت په اراده تشکیل شوی اوسي او د هغه په امر او اراده حرکت کوي نو پوه شئ چي د دغه موهوم پارلماني قوت ژوند د هغه چا د ارادې تابع وي چي د هغه په اراده منځته راغلی اوسي.

نو د دغه محدث او د پارلمان د پيدا کووکی منافع د خلکو د نهضت تر منځ حایل گرځي او موانع ورته ايجادوي، په تېره بيا چي د قدرت د خاوند له ارادې سره ټکر و خوري. تاريخ مور ته داسي مثال ښودلی نه شي چي د اقتدار خاوندان دي په خپله خوښه خپل قدرت بل ته په لاس

ورکړي او لا دي ملت ته دا حق ورکړي چې د دولت په شتونو کېني لاس ولري او د هغو اراده او زمام دي په لاس کېني واخلي که څه هم د خلکو لويه هيله او توقع دا وي چې ځان د پرديو له تحکيم نه خلاص کاندې.

بيا يې وويل: که د مصر پارلمان (ملي مجلس) تشكيل شو تاسي به ډېر ژر وگورئ چې ظاهراً به بلاشکه يو اروپايي مجلس ته ورته وي او لږ تر لږه د بنی لاس او کين لاس گوندونه ولري او دا به هم ډېر ژر گورئ چې د کين لاس گوند به په دغه مجلس کېني هيڅ ډول تاثير ونه لري ځکه چې ادناترينه غايه او پرنسيب به يې همدا وي چې د حکومت په ضد ودرېږي او د بنی لاس گونديې ملاتړ اوسي.

بيا يې وويل: تاسي به زما له دې خبرې نه تعجب کوئ چې دی څه وايي: ځکه چې دغه مسئله لا تر اوسه پوري د تصور په حال کېني ده او د عمل ميدان ته راوتلې نه ده خو کوم وخت چې ستاسي دغه موهوم مجلس تشكيل شو او ومو ليد چې د کين لاس غړي يو د بل د وروسته د حکومت له معارضې نه لاس اخلي او د بنی لاس گوند ته ورننوځي نو بيا به ووايست چې: (سيد جمال الدين رښتيا ويلي و).

هو! زما خبره به رښتيا وخبږي خو زما په دغه پېش کوي او دغه فراست زما فضيلت نه ثابتېږي او نه زما د فضيلت دليل گڼل کېدای شي، ځکه دا زما د فراست نتيجه نه ده بلکې د دې نتيجه ده چې کوم وخت چې د يوه برهان مقدمات په صحيح توگه ترتيب شي نتيجه هم صحيح ورکوي.

نو بنا په دې د ملي مجلس مقدمات د هغه د منځ ته راوستونکي پوري اړه لري چې که موجد او باني يې له ملت نه يو خارج قوت اوسي د ملت

له منافعو سره ټکر خوري او له ملي مجلس سره تضاد لري، او دغسي مجلس څه ارزښت نه لري او لکه چې ډېر عمر نه شي پاتې کېدای همدارنگه ملت دپاره هم د يوې ذرې فايده هم نه لري.

اوبيا يې له تاثره په ډکه خدا وويل: چې تاسي به هغه څوک چې د قوم نماينده وي وگورئ چې په څه مصائبو مبتلا کېږي او زه د هغو دمصائبو او رېرونو د شمېر تخمين نه شم کړی، ځکه چې هغه به په کلي ډول خپل حریت له لاسه ورکوي او د بر سر اقتدار د قدرت د لاس آله به وي او هر څه چې غواړي هغسي به يې لوبوي او د قوم د منافع او مصالحو پر ضد به يې استعمالوي تر څو چې د وطن او لاد او زامن هغه څه ته ونه رسېږي چې دوی ورته رسېدلی دی.

ستاسي نماينده به ستاسي د مصر او ستاسي د زمانې اوسي، او دا به هغه مخور سړي وي چې په خپل ټول کونښن يې د بزکرو مالونه خوړلي وي او خپل عيش تود کړی اوسي، دا به هغه بزدل انسان وي چې د هغو حاکمانو په مقابل کېني به د درېدو توان نه لري چې د ده همت يې وژلی اوسي او نه به په خپلو مغزو کېني د نهضت مفکوره لري دا به هغه څوک وي چې که څه هم قوي دليل په لاس کېني لري د ظالم حاکم په مقابل کېني به خپل دليل ويلي نه شي اونه به يې ورته وړاندي کولای شي دا به هغه سړی وي چې د جابر قوت په اراده کېني به خیر او حکمت بولي او دخير او حکمت تعبير به ترې کوي او له وطن نه دفاع کول او حساب غوښتل يې ادبي او بې تدبيري بولي او مصلحت به يې نه گڼي. بې احتياطي او بې حرمتي به يې بولي چې په نتیجه کېني به د سړي د عزت النفس او قومي شعور ټول صفات د افسوس او تباهي موجب گرځي او هر څه چې د ذلت بلنه کوي او د قوميت د احتقار موجب گرځي او هغه

څه چې له منځه وړي چې په هغه سره د ملت حریت وده کوي نو بیا هغه د زمانې د حکمت او مصلحت په مطابق کنل کېږي.

دا هغه څه دي چې زه یې کورم او ستاسې خیالي مجلس به ترې جوړېمي (که دغه خوبونه رښتیا شي) او دا کار به د فلسفې له هغې کلپې قاعدې نه مخالف اوسي چې وايي: (وجود له عدم نه بهتر دی) او نتیجه به دا شي چې د دغسې یو مجلس له وجود نه عدم بهتر دی.

او بیا دغو افکارو، اقوالو او خطابو د مصر خلک یو بل د وروسته راویښول او خپلو ملي فرایضو ته یې ملتفت کول او په دغو ټولو کېني هغه څه لیدل کېدل چې د برتانیې د لویې امپراطورۍ د سیاست په نسبت یې د سید جمال الدین په نفرت او کرکه دلالت کاوه او تل به یې انتقادونه پرې کول، د ده دغه بیانيې ټولې ترجمه شوې او د انګلستان جرایدو ته واستول شوې او نشر شوې او انګرېزي مقامات په ډېر اهمیت ورته قایل شول، حتی د انګلستان صدراعظم (ګلاډسټون) له دغې موضوع سره د مقابلي چارې په خپله غاړه واخیستې او چې د جمال الدین ډلې او د هغوی تبلیغاتو په دغه درجه اهمیت او تاثیر پیدا کړ په مصر کېني د انګلستان قونسل مسټر (فایاني) په وېره کېني ولوېد او د خپلو مراقبینو او جاسوسانو په وسیله یې هغه څه لاس ته راوستل چې حکومت یې په وېره کېني واچاوه او د مصر خدیو یې وډاراوه. د مصر د بادشا په زړه کېني نور شیان هم وو چې په مصر کېني یې د سید جمال الدین له استوګنې نه خوف درلود او د هغه استوګنه یې بده ګنله، لکه چې مخکېني وویل شول.

نو بیا یې له مصر نه د سید جمال الدین او د هغه د ملګري عارف افندي ابی تراب د وتلو امر ورکړ او هغه و چې په ۱۲۹۶/۵/۱۸۷۹ م کال

کښي د هند په اراده د مصر له خاوري ووت او چي د سويز بندر ته ورسېد د ده ځيني مريدان او د ايران قونسل او يو څه تاجران ورته راغلل او هر يوه له ځان سره يو څه پيسې راوړي وې او سيد جمال الدين ته يې وړاندي کړې چي د لاري خرڅ يې کاندي او ډېر کونښن يې وکړ چي که هسي يې نه اخلي د پور په توگه يې واخلي، خو سره له دې هم ده قبولي نه کړې او داسي جواب يې ورکړ: (تاسي دغو پيسو ته تر ما ډېر اړاستي او زمري چي هر چيرته ورسپري خپل ښکار پيدا کولای شي) او بيا د بحر له لاري هند ته ورسېد او بيا د دکن په حيدرآباد کښي مېشت شو او د دهریانو د مذهب په رد يې خپله رساله وليکله چي د دې کتاب په پای کښي به راوړه شي.

خو چي په مصر کښي د انگرېزانو په ضد وروستی فتنه پېښه شوه له حيدرآباد نه کلکتې ته راوغوښتل شو او د هند حکومت په دې واداره کړ چي له کلکتې نه ونه خوځېږي تر څو چي د مصر شخړي پای ته ورسېدې او د انگرېز جنګ ختم شو. نو بيا يې اجازه ورکړه چي هر چيرته تلې شي، هغه و چي سيد اروپا ته وخوځېد او لندن ته ورسېد، په هغه ځای کښي د څو ورځو له اوسېدو نه وروسته پاریس ته لاړ او له درې کالو نه زيات هلته پاتي شو، په دغه موده کښي د ده ډېر ګران دوست او ملګری استاد علامه شيخ محمد عبده ورسره ملاقي شو، په دغه وخت کښي په مصر کښي يوه وطني ټولنه (د عروة الوثقى ټولنه) جوړه شوې وه او له سيد جمال الدين نه يې غوښتي و چي يوه جريده راوباسي چي مسلمانان د لوی خلافت تر بيرغ لاندي اسلامي يووالي ته راوبولي او هغه دغه تکليف د خپل ملګری محمد عبده په غاړه کېښود چي د هغې د خپرولو چاري په خپل لاس کښي واخلي او په کار پيل وکړي، هغه

ورسره ومنله او اتلس كښي يې خپرې كړې او د شرقيانو په زړونو كښي يې عموماً او د مسلمانانو په زړونو كښي يې خصوصاً هغه ځای ونيو چې تر هغه پخوا نه كوم وعظ او نه كومي خطابي دغه تاثير كړی و. ځكه چې د دغې جريدې په ليكلو او خپرولو كښي د نيت او خلوص او د غرض پاكي موجوده وه او د هغې د سياست د اداره كوونكي مقصد ډېر صحيح او بې غرضه و بيا د هغې د نشر د ادامې په مخ كښي موانع ايجاد شوې او هند ته يې د ورتگ دروازي وتړل شوې، او د انگليس حكومت هغه كسان ډېر رپرول او ځورول چې دغه مجله به ورتله، حتی په مصر كښي يې هم ورتگ منع كړ او د وزيرانو د مجلس له خوا يې تصويب صادر كړ چې متن يې په نوموړې جريده كښي خپور شوی او موږ يې دلته رانقلوو: (د مصر د وزيرانو غونډه په قاهره كښي وشوه او د عروة الوثقی جريده تر بحث لاندي ونيول شوه او بيا يې داخلي وزارت له امر صادر كړ چې مصر ته د دغې جريدې د راتگ په ټينگه سره مخنيوی وكړي او په ټينگه يې مراقبت وكړي او د داخلي وزارت د پوستې ادارې ته امر وركړ چې په دغه باره كښي زيات دقت وكړي او وروسته له هغه چې دغه فيصله په رسمي جريده كښي نشر شوه كه له چا سره د عروة الوثقی كڼه وليدل شو له پنځو پونډو نيولې تر پنځه ويشتو پونډو پوري به په نقدي جريمه محكوم شي. دغه جريمه په هغه وخت كښي ډېره غټه جريمه وه، ځكه چې په دغه وخت كښي د مصر د خلكو اقتصاديات د انگرېزانو د مداخلو په اثر ډېر ضعيف شوی و) خو موږ دا كومان نه كوو چې په دغه فيصله كښي به كوم مصري وزير په خپل خوښه او حریت خپله رايه وركړې اوسي، بلكي دا توهم هم نه كوو چې د مصر په تخت ناست چا به هم دغسي فيصلې ته تمايل ښودلی وي، او زموږ په زړه كښي دا هم نه كړځي

چي د مصر يو اوسېدونکی مسلم وي او که غیر مسلمان په دغه حکم راضي اوسي او هغه له عدالت سره موافق وبولي، په تېره بيا د دغسي يوې جريدې په باب چي د مصريانو د حقوقو د دفاع دپاره منځ ته راغلي او ددوی حقوق ژوندی کوي بلکي خپل ټول کوبښونه يې په دغه لار کښي په کار اچولی دی چي هفته د دوی د دښمنانو نقشي شنې کړي او د هغوی د استفادې او استثمار لاسونه لنډ کاندې او دا يې هم مشرب نه دی چي د زید ستاينه او د عمر غندنه وکړي، بلکي هدف يې تر دې ډېر لوړ دی او کار يې دا دی چي د نصيحت يخي اوپه ددوی د ظلم په اور سوو زړونو تويي کړي تر څو چي د شرفيانو زړونه په صفا او دوستۍ سره نژدې شي.

موږ د شرقي ملتونو له زامنو نه دا هيله کوو چي په خپلو منځو کښي له نزاع او مخالفت نه لاس واخلي او په خپل ټول طاقت سره د هغو عواملو په مقابل کښي قيام وکړي چي د دوی ملي موجوديت له منځه وړي او معنوي روحيه يې وژني او په ثروتونو يې عيش او نوش کوي. په دې هم بايد وپوهېږي چي د کور په داخلي چارو او سمون بوختېدل هغه وخت ممکن او ښه کېل کېږي چي له بيروني امنيت نه فارغ اوسي او په بيرون کښي داړي او چور او چپاو موجود نه وي.

دا وه د عروة الوثقی شېوه او طريقه چي هر چا ته معلومه ده او هر چا چي د هغې کښي ليدلي اوسي په دې پوهېږي چي هغې له لومړۍ ورځې نه دغه لار تعقيب کړې او د شرفيانو د مشروعو حقوقو ملاتړ يې کړی دی، نو بيا به د يوه عاقل سړي په زړه کښي چي خواه شرقي مسلمان وي او که غیرمسلمان څنگه دا خبره تېره شي او لا به يې راضي شي چي د هغه وطن ته د دغې مجلې د نه راتگ طرفدار اوسي او لا دغه

کار ته میلان ښکاره کړي. مگر مور ښه پوهېږو چې په دغه وخت کې د مصر د مملکت د امرینو حرکات ټول اجباري او غیر اختیاري و او ددوی د حرکت د میچنې لاستی د انگرېزانو په لاس کې و او د هغوی د ارادې تابع و.

مور نه غواړو چې انگرېزانو ته ووایو چې تاسي په دغه حکم ظالمان یاستی ځکه چې په دغه مجله کې داسي خیز نشته چې په نورو وطني او خارجي جرایدو کې نه اوسي اول تر هغه زیات وي، ځکه چې ټول جراید دوی پرده لري کوي او د دوی پټ شیان څرګندوي او هغه ناوړه رویه یې هم ښيي چې دوی له مصریانو سره کړې او کوي یې، او دا د دوی عادت دی چې په هند کې د کوم اسلامي عالم په شهوت خبر شي او پوه شي چې د خلکو مخه ورته شوې ده نو بیا هغه د پولیسو دا ترې نه جلب کړي او چې ورشي نو بیا د پولیسو ضابط قرآن ورته وغوروي او لا د حدیثو کوم مشهور کتاب ورته وړاندي کړي او په هغو آیتونو او احادیثو ګوته کېدای چې د جهاد او غزا بحث په کې وي او ورته ووایي چې ته په دې آیت او لا په دې حدیث عقیده لري؟ نو که ورته وې ویل چې هو، ضابط ورته وایي چې بنا په دې ته به له مور سره غزا کول واجبه ګڼي؟ نو که ورته وبه یې ویل چې زه یو دروېش او ګوشه نشین سړی یم او زما عقیده په دې باندې همدومره ده چې دا یو دیني کتاب دی، بیا به ضابط درې څلور ورځي مهلت ورکړ چې د نوموړي آیت او حدیث په باره کې خپله رایه ښکاره کاندې، نو چې ټاکلې موده به تېره شوه او نوموړي عالم به خپله عقیده ونه ګرځوله اونه به یې خپل تحریف او نه به یې له خپل دین څخه خپل وتل اعلام کړل او نه به یې خپل تحریف او تبدیل کومي مطبعې ته واستاوه چې چاپ شي بیا به

حکومت د (اندومان) ټاپو ته د تل دپاره فرار او تبعید کړ. او که تا دغه جزیره لیدلې وای در معلومه شوې به وای چې هغه له دغه راز مظلومو علماوو نه ډکه وه، نو چې د انگلیس حکومت د خپل رعیت له مسلمانانو سره دغه روش ولري په دغه جریده کښي د اسلام د نامه وجود د دې خبري دپاره بس دی چې درتگ يې خپل قلمرو ته منع کاندې او هغه څوک د خپل سر سخت دښمن وبولي چې دغه نوم يې پرې اېښودلی وي.

نو بنا په دې دا څه لري او د تعجب وړ خبره نه ده چې د دغې جریدې په باب دغسې ظالمانه امر صادر کاندې، خو مور دا خبره برالا کوو چې دغه راز ظلمونه او جوړونه نه شي کړای چې د همت د خاوندانو همت ووژني او له خپلي ارادې لاس واخلي، او نه د دغې جریدې د توزیع او خپرولو مانع کېدای شي، او مور کولای شو چې په هر ترتیب چې وي عروۃ الوثقی د ظالم انگلیس قلمرو ته ورننېسو او دا د عزم د خاوندانو او د نهضت طلبانو ټینګه اراده او ټینګ عزم دی. او بیا د محمداحمد سوډاني مهدي پېښه منځ ته راغل او خبره يې غټه شوه او انگرېزانو ته یو وار بیا پلمه پیدا شوه چې د مهدي د انقلاب د خاموشولو دپاره د مصر په داخلي چارو کښي ګوتي ووهي او مداخله وکاندي. نو بیا جمال الدين په عروۃ الوثقی کښي ډېري مقالې وليکلې چې په هغو سره يې د انگرېز حکومت تهديد او او د حکومت ریس (صدراعظم) مستر کلاډستون يې د دغه کار هغو وخیمو عواقبو ته ملتفت کاوه چې د انگرېز د حکومت له اقداماتو يې احتمال کېده او دې خبري ته يې ملتفت کړ چې جنرال کورډون به له ناوړه عاقبت سره مخامخ شي او د انگلستان حکومت به هم په دغه توګه ونه شي کړی چې خپلو نامشروعو

مقصودونو ته ورسېږي او دا يې په واضحو او قوي دلايلو ثابته کړې وه چې بيان به يې تر دې عنوان لاندې راشي: (عبرت او پند).

سيد جمال الدين د سوډان په باره کښي خپلو ليکنو ته ادامه ورکړه او په هغو کښي يې د برتانيې او د هغې د وزيرانو غلطۍ يوه-يوه شمېرله او د لارډ (کرانفيل) خبري او د مسټر (کلادسټون) دليلونه ردول، او په مصر او سوډان کښي يې د برتانيې د حکومت غوره کړی سياست غانده او د هغه د سياست له مخ نه يې پرده لري کوله او په خاصه توگه يې د لندن مجلس په اضطراب کښي واچاوه. نو بنا پر دې لارډ سالسبوري او چرچل دې ته اړ شول چې سيد جمال الدين وغواړي تر څو چې له هغه څخه په دغه وخت کښي د مهدي د ظهور په شاوخوا کښي پوښتني وکړي، نو بيا هغه و چې لندن ته لاړ او له دوی سره يو ځای شو او په هغه ځای کښي يې د انګلستان د سياست په غلطيو رڼا واچلو او پوره توضيحات يې ورکړل مخصوصاً د اسلامي دولتونو په مقابل کښي د دوی روش چې دوی په مصر کښي تعقيبواوه او دا يې ټول په قطعي دلايلو او شديد لهجه چې له اخلاص نه ډکه وه دوی ته ښکاره کړل. او وروسته له هغه چې يو څه خبري د دوی تر منځ رد او بدلي شوې لارډ سالسبوري خبره لنډه کړه او جمال الدين ته يې وويل:

(د برتانيې حکومت ستا قدر پېژني او موږ ستا د نظريې تقدير او ستاينه کوو او دا ښه گڼو چې له اسلامي حکومتونو سره دوستانه روش ولرو او تر هغه ځايه پوري چې زموږ شرايط او ظروف اجازه راکوي د دغي مفکورې رعايت به وساتو. نو ځکه موږ دا رځووله چې تا د سوډان د سلطان په صفت هلته واستوو او ته په خپل تدبير سره د مهدي د فتنې

جرړې وباسې او په هغه ځای کېني د برتانيې د اصلاحاتو لپاره لار همواره کړې....)

جمال الدين په جواب کېني ورته وويل: (دا يو عجيب تکليف او ستاسي د سياست يوه بله غلطې او ناپوهي ده جناب لارډ! ما ته اجازه راکړه چې له تا نه پوښتم چې آيا سوډان ستاسو ملک دی چې تاسي له خپلي خوا سلطان ورته واستوی؟ (مصر د مصريانو ملک او سوډان يې يو جز او يوه برخه ده او د حق خاوند خليفه اعظم اعلا حضرت سلطان ژوندی دی او هغه دومره مادي او معنوي لښکر لري چې هر مشکل رفع او هره فتنه خاموشه کاندې او په اسلامي نړۍ او د هغې په نورو برخو کېني امنيت قايم کاندې) کوم اصلاحي نظريات چې برتانيه يې په نظر کېني لري او غواړي د هغو په پلمه د نورو په چارو کېني مداخله وکړي تر څو چې خپلي اصلاحي نقشې تطبيق کاندې نو د استطراد په توگه زه د برتانيې او د هغې د سترو کسانو نظر لکه لارډان شول آيرلنډ ته ملتفت کوم چې د دغې جزيرې يو ټاپو خلک د خپلي خپلواکۍ په لار کېني څه رپرونه په غاړه اخیستی او په څه بلاوو اخته دی هغوی خپله خپلواکي غواړي تر څو چې په خپل ملک کېني خپلي اصلاحي نقشې تطبيق او عملي کاندې نو بيا د برتانيې اصلاح طلب دولت څله د هغوی د سوال اجابت نه کوي او خپلواکي يې نه مني؟ تر څو چې هغوی په خپلو اصلاحاتو لاس پوري کړي او د برتانيې د اصلاح طلب دولت هيلي سرته ورسېري؟ په داسي حال کېني چې ايرلنډيان تاسي ته له ښارک نه هم نژدې دي او ستاسي او د هغوی تر منځ هغه روابط او علايق شته چې ستاسي او د مصر، سوډان او نورو شرقي ملتونو تر منځ هغه نشته.

په دغه وخت كښي لارډ ساليسبوري داسي حيران ويران پاتي شو لكه چي يوه سخته صدمه ورته رسېدلې وي او هيڅ خوله خوځولې نشي، ځكه چي ده انتظار درلوده چي سيد جمال الدين به د ده د پېشنهاد په مقابل كښي (چي پرته له كوم تكليف څخه د سوډان حكومت ورته رسېږي) د شكران او امتنان سجده ادا كاندي. خو چي ويې ليد چي د سيد جمال الدين همت تر دې ډېر لوی دی چي په دغسي له هيلو ډكو لومو كښي ونښلي او دا دام بايد بل مرغه ته كېښودل شي نو يې داسي كلمات ورته وويل چي دا ترې فهمېده چي: (موږ به په دغه باره كښي فكر وكړو) او په دې كلمو يې خدای پاماني ورسره وكړه (په مخه دي ښه، په خيږ لاړ شي).

جمال الدين له دغه ملاقات نه په همدې توگه ووت او د انگلستان لوی مشر ساليسبوري د جمال الدين له سياست او روش ته ډېره كركه وكړه خو د انگلستان جرايد د سيد جمال الدين نظرياتو ته په ډېر اهميت قايل شول او د ده مباحثات يې مهم وگڼل، په تېره بيا هغه كسان چي د ايرلنډيانو له قضيې سره يې مثبتة علاقه لرله او د انگلستان احراز كمنل كېدل او په تېره بيا هغه كسان چي له لندن نه د راوتلو په وخت كښي يې د لندن سياسي مجلس د هرج او مرج په حال كښي ليدلی و.

او بيا بېرته فرانسې ته لاړ او په دغه وخت كښي د عروة الوثقى په ضد د برتانيې د حكومت تعقيبات او مراقبت خپلي نهايي درجې ته رسېدلی و او ټولي دروازې يې د هغې د خپرېدو پر مخ تړلي وې او هغه څوك به يې هم ډېر رېږاوه چي د هغې نوم قدري به يې اخيست، لنډه دا چي د لويې برتانيې حكومت له ډېرو كوښښونو او مجاهدو وروسته په دې بريالی شو چي د هغې د خپرېدو مخه ونيسي او بنده يې كړي. خو سره له دې

هم هغې د خلکو په زړونو کښي نقش موندلی و او هغه څه چې هغې د خلکو په ذهنونو کښي کرلی و وویو د بل د وروسته راټوکېدل او ورورولي وده کوله او په شرقي ښارونو او مملکتونو کښي يې په تدریج سره ثمره برېښېده. په پاریس کښي د سيد جمال الدين د استوګني موده څه باندي درې کاله وه چې یو څه موده يې د عروة الوثقی په خپرولو او یو څه يې د دغسي خطابو په الفا کولو تېره کړه او یو څه ډېري موثري مقالې يې په مهمو جرايدو کښي خپرې شوې چې د روسیې او انگلستان او د آستاني او مصر د دولتونو په سیاست به يې بحث کاوه. او د ده له فلسفي بحثونو یو هم هغه مهم بحث و چې له فرانسوي مشهور فیلسوف (رینان) سره يې د (علم او اسلام د قرآن حقیقت او ودانۍ) په باب کړی و او د دغو مباحثاتو براهین او دلایل به د جمال الدين په راتلونکو اقوالو کښي راشي. رینان د ده د علم په صحت او حجت په قوت اعتراف وکړ او له خپلو ډېرو هغو نظریاتو وګرځېد چې ده د اسلام او قرآن په باره کښي لرل او ویل به يې چې اسلام او قرآن د مدنیت او آبادۍ او پیشرفت مانع دی او ویل به يې چې د مسلمانانو انحطاط او بېرته پاتي کېدل د دې خبري نتیجه ده چې د دین پېشویان د خپلو جامو دماغونو له کبله د دین له حکمت نه پوره خبر نه دي او ناوړه تعبیرونه يې ترې کړي دي. په پاریس کښي د سيد جمال الدين د استوګني ټوله دوره په پت او عزت تېره شوه او اکثر و علماوو او پوهانو او فیلسوفانو به يې ډېر عزت کاوه او په لوړ علمي مقام ورته قایل وو.

تهران ته د جمال الدين د غوښتنې

کيفيت او له ناصرالدين شاه نه د هغه درېدل، له پادشاهانو او
لوپانو سره په خبرو کښي د هغه غلظت

وروسته له هغه چې سيد جمال الدين ته څرگنده شوه چې پاریس،
که څه هم ده په عزت شپې په کښي تېرولې د ده د استوگني ځای نه دی
په عربي هیوادونو کښي (لکه نجد، حجاز او عراق شول) د سیاحت په
اراده شو، او دی لا په همدې تیاري کښي و چې د ایران د بادشاه
ناصرالدين شاه له خوا یو تیلگرام ورته راغی او ایران ته یې وباله. بیا ده
خپل سیاحت پرېښود او د تهران په لور وخوځېد، او چې آصفهان ته
ورسېد د هغه ځای له والي (ظل السلطان) سره ملاقي شو او ډېر عزت او
قدرداني یې وکړه، دغه والي ډېر ډکي او پوه انسان و او سيد جمال
الدين د شاه دپاره بهترین مرشد او لارښوونکی وګاڼه او د ایران د مملکت
دپاره یې ډېر مفید وباله او چې تهران ته ورسېد ناصرالدين شاه یې تود
هرکلی وکړ او په خلاصه او پراخه سینه یې هرکلی ورته ووايه او د ده
فضایل او محاسن یې وستایل او سمدستي یې د حربي وزارت وروسپاره
او سربېره پر دې یې د خپل حضور مخصوص مستشار مقرر کړ، او د ده له
مشورې نه پرته به یې هیڅ کار ته اقدام نه کاوه او ده هم د شوری او
وزارت وظایف په ښه توګه انجام کړل، په عين زمان کښي سيد جمال
الدين په سخته او صرېحه لهجه پېښهاد وکړ چې باید د ایران په اداري
سیستم کښي تغیر راشي او ټول زاړه او پخواني شيان وويستل شي، خلک
راویش کړي شي او په حکومتي چارو کښي برخه او لاس ولري. د ایران

او د ده خبرو ته يې غوږ نيوه او د سياست ملاتړ يې کاوه، تر دې پوري چې قيصر خپل قصر ته وغوښت او اوږدې خبرې او مفصل صحبت يې ورسره وکړ، او ډېر تود هرکلی يې وکړ او لوی يې وکانه او په دقت سره يې خبرو ته غوږ کېښود.

له دغو اوږدو او مفصلو خبرو وروسته قيصر پوښتنه ترې وکړه چې په څه له ناصرالدين شاه سره وران او مخالف شوی؟ نو ده بيا د ده د مشروطه حکومت په باب خپله رایه ورته څرگنده کړه او د هغه ضرورت او لزوم يې ورته وښود او دا چې ناصرالدين شاه له دې نوع حکومت نه کرکه درلوده او ځکه يې د سيد له نزدېکت نه منع راوړه. قيصر ورته وويل چې: «زه شاه حق په جانب کېم ځکه چې هيڅ پادشاه په دې راضي کېدای نه شي چې د ده د مملکت بزگر دي په ده باندې حاکم اوسي».

جمال الدين په جرات او فصاحت جواب ورکړ: اعلیٰ حضرت قيصر: زه عقیده لرم چې د پادشاه او د تخت بقاوو دوام دپاره دا بهتره ده چې په مليونو زراعتي وگړي د ده دوستان او مخلصان اوسي، نه دا چې د ده دښمنان وي او د فرصت په انتظار اوسي او زړونه يې د کينې او انتقام له اوره ډک اوسي په دغه وخت کينې د قيصر په بڼه کينې د قار او غضب ښي څرگندي او ويجولې يې تړيو شو او نوري خبرې اوږدې نه کړي او له مجلس نه ولاړ شو او په ډېره سره وضع يې له جمال الدين سره خدای پاماني وکړه، او بيا قيصر د خپل دربار لويو کسانو ته دستور ورکړ چې په چټکۍ سره سيد جمال الدين د روسيې له خاورې نه وباسي. سيد جمال الدين روسيه هم پرېښوده او په اروپا کينې څرځېده څو ورځې په لندن کينې پاتي شو او د هغه ځای سياسي خلکو ورسره وکتل، لکه چې د نورو ښارونو سياسي کسانو ورسره کتل او احترام او اکرام يې کاوه او خپلو

سياسي غونډو او علمي مجلسونو ته يې وروغوښت تر څو چې يې له نژدې نه وگوري او خبري يې واوري، د ده ډېره اندېښنه او ډېري خبري په مملکت کښي د ناصرالدين شاه د ناوړه تصرف په باب وې او دا چې نوموړی په خپل مملکت کښي استبدادي حکومت چلوي او د مملکت وضع يې خرابه کړې ده، له دغو ټولو خبرو نه د ده مقصد دا و چې د دې خبري دپاره زمينه مساعده کړي چې که د ايران احرار د خپل استبدادي حکومت د چپه کولو او په ځای يې د يوه قانوني حکومت د راوستلو اراده وکړه د انگرېز حکومت يې مانع نه شي او د احرارو نهضت شنډ نه کړي. په اروپا کښي د سيد جمال الدين د گرځېدو او سياحت په وخت کښي په پاریس کښي (۱۸۸۹م) د پاریس د نندارتون د پرانيستلو مراسم شروع کېدل او ده هم وغوښتل چې د دغه نندارتون د تماشاچيانو په ډله کښي وي، همدا و چې د پاریس په لاره کښي په مونيخ کښي له ناصرالدين شاه سره ملاقي شو او خپل حضور ته يې وبالله او معذرت يې ترې وغوښته او تهران ته يې د نه مراجعت کيله ترې وکړه چې ولي بېرته تهران ته راستون نه شوې؟ په پای کښي يې ترې وغوښته چې د ده ملگرتيا وکړي او د تل دپاره ورسره مل اوسي سيد دغه غوښتنه ومنله او له شاه سره يوځای ايران ته وخوځېد، دوی لا تهران ته رسېدلي نه وو چې د ايران مشران، حکام او علما سيد جمال الدين ته راغونډ شول تر څو چې د هغه له علم او فضيلت نه استفاده وکړي، خو دا وار ناصرالدين شاه په ډاډه زړه د خلکو له خوا د ده هرکلی استقبالاوه او پرې شکمن نه شو، او لومړی تکليف يې چې د سيد پر غاړه کېښود دا و چې له هغه څخه يې وغوښتل چې د عصر او زمانې د ايجاباتو په مطابق خپل قوانين وضع او ترتيب کاندې، (شاید د شاه دغه پېش آمد په اروپا کښي د هغه د

سياحت نتیجه وي، نو همدا و چي د سيد جمال الدين په خپل معهود همت دغه کار ته لاس ورته کړ او د ايران دپاره يې اساسي قانون ترتيب او وضع کړ تر څو چي هلته مشروطه (شاهي دستوري) حکومت جوړ شي، نو سيد جمال الدين لا د دغه اساسي قانون کلي دساتير او مواد ټول تمام کړي نه وو چي ناصرالدين شاه ته يې وړاندي کړ او هغه چي وليدل چي د ده حکم او قدرت پکښي مقيد او محدود شوی او د ايران د خلکو قدرت د مجلس په وسيله نسبت د پادشاه قدرت ته زيات و نو دا خبره ډېره گرانه و برېښېده او جمال الدين ته يې وويل:

(جناب سيد! آيا دا خبره صحيح ده چي زه شهنشاه يم د ايران د يوه

بزگر په شان واوسم؟)

جمال الدين ورته وويل:

(اعلاحضرت شاه دي وپوهېږي چي ستا تاج، د سلطنت عظمت او ستا د عرش سني به د قانوني حکومت په ترڅ کښي تر دې چي اوس دي محکمتري، لوړي او نافذتري وي په يو مملکت کښي بزگر، کارگر، صنعت گر ستا له عظمت او ستا د مامورينو له اقتدار نه نافع تر دي او ما مخلص ته اجازه راکړه چي زه خپل دغه اخلاص د وخت له فوتېدو نه دمخه پای ته ورسوم. اعلاحضرتا! په دې کښي څه شک نشته او تا ته هم معلومه ده چي يو ملت له پادشاه نه پرته ژوند کړی شي او له ملت او رعيت نه پرته پادشاه وجود پيدا کولای نه شي).

د سيد جمال الدين دغو صريحو خبرو د صدراعظم د هغو پټو خبرو تصديق وکړ چي د شاه په غور کښي يې څڅولي وې او شاه يې وپرولی و چي د سيد جمال الدين طرح کړي قوانين د مملکت دپاره څه گټه نه رسوي خو يوازي حکومت قدرت د شاه له لاسه باسي او د کوڅې او

بازار خلکو او بزگرو او نور بې ارزښته خلکو ته يې ورکوي. نو بيا شا له سيد نه ښکاره کرکه وکړه او مخ يې ترې واړاوه او سيد جمال الدين هم د هغه کرکه او اعراض احساس کړه او اجازه يې ترې وغوښته چې له تهران نه شل کبلو متره لري په شاه عبدالعظيم کښي واوسېږي. شاه اجازه ورکړه او سيد هغې خوا ته وخوځېد او د علماوو، مخورو او مشرانو لويه ډله د مشايعت په توگه ورسره لاړه، او دا هغه کسان وو چې ده به هغوی د خپل حکومت د وضع اصلاح کولو ته لمسول او خطابې به ورکولې او په هغوی باندي يې سخت تاثير کړی او دې ته يې چمتو کړي وو چې د خپلي خپلواکۍ د تامين او د خپل حکومت د وضع د اصلاح دپاره په يو لړ عملي اقداماتو لاس پوري کړي، اودغه روحیه د مملکت په طول او عرض او هري خوا خپره شوه او د ايران د اصلاح په باب د سيد جمال الدين د عزم او ارادې خبري کېدې او د غو انگازو او آوازو ناصرالدين شاه په وېره کښي واچاوه او پنځه سوه سپاره يې د شاه عبدالعظيم ښار ته ولېږل او سيد جمال الدين يې په داسي حال کښي ونيو چې ناروغ په بستر کښي پروت و او ښورېدی نه شو، حرارت يې څلوېښت درجې لوړ و او په ډېر فطیح صورت يې روان کړ او د يو څو دقيقو د استراحت اجازه يې هم ورنکړه او په همدې توگه يې د عثماني دولت تر سرحده د بصري ولايت ته ورساوه. په ايران کښي په مجرد د دې چې په دغه شکل د سيد جمال الدين د فرارولو خبر خپور شو د سيد په دوستانو او مريدانو قيامت جوړ شو او د حکومت په مقابل کښي ودرېدل او نژدې و چې د وينو وبالي او رودونه وبهېږي خو د هغې زياتي وېري له کبله چې د شاه په زړه کښي لوېدلې وه داسي احتياطي ترتيبات ونيول چې د دغه انقلاب اور يې له اير و لاندي مړ کړای شو. خو دغو ټولو احتياطي

ترتيباتو ونه شو کړای چې له شاه نه د مصیبت مخه واړوي ځکه چې له لږې مودې وروسته د یوه ایرانی له خوا ووژل شو او د وهلو په وخت یې ورته وویل: (دا د سيد جمال الدين انتقام و). سيد جمال الدين په بصره کښي پاتي شو تر څو چې یې صحت بېرته ښه شو او بیا له هغه ځایه د لندن په لور روان شو او کوم وخت چې دی د انگرېز له لوبو کسانو سره د ایران په باره او د ناصرالدين شاه د ناوړو حرکتو په باب په خبرو اترو بوخت و او د انگرېز حکومت یې هغو ناوړو او وخیمو عواقبو ته ملتفت کاوه چې له ناصرالدين شاه سره د دوی د مرستي له کبله یې د پېښېدو تصور کېده چې په دغه وخت کښي د استاني د همایوني له دربار نه په لندن کښي د هغه ځای د سفیر رستم پاشاه په واسطه یو لیک ورته راوړسېد چې سيد جمال الدين یې استاني (استامبول) ته بللی و خو ده عذر ورته وړاندي کړ چې زه استاني ته تلی نه شم او د خپلو ملکونو دپاره اصلاحي مفکورې سنجوم. رستم پاشا چې هر څومره کونښنونه وکړل په دې بریالی نه شو چې سيد قانع کاندي او استاني ته لاړ شي، خو څو ورځې وروسته دوه نور لیکونه یو رستم پاشاه او بل سيد جمال الدين ته راغلل او په دواړو کښي د سيد جمال الدين د فضل ستاینه شوې وه او له سيد جمال الدين نه غوښتل شوي و چې دغه بلنه ومني او رد یې نه کاندي. او د رستم پاشا په نامه لیک دا هم په الحاح او شدت یاده شوې وه چې (اعلاحضرت سلطان په هیڅ ډول ستا عذر منلی نه شي چې سيد جمال الدين دي استاني ته په راتګ واداره کړی نه وي، تر څو چې سلطان یو ځل ورسره وګوري او بیا چې هر چیرته ځي لاړ دي شي باید تلګرافي اطلاع راکړي). نو بیا سيد جمال الدين له لندن نه استاني ته وخوځېد او په ۱۳۱۰ هـ ق او د ۱۸۹۲ م کال په اوخرو کښي استامبول ته

ورسېد او د سلطان ياور چې د دربار له خوا موظف شو يو په ستېشن کښي د استقبال ته او هرکلي دپاره ورته منتظر و. ياور له هغه څه د صندوقونو او سامان پوښتنه وکړه چې د سفر سامان او صندوقونه دي چېرته دي ده ورته وويل چې زه د کتابونو او جامو له صندوقونو نور صندوقونه نه لرم. ياور ورته وويل چې راويې نښه چې درسره وايې خلم سيد خپلي سيني ته اشاره وکړه چې د کتابونو صندوق مې دا او د لباسونو صندوق مې دا دی (خپلي چيني ته يې گوته ونيوه). سيد څو کرته مور ته ويلي و چې کوم وخت چې زه د لومړي ځل دپاره فرارېدم نو دوه چيني او دوه پرتگونه مې له ځان سره واخيستل، خو چې زما دغه فراري زياته او مکرره شوه له يوې چيني نه تېر شوم او په يوه قناعت وکړ، او چې هغه زړه شي بله اخلم او فالتو چين نه راسره کړځوم او نه خپل پټي درنوم.

کومي خبري چي سيد جمال الدين

د ناصرالدين شاه په باب له سلطان عبدالحميد سره کړي وي

جمال الدين برابر دربار ته لاړ او سمدستي د سلطان په حضور بارياب شو او سلطان يې ډېر تود هرکلی وکړ او د ده په وياړ يې مجلسونه جوړ کړل او ځان ته يې ډېر نژدې کړ او خپل قصر ته نژدې يې د نيشانپاش په محله کښي يو قصر ورته تخليه او آماده کړ او په خاصه ځاډۍ کښي يې هلته ورساوه. سيد جمال الدين لکه چي مخکښي وويل شول په ناصرالدين شاه باندي ډېر په قار و او له هغه څخه د انتقام په صدد کښي و او په هر مجلس کښي به يې په هغه او د هغه په استبدادي حکومت او طعن او لعن وايه او په قبيحو الفاظو به يې ستايه، په دغه وخت کښي د ايران سفير سلطان عبدالحميد ته د ناصرالدين شاه مخصوص ليک راوړ چي پکښي ليکل شوی و چي سيد جمال الدين له بدرد ويلو نه منع کاندي. په دغه ترڅ کښي يوه ورځ سيد جمال الدين د سلطان په حضور کښي ناست و او سلطان خواهش ترې وکړ چي د شاه له بدرد ويلو نه لاس واخلي او تېر هېر کاندي (البته دغه خواهش يې په ډېره نرمه او مهربانه لهجه ترې وکړ) په دغه وخت کښي د جمال الدين په لاس کښي تسبيح وي او سره راټولي يې کړي او په موتي کښي يې ونيوي او په لوړ آواز يې وويل چي: (د اميرالمومنين د اشارې په امتثال زه له همدې ساعت نه له ناصرالدين شاه نه تېر شوم او عفوه مي ورته وکړه) د مجلس حاضرينو د ده دغه خبره په دغه لهجه ډېره غټه وبلله او ښه پرې ونه لگېده خو جمال الدين پروا پرې رانه وړه او نه يې د هغوی په خبرو پروا وکړه

ځکه چې ده عقیده درلوده چې دی د عفوي حق لري او شاه ته یې عفوه وکړه. جمال الدين د خپل عادت له مخې د سلطان له حضور نه ووت او د سلطنتي دربار د تشریفاتو د رییس خونې ته لاړ او هغه په نرمه لهجه ورته وویل: حضرت سید! کوم عزت چې سلطان تا ته درکړ او په کوم عزت او احترام یې چې ستا استقبال وکړ سابقه نه لري او نن ته موږ ولیدې چې په عجیبه تنده لهجه دي خبرې ورسره کولې، هغه هم په داسې حال کښې چې د هغه په مخکښې دي په خپلو تسبو لویې کولې. نو سید جمال الدين ورته وویل: (سبحان الله) سلطان د ملت د ملیونو وگړو په مقدراتو لویې کوي او هیڅوک پیدا نه شو چې اعتراف پرې وکړي؟ آيا جمال الدين دا حق نه لري چې په خپلو تسبو په خپله خوښه لویې وکاندي؟ د تشریفاتو رییس چې دغه خبره واورېده غلی له خپلې کوتې نه ووت او وېره ورولوبده چې څوک سلطان ته اطلاع ورنه کړي. د سید جمال الدين په نسبت د سلطان نظر ډېر ښه و او په ډېره درنه سترگه به یې ورته کتل او اکرام او احترام به یې کاوه، له هغ وروسته چې استانی ته ورسېد هره ورځ او هره شپه به یې څو ساعته ورسره کتل او خبرې اترې به یې ورسره کولې، چې دغه ماجرا په لاندې ډول له تلخیص کيږي (که سلطان عبدالحمید د خپل عصر له څلورو تنو نوابغو سره په تله وتلل شي، د ذکا، پوهې او سیاست له مخې به په هغو دروند وخبږي په تېره بیا د خپل جلیس په تسخیر کښې، نو بیا په دې دا د تعجب خبره نه ده چې په هغه وخت کښې به چې ده د غریبانو له خوا د ده مملکت ته متوجه مشکلات له منځه وړل او د هغوی له نمایندې سره به یې په دغه باب خبرې کولې هغه سړی به اعم له دې څخه چې امیر و او که وزیر پادشاه و او که سفیر د ده له مجلس نه به راضي ووت او په دلایلو به یې قانع کېده،

خو افسوس دی چې د لویانو عیب هم لوی وي، او عجب او په ځان غره کېدل د لویانو لوی عیب دی.

او بیا یې وویل: (ما سلطان ولید چې د قانوني حکومت د ښېګڼو په باب یې زما ټولو پیشنهادونو ته د قبول چمتووالي څرګند کړ، ځکه چې ما ورته ويلي و چې د اسلام دین لومړنی دین دی چې د قرآن په حکم یې د شوری حکومت منځ ته راوستی او عملي کړی یې دی) «وامر هم شوری بینهم». ما ولید چې دی د سیاست په ټولو باریکیو ډېر ښه پوهېږي او د غریبانو مرامونه هم درک کولای شي او د هر هغه څه د دفعي دپاره چمتو و چې د ده د مملکت ته متوجه کېده او د حل لاري یې موندله. ډېر لوی شی چې د ده د پوهي او سیاستمداري په باب زما د وحشت او حیرت سبب ګرځېد دا و چې د عثماني دولت په ضد د غریبانو د اتفاق د شندولو دپاره داسې پټ وسایل په پټ په ار اچولي وو او اروپایانو ته یې داسې پرېښولي وه چې د عثماني سلطنت تجزیه د ټولي اروپا د تجزیې او خرابۍ موجب ګرځي.

همدارنگه د بالقان د هغو وړو دولتو په مقابل کېږي د ده ویستوب د ستاینې وړ و چې اروپایانو راپیدا کړی و او غوښته یې چې په هغو سره عثماني سلطنت ضعیف او منهدم کاندې او د هغو په ذریعه د عثماني دولت په شیانو کېږي مداخله وکاندي او جز-جز یې کاندې او یوه-یوه برخه، یوه د بل د وروسته ترې جلا کاندې او هر وخت به چې اروپا اراده وکړ چې د عثماني دولت په ضد په جنګ ورته یو شی سلطان به په خپله کامله او عجیبه پوهه او هوښیاری د دغې غوتي د پرانیستلو دپاره داسې لار پیدا کړه چې هر څوک به هک پک ورته پاتي شو او د دوی د کید او فرېب جمع به یې تیته پرکه کړه. نو بنا په دې بلغاریان سره له دې

چي ډېر سرکښ خلک وو او د دوی پادشاه پرنس فردينانډ هم ډېر هوښيار او سياستمدار و سلطان عبدالحميد ته يې د اطاعت سرخم کړ او عثماني شعار يې (طربوش) واغوسته او د هغه د جنرالۍ په رتبه يې افتخار کاوه او له نورو جنرالانو سره يوځای د جمعې لمانځه ته لاړ. او هر څه چي د جبل اسود امير و د سلطان عبدالحميد په نسبت هغه زوی ته ورته و چي له خپل پلار نه پرته له بل چا سره د خوشحالی تصور نه شي کړی. هر وخت چي به تنگسه پرې راغله او لاس به يې تش شو نو له سلطان ته به يې قرض غوښته او هغه به هم يې له کوم سند او بدلې نه ورکولې او عوض به يې هم نه ترې غوښته، خپله لور يې چي د ايطاليې وليعهد ته ورکړې وه د هغې ټول جهز يې له خپله جيبه ورکړی و او په دې توگه يې ټول بالقانات د ځان کړی و، او ټولو به د دغه لوی سلطان احترام ساته. اروپا د سلطان عبدالحميد له پاڅه سياست او هوښيارۍ او احتياط ته ډېر خلق تنگه او له اکثره بالقاني دولتونو نه مايوسه شوه، نو بيا يې په نورو دسيسو لاس پوري کړ او خپل ټول همت يې د يونان د هغه وړوکی دولت غولوني و اغوا ته متوجه کړ چي تر ټولو کم حوصله، مغرور او ژر غولېدونکی و، او بيا يې د عثماني دولت په ضد په تحريکاتو شروع وکړه تر څو چي له سلطان عبدالحميد سره د جنگ زمينه برابره کړې^۱.

^۱ وروسته له هغه چي جمال الدين د بصيرت په سترگو وکتل او د سياست جريان او په هغه ځای کښي دسيسو ته ملتفت شو نو د يونان او عثماني دولت تر منځ په جنگ يې يقين راغی، او همدغسې وشو، هغه هم په داسي حال کښي چي سيد د ناروغۍ په بستر پروت و، او هغه نتيجه منځ ته راووته چي سيد يې انتظار ويست او دا د هغو دسايسو او مکرونو نتيجه وه چي اروپا د عثماني دولت او سلطان عبدالحميد په ضد سنجول او کول يې. دا و د يونان د حکومت حرکت چي د اروپايانو په امداد او مرسته يې جنگ شروع کړ، خو د دغه جنگ دوه مياشتي او لا څه زياتي لا تېري شوي نه وي چي عثماني لښکري د يونان له

جمال الدين افغان په دغه وخت كښي وويل:

(كومه بيداري او هوښياري چي ما په سلطان عبدالحميد كښي ليدله چي ډېر محتاط دى او د اروپا د مكايديو د له منځه وړلو لپاره هر راز آمادگي لري او هر څه ښه سنجولای شي او د خپل دولت د نهضت او ترقي دپاره پوره استعداد لري) «هغه نهضت چي د ټولي اسلامي نړۍ د نهضت ضامن دى» نو دا راته ښه وپېښېده چي لاس وراوړد كړم او بيعت ورسره وكړم، نو همدا و چي د پوهي او ارادې له مخي مي د خلافت بيعت ورسره وكړ، ځكه زه پوهېدم چي شرقي اسلامي مملكتونه تر هغه پوري د اروپايانو له شر او ضرر نه په امن پاته كېداى نه شي او نه خپل موجوديت ساتلى شي تر څو چي ټول سره يو نه شي او د خلافت تر بيرغ لاندې سره راغونډ نه شي، او كه داسي نه شي اسلامي دولتونه به يو د بل د وروسته د اروپايانو تر سلطې لاندې راشي او ټوټې-ټوټې به يې كاندي لكه چي همدغسي وشول).

سلطان عبدالحميد په همدې توگه د سيد جمال الدين اكرام او اعزاز كاوه او د هغه قدر يې ساته، او د خلكو او درباريانو چغليو او

سرحدونو نه ورتېري شوې او غرونه او سنگرونه يې ونيول او يوناني مرغۍ له عثماني عقابو (گوربتانو) نه تنښېدى، او بيا د يونان حكومت قيصر ته پناه يووړه او خواهش يې ترې وكړ چي ائينيې ته د جنگ په درولو نجات وركاندي او په دې توگه د شاعر د دې بيت مصداق وگرځېد: (جنگ تل داسي نه وي چي تاسي څوولې ده چي فتحه به وكړئ تاسو ته جنگ هغه وخت آسان ښكاري چي عقلونه مو شرابو له منځ وړي وي او عواقب يې نه شي سنجولای). خو ښاغلي توفيق البكري د دغې موضوع حق په يوه قصيده كښي ډېر ښه ادا كړى دى او دا لومړنى زېرى و چي استاني ته عبدالحميد ته راوړسېد او د دغې فتحي او بري مباركي يې وركړه، د قصيدي مطالب دا دي:

دسايسو كوم تاثير نه پرې كاوه، يوه ورځ سيد جمال الدين د خپل مصري دوست چي استاني ته د ده د ليدو دپاره راغلی و سلطان عبدالحميد ته سپارښت وکړ چي رتبه او معاش يې ورزيات کاندې، سلطان ورسره ومنله او وعده يې ورکړه چي دغه کار به وکاندي جمال الدين بېرته راغی او خپل آشنا ته يې د هغه د اجرا ډاډه کړنه ورکړه. څو ورځي تېري شوې او د سلطان امر په دغه باره کښي صادر نه شو، نو بيا يې دوباره سلطان ته وليکل او د خپلي وعدي اجرا يې ترې وغوښته. بيا هم څه ونه شو او جمال الدين ته ډېر قار ورغی او عجبه ورته ښکاره شوه چي په څه په خپله وعده وفا نه کوي. نو بيا يې د سلطان د ملاقات غوښتنه وکړه (دا لومړی ځل و چي د سلطان د ملاقات غوښتنه يې وکړه، همدا و چي سلطان اجازه ورکړه او چي ورغی له ډېره قاره خوټېده او د دې وېره کېده چي په ډېره وړه خبره له سلطان سره خپل مناسبات خراب کاندې. سلطان د پخواني عادت په توگه په خلاصه ټنډه او بشاشه بڼه د ده هرکلی وکړ او سيد په تروه ټنډه او نيولې څېره ورسره روغېر وکړ. سلطان پوښتنه ترې وکړه: (خير دي وي څه پېښ شوي دي؟) سيد جمال الدين ورته وويل: (هيڅ خبره نشته او نه څه پېښ شوي دي، خاص د دې دپاره راغلی يم چي اجازه غواړم چي له تاسي اعليحضرت سره خپل بيعت مات کړم، ځکه چي زه له تا سره په خپل بيعت پښمان شوی او له خپلي خبري گړخېدلی يم).

د دغې خبري په اورېدو سلطان ځان راټول کړ او ورېږدېده او وېي ويل: (سيده! فکر دي شته چي څه وايې؟) سيد ورته وويل چي: (هو! ما له تا سره د خلافت بيعت کړی دی، او له خليفه سره نه ښايي چي په خپله وعده ولاړ نه اوسي، په داسي حال کښي چي ستا په لاس کښي د حل او

عقد قدرت شته او هر څه کولای شي نو درته ممکنه ده چې له چا سره د څه شي وعده ونه کړې او چې وعده دي وکړه باید دي چې پر ځای یې کړې، څو ورځي دمخه ما د فلاني سړي په باره کښي تا ته سپارښت وکړ او تا وعده وکړه چې کار به یې وکړې خو ودې نه کړ. په دغه وخت کښي د سلطان قاریو څه کښېناست او لږ څه حیران پاتي شو او خپل سر یې وښور او بیا یې سید ته وویل: (سبحان الله حضرت سید! تا دغسي وړې خبري هم دې ته واداره کوي چې د دغسي خبرو له کبله زما بیعت نقض کړې؟ څله تا خپل فضل په نظر کښي ونه نیو او په حسن نیت دي زما لپاره د ډېرو کړفتاریو عذر ونه لټاوه؟ ته پوهېږې چې د سلطنت کارونه زښت ډېر دي او کله ناکله ځيني خبري له ما نه هېرېږي، نو باید وه چې پخوا له دې چې د بیعت ماتولو ته اراده وکړې یو وار بیا به دي ماته راپه یاد کړې وه او که نه وای شوې بیا به دي دغسي خبري کولې، په ښادی شي لا په دغه کار).

او بیا یې سمدستي خپل امر صادر کړ او د سید غوښتنه یې ومنله او بیا یې ډېري ټوکی ټکالي او خوش طبعی ورسره وکړې. په پای کښي جمال الدين ورته وویل: (حق او رښتیا باید وویل شي چې ما په دغه کار کښي سرعت وکړ او په خپله غلطی پوه شوم، خو ستا ډېري مهربانی او د سینې پراخوالي زه دغی درجې ته ورسولم.) کوم وخت چې سید جمال الدين د سلطان له دربار نه ووت د دربار حاجب ور وړاندي شو او د سره بخمل همیانی یې ورکړه چې طلا (اشری) پکښي وې، سید جمال الدين هغه رد کړه او ویې ویل:

(حضرت بېک! سلطان ما ته قصر، فرش، خدم او حشم، مرکب او هر څه راکړي دي او هیڅ شي ته ضرورت نه لرم او نه یې د دغسي مال

قبلولو ته مجال راكړی دی). حاجب ورته وویل: (حضرت سید! د سلطان عطیه باید رد نه شي او نه یې څوك ردوي) نو بیا سید جمال الدین دغه هدیه قبوله كړه، او چي موږ ته راغی نوموړې همیانې یې په لاس كښي وه او خپله کیسه یې راته وکړه او ما ته یې وویل چي: (د بني مخزوم شېخه، دغه اشريې وشمېره). او چي ما وشمېرلې پنځه سوه عثمانی طلاوي بیا یې راته وویل چي په دغو اشريو څه وکړو؟ ما ورته وویل چي: دوه چپني پرې واخله او نوري د خپلو سگرېټو د مصرف دپاره وساته. نو ده راته وویل چي زما میاشتنی معاش زموږ د اړتیاوو د پوره کولو دپاره کفایت کوي او دغو اشريو ته نور اړ خلک شته او بایده ده چي په محتاجو کسانو ووېشل شي، همدا و چي دوه میاشتي لا پوره شوي نه وې چي دغه ټولي اشريې یې په اړو او بېوزلو علماوو او ادیبانو ووېشلې. سلطان په همدې توګه د سید احترام کاوه او مخه یې ورکوله او هغه به تل نصیحت ورته کاوه او د مملکت د خاینينو په باره کښي به یې د خبرو سپما نه کوله، که څه هم د هغوی خیانت له سید نه سلطان ته ډېر ښه معلوم و، یوه ورځ یې سلطان ته وویل: اعلا حضرت سلطان! زما له ډېرو شکایتونو نه به ملال شوی اوسې، خو له تا نه پرته بل څوك نشته چي زه خپل شکایت ورته وکړم او د خاینانو جلوگیری وکړي. د خپل نیکه محمود روش دي راواخله او د خپل دربار خاصان خاینان دي په قصاص كړه هغه خاصان چي ستا دربار ته نژدې او لا لري دي دلته باید د وزیرانو او په اطراف كښي د والیانو تخريبي اعمال کنترول كړي چي دوی ټول مالیات او دولتي عواید په خپلو جیبونو كښي اچوي، ته باید له حجاب نه راووزې او برالا له خلکو سره په تماس كښي اوسې تر څو چي په ښه توګه د خلکو له احوال نه خبر شې. په دې عقیده ولره چي اجل

بهترین حارس دی (نو چي د چا اجل راشي يو کړی هم نه وروسته کيږي او نه مخکيني کيږي) په دغه وخت کيني سلطان يو سوږ اوسيلي وويست او ويې ويل: (تا زما نيکه محمود رايا د کړ، خو زما او د هغه د محيط تر منځ ډېر توپير شته د هغه په عصر کيني د اروپا حالت يو راز و او زما په دور کيني بل راز دی حتی چي د هغه وخت او د دې وخت د رعيت تر منځ هم زيات توپير شته په هغه وخت کيني فساد يوازي تر عسکر پوري منحصر و او نن يې ټولو طبقاتو ته سرايت کړی دی نو ځکه ده وکولای شو چي د توري په زور فساد ورک کاندې او په عوض يې اصلاح راولي او نور عام خلک چي و صالح و او داسي نه و لکه چي اوس دی اي سيد جمال الدين! ما خپل هيڅ يو وزير بدل کړی نه دی چي خلف مي تر سلفه بدتر نه وي ليدلی او په لومړني مي شکر نه وي ويستلی (هر وخت چي يو ملت دوږخ ته ننويستل شي نو يو په بل لعنت وايي) نو بنا په دې له صبر نه پرته بله چاره نشته او که خدای کول په تدريج سره به اصلاحات راولم (او هر څه چي خدای غوښتي وي هغه کيږي). حضرت سيد! ما له تا نه وغوښته چي د استاني مشيخت (يوه ستره ديني وظيفه وه) قبول کړه او اصلاحات پکيني راوله او په دغه لار کيني اساسي قدمونه واخله خو تا عذر راوور او د مشيخت موجوده حالت په خپل حال پاتي شو او له دې کبله چي دغه کار مشکلات درلود او زمانه هم مساعده نه وه ما ستا عذر ومانه. نو ما هم معذور وکښه چي که په چټکۍ مي اصلاحات رانشو وستي د دې خبري دليل نه دی، چي زه اصلاحات نه غواړم بلکي محيط او زمانه مساعده نه ده. او د دې لپاره چي موږ له فرصت نه استفاده وکړو او خپل اصلاحي نظريات عملي کړای شو بايد د يوې داسي پېښي انتظار وباسو چي اروپا په خپل غم مشغوله کاندې او موږ موقع ومومي چي

خپل مشكلات رفع كړو كه خدای كول. سيد جمال الدين هغه وظيف او منصبونه چي د سلطان له خوا ورته وړاندي شوي و له دې كبله ونه منل چي ده به ويل: (چي د عالم وظيفه دا نه ده چي منصب او رتبه او معاش ولري بلكي وظيفه يې صحيح لارښود نه او تعليم دی، او رتبه يې دا ده چي خپل علم او خپل معلومات زيات كړي او په ښه توگه عمل پرې وكړي). او هر څه چي هغه مهمي خبري دي چي د ده او اعلاحضرت سلطان تر منځ رد و بدلي شوي دي د دې كتاب په نورو فصلونو كښي به په تفصيل راشي. سيد جمال الدين نژدې څلور كاله په استانه (استامبول) كښي پاتي شو او يوه دقيقه هم په ده باندي داسي تېره نه شوه چي وعظ او ارشاد، تحذير او انذار به يې كړی نه وي او د خپل امانت حق به يې ادا كړی نه اوسي تر څو چي د ده په لاندیني ژامه د سرطان مرض ولنگېد او درې كرتو جراحي شو خو فايده يې ونه كړه او بالاخره د ۱۳۱۴هـ كال د شوال د مياشت په اوومه (۱۸۹۷م كال د مارچ د مياشتي پر نهمه نېټه) وفات شو خدای دي رحم پرې وكړي.

هو د سيد جمال الدين په مرگ د استاني ټول خلك ویرجن شول او د ټولو پوهانو او فاضلانو د افسوس او حسرت موجب وگرځېد، د ده په جنازه كښي علماوو، وزيرانو، اميرانو، مشرانو او فاضلانو كډون وكړ او د ماشقه^۱ د كلي په هديره كښي محترمانه خاورو ته وسپارل شو. زما سکنی

^۱ دغه كلي د نشانطاش په اخير كښي د يوې مشهورې عسكري قشلي تر څنگ پروت دی. اوربديلي مي دي چي د ده قبر يوه فاضل امريكايي (مستر كراين) په ښه توگه ودان كړی او د هغه په ودانۍ او كتاره يې تقريباً لس زره ډالره لگولي دي. (۱)

دا دی زموږ د شرفيانو همت چي د هغه په فوت باندي غمگين نشو او نور خلك يې قبر جوړوي موږ ته د خپلو ژونديو حكيمانو او پوهانو غم خورو او نه د خپلو مړو قدر كوو.

ورور مرحوم مصطفى مخزومي په دې ابياتو د ده مړيې وکړه (چې زه يې حاصل درته راوړم) «مرګ د جمال الدين اراده وکړه او د مرګ بنامار خوږ او بيا ټول خلک غمکين شول، ځکه چې دنيا د غم او اندوه ځای دی، دی چې په ټولو علومو کښي امام و او د اسلامي شرع او قانون امين پېشوا و. دی هغه نامتو عالم او علم و چې علمي محافلو او مجالسو يې يو عمر د فضايلو يادونه کوله. د ده نسب محمد(ص) ته رسېده او د هغه لمسی و او همدا وياړ يې بس دی. ځکه چې هغه داسي کتاب راوړی و چې له هغه نه وروسته د بل کتاب او دين غوښتنه نه کېږي. د ده د اولادې په بهترينو کسانو دي د خدای هغه تحيات او درودونه اوسي چې د غمکينو زړونو غم پرې لري کېږي. د هغه چا په قبر باندي انوار اورېږي چې د لوړو اخلاقو خاوند وي او د اخلاقو د احيا په لار کښي يې خدمتونه کړي اوسي، او د دغسي خلکو ځای د خدای جنتونه دي چې پکښي اوسېږي به».

(۱) اوس د مرحوم افغاني سيد جمال الدين هېوکي د ۱۳۲۳ هـ ش کال په ۱ واخرو کښي په تابوت کښي د اعلا حضرت محمد ظاهر شاه په اراده چې د علم او فضيلت تقدير کوي له استامبول نه کابل ته راوړل شول او د کابل د ښار په غرب کښي د ميرويس د جادې په شمال او د پوهنتون تر څنگ خاورو ته وسپارل شو، د ده د پرفيضة مزار د جوړولو کار په شانداره توگه روان دی او هيله ده چې په چټکۍ سره پای ته ورسېږي.

د ده د تابوت رانقلولو ته هغه وخت اراده وشوه چې د ترکيې د حکومت له خوا په هغه ځای باندي د نوي نقشې د تېرولو اراده وشوه او بيا د افغانستان حکومت زموږ د گران پادشاه په اراده د نوموړي فيلسوف هېوکي خپل ټاټوبی کابل ته راوړل او په شانداره مراسمو خاورو ته وسپارل شول. (مترجم)

د سيد جمال الدين صفات، مذهب، آمال، مقاصد، مناقب، اخلاق او علمي منزلت

هر څه چې د ده شخصي صفات وو ليدونكي ته به يو خالص عربي برېښېده او تا به ويل چې له حرمينو نه راغلی د، ښوایي ده د خپلي لومړنۍ پلارگنۍ لباس او صورت ساتلی و چې په حجاز کښي اوسېدل، چارشانه او ميانه قدی و، غنم رنگی عصبي او د موی مزاجي و، غټ معتدل سر، پراخه متناسبه ټنډه، غټي سترگي، پراخه زېرمي، په غوښه پټ غومبري يې درلودل، پلنه سينه يې لرله او د تېز نظر خاوند و او د ملاقات په وخت کښي به ډېر بشاش و او خدای ټول هغه صفات ورکړي وو چې د يوه کامل سړي دپاره په کار وي، د اخلاقو کمال يې د خلقت د کمال ښه وه، جذاب نظريې درلود خو لږ څه شاتنه کم بينه شوی و او د کتاب د لوستلو په وخت کښي به يې کتاب سترگو ته رانژدې کاوه، خو عينکي به يې نه استعمالولې، انگي يې باريک وو اوږده وېښتان يې لرل او اوږده توره چپنه به يې اغوسته چې تر ښنگرو به يې رسېده او سپينه وړه پگړۍ به يې ترله. په مذهب حنيفي و، لکه چې وويل شو سره له دې چې مقلد نه و مگر بيا هم د صحيح سنت ډېر پابند او د ساداتو صوفيه و مشرب ته مایل و په خپل مذهب کښي د فرايضو په ادا کښي ډېر ټينگ و او د دين اصول او فروع به نه ترې پاتي کېدل. ديني غيرت يې دومره و چې چا سيالي نه شوه ورسره کړای او تر ټولو دمخه و او د دين په حکمت او د دين د پيروانو په حمايت کښي دومره غيرتي و چې تا به ويل چې اوس به يوه لمبه شي. کله ناکله به چې چا ددين په مباديو اعتراض وکړ او لا به

يې د دين بې حرمتي كړه تك سور به سره و خوږېد او تا به ويل چي له ډېره قاره به وچوي او لا به سره لمبه شي. هر څه چي د ده آمال او مقاصد وو بايد وويل شي چي ټول له يوه ريسيې مطلب پوري منحصر و او په كلي توگه د ده ټول افكار هغه ته متوجه و او درست عمر د هغه په لور كوښښونه كول، او كه ووايو چي ټول هغه مصيبتونه چي ده ته رسېدلي و د همدغه مطلب په لار كښي ورته رسېدلي و د همدغه مطلب په لار كښي ورته رسېدلي و دروغ به نه وي او نه به مو مبالغه كړې وي. او هغه دا و چي بايد اسلامي دولت له ضعف نه قوت ته راووزي او هغه په داسي توگه راوښ كړي او ويې خوځوي چي خپل شؤنات په داسي توگه لوړ كاندي چي اسلامي ملتونه مترقي ملتونه او اسلامي دولت قوي دولتو ته ورسېږي، او د مسلمانانو عقلونه د اوڅامو له غوټو او قيودو نه خلاص شي، او ټول شرفيان سره يو شي او يوې خوا ته مخه كاندي تر څو چي خپل بايللي مجد بېرته وگټي او له نورو سره برابر شي، او ده به په شرق كښي د انگرېزانو په سياست سختي حملې او انتقادونه كول، او د همدغه مقصد دپاره د دنيا له ټولو منافعو او مطامعو تېر شوي و او د نورو په شان ورته مايل نه و او له همدې كبله يې بنځه ونه كړه اونه يې څه مال او منال پيدا كړ. هو دا منم چي جمال الدين خپلو ټولو هيلو ته ونه رسېد خو د خپلو دوستانو او مريدانو په زړونو كښي يې داسي ژوندۍ روحيه پيدا كړه او داسي تخمونه يې د هغو په سينو كښي وكرل چي شرقي ملتونه به دستي او لا وروسته انتفاع ترې واخلي او خپلو ملي هيلو ته به ورسېږي او د هغه روح به په قبر كښي آرام شي، او د ده له مرگ نه به وروسته درودونه پرې وايي^۱

^۱ د مرحوم محمد باشا المخزومي دغه پېشگويي رښتيا شوه او هغه جمال الدين چي په ټوله

د ده مناقب:

د ده مجلسونه او ناسته ولاړه له علمي فايديو او استفادو خالي نه وه او تل به علمي او ګټوري خبري کېدې، له لغويانو لري او له لهويانو پاک و، د خپلو زايړينو به يې ډېر احترام کاوه او د هر چا اندازه به يې ساتله، د هغوی راتګ ته به ولاړېده او د هغوی د خدای پامانۍ دپاره به ورسره ووت له مجلس نه يې نه واړه خلک منعه وو او نه زاړه، له هر چا سره به کښېناسته او په خلاصه ټنډه به يې خبري ورسره کولې، ډېر فصیح او بليغ

شرقي او اسلامي نړۍ کښي يې ټاټوبي نه کېده او نه چا پرېښوده نن ټوله اسلامي نړۍ پرې وياړي او ستاينه يې کوي په آسيا او افريقا کښي ملي نهضتونه د ده د مباديو او تعليماتو مولود گڼي او روح ته يې د رحمت او آفرين درودونه استوي حتي ځيني هيوادونه داسي پرې وياړي چي پرته له کوم دليل نه هغه د ځان بولي او گمان کوي هغه ايراني و. په داسي حال کښي چي په سوونو دلايل او اسناد شته چي هغه افغان دی او د افغانستان په مردزا به خاوره کښي زېږېدلی او لوی شوی او روزل شوی دی او خپل سياسي او فلسفي افکار يې له همدې ځايه شروع کړي دي. دی له افغانستانه لاړ، له هند نه وشړل شو، په حجاز کښي چا پرې نښود، له ترکيې وشړل شو، له مصر نه ورتل شو، په ايران کښي چا ځای ورنکړ، په روسيه کښي يې پرې نښود، په پاریس کښي يې ټاټوبي ونشو، له لندن نه ورتل شو او او بالاخر په ترکيه کښي وفات شو او خپل نېک نوم يې باقي پرېښود. نن شرقي او اسلامي نړۍ په تېره بيا د مصر خلک هر کال د ده تلين نيسي او خپل ننی نهضت د هغه د افکارو او تلقيناتو مولود او مرهون گڼي، په تېر کال کښي چي په مصر کښي د ده د وفات اووه شپېتمه کاليزه تجليلېده په يوه مصري مجله کښي (چي اوس يې د گڼي او ليکوال نوم راڅخه هېر دی او هيله لرم چي تر چاپ دمخه به يې پيدا کړم) داسي ليکل شوی و:

((کاشکي زه د سيد جمال الدين په وخت کښي وای چي د ده له پرفيضة صحبت څخه مي استفاده کړې وای او لا دی زموږ په زمانه کښي وای چي د سر په سترگو يې ليدلي وای چي هغه نيالگي څنگه په ثمر رسېدلی دی چي ده کښېنولی و او هم يې ليدلي وای چي د شرقي ملتونو د نهضتونو د توپان په مقابل کښي د استبداد او خودسري ماني څنگه يوه د بل د وروسته نړيې او پر ځای يې ملي او قانوني حکومتونه جوړېږي او د ملت آمالو او توقعاتو ته په احترام گوري او دخلکو د هيلو نمايندگي کوي.) دا وه د سيد په مورد کښي د مخزومي د پيشگوۍ د صدق يو مثال چي په لنډه توگه ذکر شو. (ارشاد)

و او په فصاحت او صراحت به يې خبرې کولې، او که به يې له خپل اورېدونکي نه اشتباه او التباس احساس کړ خپل مطلب به يې دوباره په بسط او تفصيل سره ورته ووايه، او که به اورېدونکي عامي سپړی و نو په خبرو کښي به يې ځان د هغه درجې ته راټيټ کړ او په عاميانه ژبه به ورسره غږېده، ډېر ماهر خطيب او کامل خبرلوڅ او د لوړ آواز خاوند و چې په شرق کښي يې نظير نه درلود، ټوکي به يې لږ کولې او موقر انسان و د سر په ساتلو کښي ډېر امانت دار و او د چا سر به يې نه برالا کاوه، قانع او قانت سپړی و او لږ خواړه به يې خوړل په ورځ کښي به يې يو وار دوډی خوړه او نوره ټوله کړۍ ورځ به يې په چای تېروله، اروپايي ډېر اعلي سگرت به يې څکول، او له دې کبله چې ښه سگرت به يې څکول نو ځکه به يې خپله اخیستل نه دا چې په بل چا يې رانيسي، د ده خاص طبیب ويلي دي چې (له دې کبله چې ډېر فرنکي سگرت به يې څکول او ډېر چای به يې څښی او په خوړو کښي به يې ډېره مالګه خوړه د سرطان په ناروغۍ اخته شو) (خو زه نه پوهېږم چې دغه خبره تر کومه ځايه پوري صحيح ده).

د ده اخلاق:

د ده د زړه سلامتيا او پاکي د ده د لوړو صفاتو منشا وه، د حر ضمير خاوند و او صادق لهجه يې درلوده، عفيف، نرم خوښه، حلیم او د پراخي سينې خاوند و مگر دا چې د ده شرف اولاد دين ته صدمه ورسېده چې په دغه وخت کښي به يې حلیم په داسي غضب بدل شو چې سکروټي به ترې بادېدې، له خپلي ټولي مهرباني او نرمۍ سره-سره لکه زمري حمله به يې کوله، ډېر سخي او جواد انسان و او هر څه چې به په لاس ورتلل لگول

به يې په خپل خدای يې پوره اعتماد درلود او د زمانې په حوادثو او پېښو به يې پروا نه کوله، لوی امانتدار وزه د نرمو خلکو په مقابل کښي ډېر نرم او د خشونت په مقابل کښي ډېر زېر او خشن و، خپل سياسي مقصد ته چې مخ کښي تېر شو د رسېدو په لار کښي ډېر ساعي و او چې د اميد بارقه به ورته وځلېده نو په چټکۍ سره به يې د رسېدو هڅه کوله (او ډېر کرته د ده دغه تعجيل د ده د حرمان سبب کېده) دنيایي حرص يې نه درلود او نه يې له دنيا سره مينه لرله، له دنيوي تجمل څخه لري و، د ژوندانه د لويو چارو په باره کښي حريص و خو په وړو کارونو يې سر نه خوراوه، زړه يې په خای او ډېر زړور و، دومره چې له مرگه نه وېرېده او لکه چې مرگ نه پېژني، او چې به مرگ ته بېول کېده په دومره ډاډه زړه به روان و چې تا به ويل چې باتوره سپری دی او د فتحي دپاره ځي. خو ډېر تېز مزاجه انسان و او د ده دغه حدت او تېزۍ هغه مانې نړولې چې د ده زيرکۍ او هوښيارۍ به وداني کړي وې خو د خپل عمر په وروستيو کلونو کښي لکه د غره په شان لنگر داره و او ژر به نه عصبي کېده. په خپل نسب يې چې رسول الله (ص) ته رسېده وياړل خو ځان يې له نورو لوړ نه باله چې زه د دغسي پاكي کورنۍ يم. لنډه دا چې د ده فضایل د ده د علم په شان زيات وو، او حقيقي کمال خدای لره دی.

د ده علوم:

د ده د علمي منزلت او معارفو شمېر هېڅ يو بليخ تحديدولی نه شي مگر دا چې يوه اشاره ورته وکړای شي، دغه سپری د معنی کانو په دقايقو او د هغو په تحديد او اندازه کولو پوره سلطه لرله او په داسي توگه به يې څرگندولې چې له هغو سره وړ وه، لکه هره معنی د ده دپاره خلق شوې

اوسي، ده د مشكلو موضوعاتو د حل كولو دپاره خاص قدرت درلود لكه چي يو قوي سلطان په خپل مملكت قدرت لري، د ده يوه سرسري نظريه د مطلب غوټه خلاصوله، هره موضوع به چي ورته وړاندي شوه تا به ويل چي ده جوړه كړې او ده اختراع كړې ده او د هغې ټول اطراف او اكناف به يې بيانول، د پټو معني كانو له مخ نه به يې پرده لري كوله او د هغو پټ جواهر به يې بېرون ته راويستل، او چي د كوم فن په باره كښي به غږېده تا به ويل چي دي د همدې فن واضح دي. د داسي قوي تصور او تخيل خاوند و چي تا به ويل چي د ده ذهن د ابداع او ابتكار لپاره خلق شوی دی، په جدل كښي ژبور او د حجت او برهان په صنعت كښي حاذق و چي څوك ورته رسېدای نه شو مگر دا چي مور ته معلوم نه اوسي، او د دې خبري د ثبوت دپاره همدومره بس ده چي هيچا خبري ورسره اړولي نه دي مگر دا چي ملامت كړی يې اوسي، او هر چا چي دليل ورسره ويلي پر كړی يې دي. د ده په فضل اروپايانو هم اعتراف كاوه لكه چي شريقانو مانه. لنډه دا چي كه زه ووايم چي خداي له انبياوو نه پرته بل هيچا ته دومره قوي ذهن، وسېح عقل، نافذ بصيرت وركړی نه و لكه چي ده ته يې وركړی و مبالغه به نه وي (ذلك فضل الله يؤتیه من يشاء والله ذو الفضل العظيم).

هر څه چي د ده د ياد (ذاكري) قوت و تر دې پورته بل قوي دليل نشته چي فرانسوي ژبه يې په دري مياشتو كښي زده كړه او د دغې ژبي ډېر مفردات يې زده كړل چي ترجمه به يې ترې كوله او خپل مطلب به يې افاده كاوه او د الف او با له استاد نه پرته بل استاد درلود او هغه يې هم په دوه ورځو كښي زده كړه.

په عقلي او نقلي علومو كښي يې پوره معلومات لرل، په تېره بيا د پخوانۍ فلسفې او د اسلام د تاريخ او د اسلامي تمدن او د اسلام او مسلمانانو د نورو احوالو په باره كښي. په پښتو، فارسي، عربي، تركي او فرانسوي ژبو ډېر ښه پوهېده او له انگرېزي او روسي ژبي سره هم آشنا و. د پراخي مطالعې خاوند و او د ملتونو د آدابو او د هغوی د اخلاقو د فلسفې په باب داسي يو كتاب ليكل شوی نه و چې ده مطالعه كړی نه اوسي. هو! دی په خپلو ټولو هیلو بريالی نشو، او عمر يې هم تېر شو او د دهریانو د مذهب درد په باب له يوې رسالې نه پرته بل كوم كتاب يې تدوين نه كړ چې دغه رساله به وروسته راشي لكه چې مخكښي اشاره ورته وشوه، خو د خلكو په سينو كښي يې هغه ژوندۍ روحیه پو كړه چې له ځينو نه يې شرفيانو استفاده وكړه او له ټولو نه به يې وروسته كټه واخلي. او اوس پخوا له دې چې د سيد جمال الدين سيرت پای ته ورسوو د ده د معاصرو ليكوالو چې د ټولو په سر كښي د ادب له باغ نه تلی اديب بېك اسحاق واقع دی هغه تبصري راوړو چې د الهلال مجلې له يو څه تصرف سره رانقل كړی دی (ډېري پېړۍ تېري شوې او خلك د خپل معيشت د تامين په لار كښي د خپلو اړتياوو په مقتضي روان دی چې ډنگر يې له چاغ نه نشي بېلولای او نه يې مبدا له مصير نه پېژاندی شي، مگر دا چې د طبيعت مور لنگېدو ته نژدې شي او بيا داسي فرزندان او زامن وزېروي چې د ژوندانه د وسايلو له اسرارو پرده لري كړي او بيا خلك له هغو نه هغه خوا داسي شرايع، قوانين او نواميس كوري چې پخوا تر دې ترې غافل و. دغه كسان د علم اقطاب او د عالم انوار دي ځيني له دغو علماوو نه هغه طبيعون فلاسفه دي چې د جهالت پردې څيري او د طبيعت اسرار راسپړي او د اختراع او اكتشاف لار هواروي،

او ځيني له دغو علماوو نه عقليون هغه فلاسفه دي چي د حكمت په اسرارو لاس مومي چي د دغو نواميسو شا ته پټ پراته وي او بيا هغه عقلي او ادبي مواهب بيانوي چي خداى د خپل خلق په پيداىست كي په وديعت ايښى دى، مگر د طبيعت مور تل دغه لورونه نه لري بلكي هر څو كاله وروسته يو نيم دغسي فرزند زېږوي او خلك څو پېړۍ د هغه په قدم درومي، او هر كله چي نژدې شي چي خلك د هغه لار پرېږدي او په غلطه روان شي نو بيا لورونه وكړي او يو بل فرزند وزېږوي چي په هغوى كښي نوې روح پو كړي او له درانده خوب نه راويښ شي او بېرته خپل رشد ته ورسېږي، او زمانه همدغسي تېرېږي تر څو چي بيا د دريم وار راشي. د زمانې شان د آبادۍ له اول نه په همدې توگه راغلى او تېرېږي، او د دغو فلاسفه وو له جملې نه سقراط او افلاطون او د فرس او عربو نور د معقول او منقول علماوو چي تر اوسه پوري د هغوى له لگولو څراغونو نه نور اقتباسوو او خپلي خونې پرې رڼا كوو.

خو پاك خداى په خپل خلق او په خپل جهان كښي د داسي لوړ حكمت خاوند دى چي بشري عقول يې درك كولاى نه شي او نه ورته رسېداى شي، په ځينو پېړيو او ځينو ختونو كښي چيني داسي وكړي نبوغ كوي چي په ديو كښي د فلاسفه وو قوت او د عمل د خاوندانو ټول مواهب په وفرت او كثرت موندل كېږي. خو داسي آفات احاطه پرې كوي چي د دوى د اېښو نيا لگيو د ودي مانع كړځي او تر موعوده وخته پوري له خاورو لاندي پټ پاتي كېږي خو څنگه چي انسانان د هيڅ يوه عمل تقدير نه كوي مگر دا چي په هغه څه فايده مرتبه وي او مقابل طرف يې په عاجله توگه منتظر اوسي نو ځكه د ځمكي په مخ د اكثر و لويانو برخه او نصيبه دا شي چي عام خلك د هغه اندازه نه شي

پېژندای او نه یې په قدر پوهېږي، لکه چې د شرق له لوی فیلسوف او خطیب افغاني سيد جمال الدين سره همدغسي وشو دی د فلسفې له اقطابو نه یو قطب پیدا شو او د سیاست له ارکانو نه د یوه رکن په شان یې ژوند وکړ خو نه یې ظاهراً داسي کار پای ته ورساوه چې عامو خلکو لیدلی وای او نه یې کوم کتاب ولیکه (له همغني یوې رسالې نه پرته) چې خلکو ته د ده د منزلت معلوم شوی وای خو سره له دې هم دغه کار د ده شان او منزل نه راټیټوي، ځکه مور د فلاسفه وو لوی فیلسوف (سقراط) ولید چې مړ شو ا څه یې ونه لیکل خو د ده شاگردانو د ده فلسفه وساتله ا مدونه یې کړه او د زمانې خلکو ته یو بل د وروسته په میراث پاتي شوه. نو بنا په دې مور هيله لرو چې د سيد جمال الدين له مريدانو او شاگردانو نه حساب شو او د ده له مريدی او شاگردی نه محروم نشو.

پای

اوس دا خبره په مور پاتي شوه چې د انصاف حق ادا کړو او د سيد جمال الدين ټول مناقب راوړو، او که د ده یو صفت مور ته معلوم وي او رایې نه وړو مسوول به شو او هغه دا دی چې چې دی به په اکثره بناوونو او مرکزونو کښي مباحو مجلسونو ته ډېر ته، لکه عمومي باغونه، عمومي باغونه، عمومي مسافرخانې، د تفریح ځایونه شول، خو په ډېر قار او سنگیني به یې کلهون پکښي کاوه. او سيد به چې هر یوه دغسي مجلس ته ورغی هغه ځای به د علم یوه حلقه شوه او د ادب د مذاکرې ځای به وگرځېد. او یوه مدرسه به ترې جوړه شوه او هر چا به فایده ترې وړه او د سيد د منزلت قدر به یې کاوه.

دا يوازنی صفت و چې د ده دښمنانو او بدخواهانو به په ده باندي عيب وايه او د کمال نقصان به يې باله، په تېره بيا هغه کسان چې غوښته يې د ده ارزښت د خلکو په نظر کښي ټيټ وښيي او په دې خبر نه وو چې خدای ښه گڼي چې په رخصتي احکامو يې عمل وشي لکه چې ښه گڼي چې وجايب او عزاييم يې عملي شي. په دې کښي څه باک او څه حرج دی چې يو مومن خپل غمونه او اندېښنې په هغو څيزونو لري کړي چې خدای روا کړي اوسي.

دا د هغه څه لنډيز و چې د افغاني سيد جمال الدين په باره کښي ويل شوي او موږ ته د ده له سيرت نه معلوم شوي دي او موږ د دې لپاره راوړل تر څو چې هغه افتراگانې او تومتونه دفع شي چې په ده باندي ويل شوي او لا جاهلانو پوري تړلی دی، دغو جاهلو اټکليانو به کله په دې تومتي کاوه چې له دين نه وتلی دی او کله به يې ويل چې عقیده يې ضعیفه شوې ده، او دا زموږ په عقیده کافي ده چې د عقل خاوندان په هغه سره د سيد جمال الدين د جوهر په پاکۍ او صفايۍ استدلال وکړي او د بدگويانو دپاره نور مجال پاتي نه شي چې د سيد په فضل طعن ووايي (وماالفضل الامن عندالله والله ذوالفضل العظيم).

په پټولو او بنکاره کولو کښي د ده رايه

د سيد جمال الدين په اخلاقو او صفاتو کښي د مطالعې خاوند يو څه تناقض ګوري. کله به دومره کریم او سخي و چې د اصراف درجې ته به رسېده او کله بيا دومره بخيل بنکارېده چې يو څاڅکی اوبه به يې نه ورکولې، له ځانه بنکته خلکو سره به يې دومره تواضع کوله چې د ذلت درجې ته به رسېده او له لويانو سره به يې دومره تکبر کاوه چې د جبارۍ درجې ته به نژدې بنکارېده، د پردې خبره به يې ډېره پټه ساتله او د چا سر به يې نه برالا کاوه، او خپل خاص آرا او افکار به يې په جرات سره برالا کول او پټول به يې نه، داسي چې مور به د ده دغي سجيې ته حيران پاتي کېدو او تاويل به مو نشو ورته موندای، ځکه چې د جمهوري په مذهب د حکيم او حکمت له لوازمو نه کتمان دی او چې له ده نه به پوښتنه وشوه ده ويل: (زه په دې جهان کښي داسي کار او داسي خبره نه ګورم چې کتمان او پټول به يې لازم وي مګر دا چې په بنکاره کولو کښي يې عيب او عار وي).

د بشر نسبتې کمال هغه وخت پوره کېږي چې ډېر شيان يې برالا او لږ شيان يې پټ اوسي ډېر شيان برالا کوي او لږ شيان پټ. نو هغه دولت چې له خپل ملت نه خپل ټول کارونه پټوي هيڅ خير نه لري او نه آمين دولت ګڼل کېږي هغه خپل امانت په ښه توګه ادا کړی نه دی او نه يې په ښه توګه تصرف پکښي کړی دی هغه څوک چې ښه ګڼي چې هر څه چې وايي او لا ورته ويل کېږي پټ اوسي له نفاق نه پرته د بل څه اميد او هيله ورته کېدای نشي، نه بايد هغه ته نارينه وويل شي او نه نارينه ته ورته

و بلل شي او چا ته چي ناريتوب ښه ښكاري بايد هر څه برالا وکاندي. محبت په مطلقه معنی سره د هر څه دپاره حق او فطرتاً مستحسن او ښه دی، اعم له دې څخه چي دغه شيان افعال او اقوال اوسي او که ذات او صفات. نو چا ته چي په خبرو کښي صدق ښه ښکاري او مينه ورسره لري بايد پټ يې نه کړي او نه د هغو په برالا کېدو باک راوړي، او بالعکس څوک چي له دروغو او دروغجن سره مينه لري بايد خپل کارونه او خپلي خبري پټي کاندي او څوک چي د ښه کار له کوونکي سره مينه لري له هغه سره د خپلي ميني په اعلانولو کښي څه حرج نشته. او هر څه چي بد او قبيح کارونه دي هغه بايد پټ کړای شي او له ستر نه پرته بله چاره نه لري او نه بايد برالا شي.

بيا يې وويل: (بهترين څيز او ډېره ښه خبره چي ما د مروت په باب اورېدلې دا ده چي (په پټه هغه کار مه کوه چي په برالا يې شرمېږي)). نو له دغو خبرو وروسته د هر چا خوښه چي خپل کارونه پټوي او که برالا کوي يې. بيا موږ وويل چي حکيمه استاده! دلته ځيني داسي شيان شته چي قبيح نه دي مگر پټول يې په دې دليل لازم دي چي وايي: (د خپلو اړتياوو په پوره کولو کښي له کتمان نه مرسته وغواړئ) او بيا مو د حرب مسئله او د هغه د چارو د تدبير او د هغه د کتمان مسئله ورباده کړه چي د دا يو ضروري او ظاهره امر دی چي بايد د جنگ اسرار پټ وساتل شي. ده راته وويل: (اړتيا يو ذلت دی او ذلت قبيح دی، او د لږو اړتياوو خاوند ډېر برالا وي او د ډېرو اړتياوو خاوندان کتمان لري، نه گورې کوم وخت چي لوی اسکندر ((د ديوجينوس)) تر څنگه ودرېد او پوښتنه يې ترې وکړه چي څه غواړې چي درېې کړم؟ هغه په ځواب کښي ورته وويل چي: ((سمدستي خو زما او د لمر تر منځ حایل کېږه مه او مه

سيوری راباندي کړه. او هر څه څه چې د جنګ مسئله ده زما په نزد د انسان له قبيح ترينو عملونو څخه دی چې انسان په ځمکه کښي کړی او لايې کوي، او دا يوازنی کار دی چې بايد پټ کړای شي، ځکه چې دا يو ناوړه او رسوا کار دی او د دې وړ دی چې د عمل ميدان ته راونه وزي.

په ژوند کښي د سيد جمال الدين لوړ غرض

ده ويلي چي: (لومړنی نظر چي ما دې جهان ته وکړ او ښه ورته په ځير شوم نو بيا مي د ځمکي کره پندوسکی) مخي ته کېښوده او له نورو کرو سره مي مقايسه کړه نو بيا مي وليد چي ځيني داسي کړي شته چي په سوونو ميليونو واري له ځمکي نه غټي دي او بيا انسانانو ته په ځير شوم چي په ځمکه کښي پراته او مېشت دي نو ومي ليد چي د دوی شمېر تقريباً له يونيم زر ميليونو نه تجاوز نه کوي او دغه شمېر نسبت د ځمکي پراختيا ته هيڅ دی. او بيا مي هغه کره په نظر کښي راوسته چي څو سوه ميليونه واره له ځمکي نه غټه ده، او دا مې هم فرض کړه چي هلته يو سپری زر کاله عمر کړای شي، او د ډېري ځمکي خاوند کېدای شي، نو په خيال کښي راغله چي په دې حساب کېدای شي چي يو سپری دومره ځمکه ولري چي د ټولي ځمکي د کرې قدر نه وي، او د اولادې لمسيانو او کړوسيانو شمېر يې هم ممکن دی چي د ځمکي د اوسېدونکو شمېر ته ورسېري، په دې توگه چي سلگونه ښځي روا او د خلکو عمرونه هم زر کاله وي نو زما د دغه خيال او تخيل په اساس که د مريخ په يوه کلي کښي يو سپری دومره ځمکه ولري لکه د ځمکي کره او د اولادې شمېر يې هم د ځمکي د خلکو په شمېر وي نو آيا د دغه کلي د خلکو تر منځ به چي ټول د يوه پلار زامن دی دغه راز اختلاف موجود وي لکه چي د ځمکي د کرې د خلکو تر منځ شته او که نه؟

زما خيالات جواب راکړ چي (نه) بلکي د دغه کلي خلک به ټول په ډاډه زړونو آرام ژوند تېروي چي نه به يو په بل رخه کوي او نه کينه او

نه به غمجن کيږي، نيالگي به کښنوي او تخمونه به کري او ربي او راټولوي به يې او خوري به يې. نه به د جنگ په معنی پوهېږي او نه به جگړې سره کوي ځکه چې دوی به پادشاه او د تمو خاوندان نه لري. واسع او پراخ ملک به وي او هر راز نعمتونه به لري او د کلي له مشر خپل پلار سره به د هغه واحد خدای (ج) عبادت او بندگي کوي چې د هر څه خالق او د کایناتو پیدا کوونکی دی. او بیا مي د ځمکي اوسېدونکو ته مخه کړه او هغه مهم ټکي مي تر څېړني لاندي ونيول چې د دوی د اختلاف سبب شوی دی او دا راته څرگنده شوه چې ددوی په اختلاف کښي د دين مسئله مهم رول او نقش لري، نو بیا مي موسوي، عيسوي او محمدي دريو واړه ادیان تر داسي دقيقې مطالعې لاندي ونيول چې ځان مي له هر تقليد نه لري کړ او د عقل جلو مي خوشي کړ. نو بیا مي له ډېري څېړني او ډېر ځير نه وروسته وليدل چې دغه درې واړه ادیان په مبدا او غايه کښي سره يو دي. او که په کوم يوه کښي د مطلق خير څه کمبودتيا موجوده وي په بل سره د هغه نقصان پوره شوی دی. او چې ډېره زمانه تېره شوې او خلک بېرته گمراه شوي دي او لايې د دين په جوهر کښي څه نقصان راوستی دی نو سمدستي بل رسول ورته راغلی او کوم نقصانونه چې دوی راوستي هغه يې پوره کړي دي. او بیا شروع وکړه او د خپلي نظريې دپاره مي نقشه طرح کوله او خطونه مي ويستل او دعوتنامې مي ليکلې (او دغه کار په داسي حال کښي ما کاوه چې ما د ټولو ادیانو له پيروانو سره له نږدې کتلي نه و او د نه د هغوی تر منځ د اختلاف په اسبابو خبر وم، حتی د يوه دين د پيروانو تر منځ د اختلاف په اسبابو هم خبر نه وم چې څنگه سره متفرق شوي، ځانگي-ځانگي شوي او ډلي ټيلي يې جوړي کړي دي).

خو کوم وخت چې په دې پوه شوم چې د دين د علمبردارانو، د دغو هوپرستانو او هغو رييسانو تر منځ له اتحاد نه پرته هيڅ کېدای نه شي کومو چې هره ډله خپله دکان کړخولې او له هغو نه استفاده کوي او هره طايفه د سرو او سپينو زرو کان او خزانه کني او د دوی سرمايه هغه ديني، مذهبي او طبقاتي او طايفوي اختلافونه دي چې دوی د خلکو تر منځ اچولی دی لکه چې شاعر وايي: (د شعر ترجمه).

(هر څوک د خپل تجارت دپاره يو دکان پرانيزي، او تاد دين دکان پرانيستی دی) (تا له خپل دين نه شاهين جوړ کړی دی چې بنکار پرې کوي، او د شاهين خاوندان نو بری شي وړی).

نو بيا په دې هم پوه شوم چې د تفرقي د لري کولو په مقابل کبني دربري او اختلاف له منځه وړي او دخلکو افکار دې ته راپاروي چې سره يو شي او د دين حقيقي اصولو ته مراجعه وکړي هغه سړی د دوی په نظر کبني (چې د دين له لاري د دوی روزي قطع کوي) کافر، ملحد، جاحد، له دين نه وتلی، مفسد، فتنه انگيز او تفرقه انداز برېښي او دغه راز نومونه پرې رډي. او چې پوهه مي دغه حد ته ورسېده زما ټولي خيالي خوشحالی په خفگان بدلي شوې او له خپلي نظريې نه وکړخېدم او ضعف او سستي مي په اندامونو راخپره شوه. بيا مي خپل فکر بېرته راپول او د تصور تېتي مرغلري مي بېرته سره راغونډي کړې او شرفيانو ته مي وکتل، نو افغان ملت مي د تفکر او تصور نیلی ودراره او ځان ته يې جلب کړم. ځکه چې هغه لومړنی ځمکه وه چې خاوره يې زما له جسم سره موبنتې وه او زما مولد وه. او بيا مي هغه هند په نظر کبني راووست چې زما عقل او علم پکې پوره شوی و. بيا مي خپل کاونډی هیواد ايران په نظر کبني ونيو او روابط مي راپه زړه شول او هغه څه راپه ياد شول

چي ما يو څه خپل همت ورته صرف كړي و او بيا مي جزيره العرب: (مهبط الوحى او د تمدن د انوارو مشرق حجاز، يمن، نجد) عراق او د هغه هارون او مامون، او شام او د امويانو داعيان او سياستمداران، او اندلس او دارالحمرا او داسي نور اسلامي بناړونه راپه زړه شول او هغه څه مي سترگو ته ودرېدل چي د غربيانو له خوا په دوى شوي او په دغه بده ورځ اخته شوي دي. زما هدف او غايبه شرق و شرق! او د ما د خپل دماغ كمره ټوله د هغه د مرض تشخيص ته متوجه كړې وه او د هغه د تداوى او علاج فكر مي كاوه نو بيا دا پته راته ولگېده چي د دوى ډېر وژونكى مرض او هغه څه چي د دوى د يووالي مانع كړځي هغه د دوى د خلكو انقسام او دهغوى د افكارو تشتت او په يووالي اختلاف او په اختلاف باندي اتحاد دى په دې معنا چي ټولو اتفاق كړى دى چي سره يو به نشي او په دې متفق شوي دي چي نه سره متحد كيږي، او له دغسي قوم نه هيڅ نه ولاړېږي).

هو سيد جمال الدين په خپل ټول توان او مداوم كوښښ سره په دې لار كښي زيار وويست چي د شرق تيت پر ك خلك سره يو او همتونه يې راويش او هغه خطر ته يې ملتفت كاندي چي د غرب له خوا ورته متوجه دى، هغه غربي خطر چي د دوى هستي تهديدوي او مړى يې خپه كوي، نو ده كوښښ وكړ چي شرفيان راويښ كاندي او د خپل يووالي د تايمين په لار كښي خپل كوښښونه په كار واچوي او هر پاچا او هر امير د خپل قوم د ترقى او د خپل هيواد د بهبود دپاره چاره وسنجوي او د شورى د قانوني حكومت راوستو خپل مملكتونه تقويه كاندي، او يو بل ته سره نژدې شي او په اتحاد او تحالف (معاهده) يو بل تقويه كاندي تر څو چي ټول د يوه خلافت تر سيوري لاندي سره راغونډ شي او يو

مرکز ولري. دا و د ده د مفکورې لنډيز چې په لنډه توگه بيان شو، او دی هغه ته له رسېدو څخه مایوس نه و ځکه چې ده تل په دغه لار کښي خپل کونښونه کول او راز-راز رپړونه او کړاوونه يې کمال، او د دغه عالي مطلب په لار کښي يې هر ډول مصايبو او نوایهو ته تن ايښی و او څه پروا يې نه کوله. هوا دغه کار يې لري باله خو محال يې نه گانه، بلکي لیده به مي چې هر فشار، جور، رپړ او کړاو چې به د غربيانو له خوا پر شرفيانو راغی خوشحالېده به او ويل به يې چې: (په فشار سره د يوه څير تیت او پرک اجزا بېرته سره نښلي او يو څيز ترې جوړېږي، او مشقتونه او رپړونه همتونه زېږوي). او د دې خبري تفصيل به د انگرېز او مصر په باب د ده په بحث کښي راشي.

په شرق کښي د سياسي گوندونو په باب د ده رايه

ده ويل چي:

(په شرق کښي سياسي احزاب د شرق دپاره بهترينه دوا ده خو متاسفانه په لږ موده کښي بېرته ډېر بد مرض گرځي او سرخوږی پيدا کوي. موږ شرقيان د خپل حریت او خپلي خپلواکۍ د ساتني دپاره د سياسي احزابو تاسيس ښه گڼو او ټول خلک زموږ دوستان گرځي، او بيا يې پېښودو ته اړ کيږو او ټول ملک زموږ دښمنان گرځي. د دغي خبري موثير عامل د خلکو او سياسي احزابو تر منځ د قواوو عدم تناسب دی. په لومړي سر کښي حزب په يوه ضعيف عنصر منځ ته راووزي او لايې لږ وگرځي جوړ کاندي چي په هغو کښي ژبور او تجربه ناک خلک وي او له استبداد او استعباد نه د خلکو زړونه د حزب د ډلي په لور ماييل کيږي او د ضرورت او حاجت په مقتضی خلک پرې راټوليږي او د هغوی دغه کار ته ښه وايي او تحسین يې کوي، د هر چا هوس راځي چي پکښي داخل شي او د استبداد مانۍ ونړوي، او دا دملتونو عادت دی چي له يوه حالت نه بل حالت ته د اوښتو مينه لري او غواړي چي خپله وضع نوې کاندي او له دغه کبله کونښن کوي چي د حکومت په مقابل کښي عرض و جود وکاندي.

په دغه وخت کښي د خلکو انتظار دا وي چي سمدستي تحول راشي، سعادت ي تامین شي، بدبختۍ يو مخ وکوچيږي، د دوی حریت، استقلال، بهبودي، مساوات يو دم تامین شي او د خدای دغه جهان ورته جنت وگرځي، او دا کار په ډېره اوږده زمانه کښي هم کېدای نه شي، دا

لا څه چي په لږه زمانه کښي او ډېر ژر وشي. خو سره له دې هم دوی د حزب ملاتړ کوي، اطاعت او انقياد يې کوي، او هر راز قرباني ورکوي. او هر وخت چي له قوم نه د حزب مطالبات پای ته ورسېږي او کار يې محکم شي نو بيا د حزب د مشرانو تر منځ په رياست باندي رقابت پيدا شي، او د هر يوه خودخواهي او خودپسندي د دې موجب شي چي د حزب په ارکانو کښي تزلزل راشي او وروسته له هغه چي يو موتي و سره تيت او پرک شي او بيا د خلکو له زړونو نه د دوی احترام وزي او له اطاعت نه يې غاړه غړوي په نتيجه کښي د حزب د غړو تر منځ يوه عمومي کرکه پيدا کېږي او د حزب د انحلال موجب گرځي او هر څوک مجبورېږي چي له حزب نه ووزي او هغه ترک کاندي او ټول د حزب دښمن او بدخواه شي. او په دغه ترڅ کښي يې څو مثالونه راوړل، او له هغې جملې نه يې هغه څه ياد کړل چي په افغانستان او نورو ځايونو کښي پېښ شوي وو او په مصر کښي يې د عرابي او د هغه د حزب پېښه ياده کړه. او بيا يې وويل چي (بايد زما له دې خبري نه دا ونه فهموله شي چي په احزابو باندي مطلقاً څه فايده مرتبه نه ده ځکه دغه شرق وروسته له هغه چي د زمانې ډېري ناسازگاري يې ليدلي او ډېر رېږونه او کړاوونه يې کاللي او دغو پېښو د دوی په زړونو کښي د ذلت تخمونه کړلي او پستي ته يې تن ورکړی يوه ورځ به راشي او هغه ورځ هم ډېره لري نه ده چي له درانده خوبه راپاڅي او هغه پردې وڅيري چي د دوی د احساس په مخونو اچول شوي دي. د خوف لباس له ځانه لري کړي او د خپل ذلت او خواري گردونه وځنډي او بيا د نورو خپلواکو ملتونو په څېر د خپلي خپلواکۍ دپاره امدادکي ونيسي او د بردگۍ او مړيې توب له ژوند نه بېزار شي. او بيا د دغو اجتماعي تدريجي اساسونو په اساس

داسي يو مانع پيدا کېدای نه شي چې شريان له دې نه منع کاندې چې له يوه حزب نه په بل او له بل حزب نه په بل کښي داخل شي او رښتينو او غيررښتينو وعدو ته تن ورکړي او ويې مني، تر څو چې په شرق کښي هغه روحيه څرگنده شي چې په غرب کښي څرگنده شوې ده او داسي افراد او وگړي پکښي پيدا شي چې د وطن د ژوند په لار کښي خپل مرگ غنيمت کښي او د وطن د مرگ په لار کښي ژوند عار او پېغور بولي. نو بيا په دغه وخت کښي د شرق لپاره هغه حزب ضروري او ښه دی چې د مرييتوب د مرض د علاج دپاره يوازنی دوا او يوازنی علاج دی، او بيا به د شرق ټول هغه زامن سره يو شي چې ذلتونه يې کاللي او رپړونه يې ليدلي دي. او همدغه روحيه به د دوی په زړونو کښي د ورورگلوۍ، احتاد تعاون مفکوره راژوندۍ کړي او خپل بايللی عزت به بېرته وگټي چې دوی به د وطن وي او وطن به د دوی وي او په آرامه به ژوند کوي، د خپلي ټولني د مصالحو د تايمين دپاره به بل ته لاس ورکوي او د مظلومانو ملاتړ به کوي، د هغوی حقوق به ورته اخلي او هغه څه به پرې واجب وي ادا کوي به يې او اندېښمن به نه وي.

پر هغه چا باندي رد چي گومان يې کاوه د سيدجمال الدين حکمت نسبت زړه ته په ژبه کښي ډېر دی

سيدجمال الدين د خپلي زمانې له خلکو سره په ډېرو صفاتو کښي توپير درلود او که د خپل عصر خلکو ته ورته وای هيڅکله به يې دغه امتياز گټلی نه وای او نه به تاريخ د ده صفات او امتياز په دغه توگه حساب کړی او له لويو حکماوو گټلی وای. لکه چي مخ کښي مو وويل د ده هر څه برالا و او په چټکۍ سره به يې خپل آرا او هر هغه څه په برالا او برملا ويل چي د ده په ذهن کښي به گڼېدل. که څه هم خطر او ضرر به يې درلود. نو له دې کبله د ده ځينو مريدانو گومان کاوه چي د ده حکمت په ژبه کښي دی نه په سينه کښي، او لا په بل عبارت د ژبي قدرت او تاثير يې له علم نه زيات دی. ځينو مريدانو يې يو وخت داسي وپوښته (له دې نه څوک منکر نه دی چي زموږ په زمانه کښي زموږ د استاد په څېر يو اجتماعي حکيم نشته ځکه چي دی په ډېرو بناوونو گڼېدلی او د خپل شريف مقصد او لوړ غرض دپاره يې ډېر رېږونه او کړاوونه کاللي دي خو گورو چي دی په داسي حکيمانه خبرو خوله خوځوي چي نه ده ته فايده رسوي او نه خلکو ته او کله ناکله ډېر کرته اورېدونکي ته ضرر رسوي، ځکه چي د ده خبري اورېدونکي لويو کارونو ته واداره کوي او په غرور سره لاس ورته اچوي پرته له دې چي عاقبت يې په نظر کښي ونيسي او همدغه خبره د دې باعث گڼي چي موږ ووایو چي د ده حکمت په ژبه کښي نسبت زړه ته ډېر دی. د سيد جمال الدين دغه خبره خوبه نه شوه او په مخ کښي يې د قار او غضب نښي ښکاره شوې او وېې

ويل: تر څو چې په شرق كښي مالک او مملوك، امير او صلوک موجود وي که څه هم صوري اوسي په شرق كښي به ژبه څه گټه رسولي شي او نه زړه. دوی ته حقيقت تريخ او وهمي شيان خواږه ښکاري، په ذلت كښي خپله آرامي كوري او د ارتقا او عزت طلب ورته بدبختي او تكليف ښکاري. ټول مسلمانان ناروغ دي او علاج يې په قرآن كښي شته خو که د حكمت او علاج طالبان د هغه په معانيو كښي تدبر وكړي او عملي يې كاندي. آيا اوسني مسلمانان په هغو مباديو عمل كاندي چې حضرت محمد(ص) راوړي دي او د هغو په هغه شان پيروي كوي چې اصحابو يې كوله؟ او که وايي چې محمد(ص) حكيم نه و او لا يې حكمت له زړه څخه نه و دا يوه پوچه خبره ده چې خپل زړونه پرې خوشحالي او د بې همتو او ذليلو منطق دی. اې قومه! محمد(ص) يو مرسل نبي و او له نبوت نه دمخه آمين او رښتيني و او په دې قانع نه شو چې د ده د كورنۍ غړي لكه د ده تره حمزه او تربور علي بن ابي طالب او د قريشو نور سرداران او د انصارو پهلوانان شول د مرگ ميدان ته لاړ شي او دی لاړ نشي بلکي ده په خپله هم د جنگ جامې (خولۍ او زري) واغوستې، توره يې تر ملا كړه او د جنگ ميدان ته ورننووت چې دوه غاښونه يې په جنگ كښي ووتل او ويني يې پر مخ رواني شوې تر څو چې له باطل سره مقابله او د حق ملاتړ وكړي او حق په خپل قرار ونيسي چې د ده دغه عمل ستاسو لپاره د پند او عبرت درس دی او دغه درس يې په خوله او عمل دركړی دی. نو آيا ننني مسلمانان دغسي دي؟ آيا دوی دغه همت لري او دغسي كارونو ته اقدام كاندي؟ هي افسوس! موږ ډېر بد بېرته پاتي كسان يو او پخواني ډېر ښه خلك او د هري ستايني وړ وو. كوم وخت چې د خپل ذلت او خواږۍ خبره واوري زړونه مو سخت

ټکان وځوري او ورېږدېږي چې مبادا د هغه د لري کولو دپاره راوبلل شي او ورڅخه وغوښتل شي چې د خپل ذلت ځنځيرونه وشکوي او د عزت ژوند پيدا کړي او بيا سرې-سرې خبرې کوي او سفیهانه رایه څرگندوي او د زړه حکمت غواړي نه د ژبي حکمت ودي مري هغه انسان چې په دغه توگه وي. (نو بيا چا چې دغه پوښتنه ترې کړې وه په خپله خبره پښېمانه شو او پوه شو چې د ده خبره حق وه).

د مصر او مصريانو په باب د ده رايه او د هغه حکومت په باب د ده نظريه چي بايد په مصر کښي خصوصاً او په شرق کښي عموماً روی کار شي

سيد جمال الدين له مصر او مصريانو سره مينه درلوده او ټينگه رابطه يې ورسره لرله، د مصر د قضیې په باب به يې ډېر بحث کاوه او د برتانيې په چنگال کښي د هغوی د لوېدو خبري به يې کولې او هغه غلطی به يې يادولې چي د عثماني دولت له خوا واقع شوي وې، او امکان يې و چي جلوگيري او مخه يې ونيوله شي. او د عرابي د فتنې دخاموشولو دپاره د دوی د لښکرو نه لېرل يې د هغوی د سياست د خطايي دليل باله او ويل به يې:

(داسي معلومېږي چي فرعوني قوت له زماني نه تعهد اخيستی دی چي د نيل وادي (مصر) به نه خوشي کوي او هر وخت چي له مصر نه يو فرعوني طاقت لار شي په عوض يې بل راځي او هغه جامه دي اغوندي او هر وخت چي يوه فرعوني عايله منقرضه شي بله عايله يې د ميراث دعوی کوي که څه هم له درباريانو نه له هغې خوا راغلي اوسي او بيا ځان له فرعوني کورنی سره نښلوي که څه هم د خدايي په دعوی کښي به يې لږ مشابهت ورسره درلود. او ډېر کرته به يې دا په خوله غږوله (خپل قوم يې ووپراوه او بيا هغوی د ده اطاعت وکړ) او ويل به يې: دا د مصر او مصريانو د ملاتړو عجيبه برخه ده چي په دوی کښي اوسېږي. مثلاً موسی چي د يوه مظلوم مصري ملاتړ يې کړی و بالاخره په تېښته وتښتېد او د فرعون عبادت کېده، په يوسف صديق تومت ووايه شو او پرته له دې

چي ګناه يې کړې اوسي بندي کړای شو، او په نتيجه کېني حق په ځای قرار ونيو او باطل له منځه لاړ. امکان لري چي مصر د مصريانو دپاره پاتي شي خو په دې شرط چي دوی د عزم او په ځان باندي د اعتماد وسايل په کار واچوي او هغه څه آماده کاندي چي عزم او اراده يې مقتضي اوسي، له عزم او ارادې نه کار واخلي او خپلي قواوي په کار واچوي. ممکنه ده چي ډېر ژر دوی د فشار او اختناق په عواملو او موجب دغه کار وکاندي او چي دغه کار ته يې اراده وکړه او خبره يې يوه شوه، او ټول يوه هدف او يوې غايې ته متوجه شول، نو بيا به دوی قوي او نيرومند شي او که خپل دغه قوت يې د تحاسد او دسايسو بازار ته وړاندي نه کړ نو بيا به ته ووايې چي هر څه وشول او د قوم بری په برخه شو او نوي صحيح ژوند ته ورداخل شو. نه به مصر او نه به ټول شرق په خپلو دغو امارتونو او دولتونو ژوندي شي مگر دا چي پاک خداى هر يوه ته يو قوي او عادل¹ حاکم ورپه برخه کاندي چي استبدادي حکومت پرې ونه چلوي او نه فردي اراده حاکميت ولري. ځکه چي مطلق العنان قوت استبداد راوړي او عدل تر هغه وخته پوري تحقق نه شي موندلای تر څو چي د حکومت قدرت مفيد شوی نه وي. يو مقصد مي د مصر د خلکو له حکومت څخه دا دی چي خلک د يوه صحيح قانون له مخي په حکومتي چارو کېني شريک اوسي او مشروطه حکومت ولري، او بيا يې وويل:

¹ موم پوښتنه ترې وکړه چي ستا له خولې نه دا شايع ده چي (شرق يوه مستبد عادل حاکم ته اړه لري). ده په جواب کېني وويل: دا خبره د اضدادو د جمع له قبيلې نه ده، او عدل او استبداد څنگه يوځای کېدای شي؟ د حاکم بهترين صفت قوت او عدالت دی، چي په دې حساب په ضعيف عادل کېني کوم خيبر نشته لکه چي له قوي ظالم نه د خيبر هيله نه کېږي.

(که دا صحیح اوسي چي ځيني شيان خلکو ته بښل کيږي نه، نو د دغو شيانو له جملې څخه به مهمترين څيز حریت او استقلال اوسي چي هيچا ته بښل شوی نه دی) ځکه چي حقيقي حریت هيڅکله هم يو بادشاه او لا کوم مقتدر په خپله خوښه خلکو ته بښلی نه دی او نه يې بښي او همدارنگه استقلال چا، چا ته بښلی نه دی. بلکي دغه دواړه نعمتونه له هغو څيزونو څخه دي چي خلک يې گټي او په لاس يې راوړي، قرباني ورکوي او خپل طاقت په کار اچوي، خپلي ويني تويوي او په خپلو وینو خاوري لري او بيا يې حاصلوي، او دغه کار د لوړ همت خاوند ملتونه کولای شي. خو د استبدادي حکومت شکل ته تغير ورکول او هغه په يو پارلماني حکومت اړول ډېر گران کار نه دی او په آساني سره مطلب ته رسېدل او هيلو ته نژدې کيږي، ځکه چي په دغسي مواردو کښي د پادشاه يوه اشاره کافي ده چي د خپل دربار نژدې کسانو ته يې وکړي او خپل رعيت او خپل ملت ته موقع ورکاندي چي په حکومتي چارو کښي برخه واخلي او د پارلمان له لاري خپل قدرت او موجوديت وساتي او بيا له يو څه تجربې وروسته د راحت او آرامتيا احساس وکړي او د خپل ملک د سلامتيا د تامين په لار کښي خلک له ځان سره ملگري کړي او ټول خلک د ده له عرش او تخت نه په مخلصانه توگه او له ميني نه په ډکو زړونو او په صميميت سره راټول شي او عزت يې وساتي او په دې توگه يو قانوني او پارلماني حکومت روی کار کاندې او د خپل مملکت عظمت وساتي. دلته د ملت نمايندگان د مملکتي چارو تکاليف پر غاړه اخيستي او ځانونه د مملکت نايان او مسولين گڼي او په دې ترتيب له مفاسدو سره مبارزه کوي او په خپلو ځانونو او مالونو د وطن د حفاظت په لار کښي قرباني ورکوي. دا ده د هغو هوښيارو پادشاهانو دپاره زما

مشوره چې خپل عقلمونه يې په کار اچولي وي او د عقل په لارښوونو له استبدادي حکومتونو نه تېر شوي او پارلماني او مشروطه حکومتونه يې جوړ کړي وي چې همدوی او هم د دوی رعیت په راحت او آرامتیا ژوند کوي. او دا د حکومت هغه صالح شکل دی چې زه يې د مصر او نورو شرقي اسلامي دولتونو او امارتونو لپاره غواړم. او که خبره بېخي ښکاره او واضحه ووایم نو غالباً یو پارلماني صحیح شکل هیڅکله په هغه ملک کښي راتلی نه شي چې پادشاه يې د مطلق العنانې مزه ځکلي وي او په یوه سر يې حکومت کړی اوسي، او ډېره کرانه پرې تماميږي چې د مجلس اراده او تصمیم د ده له ارادې سره ټکر وځوري او لا د ده پر میل باندې د مجلس تصمیم غالب شي او له دې کبله زه وایم چې : (که خدای مصر او شرق ته یو قوي عادل حاکم ور په برخه کړ چې د خلکو د ارادې له مخې حکم پرې وکړي نو بیا به هر څه اسانه شي). دا سپری به لا موجود وي او لا به يې ملت خلقوي او راوړي به يې، او بیا به د آمانتدارۍ په شرط د ملک واکي ورته سپاري او تعهد به ترې اخلي چې د اساسي قانون تابع اوسي او په همدې لور به يې تاج پر سر ږدي او پوهوي به يې چې تر څو چې دی د اساسي قانون حافظ او ساتندوی او د هغه په مقابل کښي آمانتدار اوسي دغه تاج به د ده پر سر وي، او که په خپله لور به يې وفا ونه کړه او له اساسي قانون سره يې خیانت راواخیست نو لا به يې سر بې تاجه پاتي کېږي او لا به يې تاج بې سره پر ځمکه پرېوزي. او کوم وخت چې له یوه ملت سره د دې وېره پیدا شوه چې د دوی امیران او مشران د دوی له اساسي قانون سره اخلاص نه لري او لا یو قانوني او پارلماني حکومت متقي نه شي همدغسې ورسره وړ دي چې ورسره ويې کړي او که نه وي نو یو نژدې صالح امیر په وارو-وارو له لري

پردي امير نه بهتر دی. او هر څه چي جمهوري حکومت دی په شرق کښي د نن ورځي دپاره مناسب نه دی او نه به د خلکو دپاره کټور وي (او د دې بيان به وروسته راشي).

د وطن په باره کښي د ده رايه او د انساني نوعي په نسبت د ده
فلسفه او په دې باندي د ده عقیده چي فردي او استبدادي حکومتونه
به له جهانہ درومي

د سيد جمال الدين له رايو نه يوه هم دا ده چي وايي: (د انساني
عالم د اجتماعي هيئت له خصايصو څخه ده چي د هيڅ اقليم دپاره چي
ښاري شوي او مدني شوي اوسي ميسره نه ده چي له زوره پرته د يوه
سړي حکومت او فردي حکمراني ته غاړه کېږي او دی په دې باره کښي
يو لړ دلایل او مقدمات لري چي په مجمله توګه به يې مور راوړو.
کله چي مور ترې پوښتنه وکړه استاد څله؟ داسي يې وويل: (که چيرته
شرق ته ميسره شي چي يو څوک د هغه ځای د خلکو په وساطت په هغو
حکومت وکاندي!) او داسي يې ونه ويل: (چي که شرق او لا مصر ته له
هغه څخه يو څوک ميسر شو چي د هغه ځای د خلکو په وساطت په غير
استبدادي توګه په هغه حکومت وکړي!) ده په ځواب کښي وويل: (له
انسان سره (لکه چي يوه نوعه ده) دا وړ ده چي د ځمکي له دغي وړوکي
کړې نه پرته بل استوګنځی ونه لري، په دې معنا چي د نوعي يووالي د
مکان د يووالي مقتضي دی نو تر څو چي انسان ته ناممکنه وي چي په
اوبو کښي ژوند وکړي نو وطن او مسکن به يې ارومرو همدغه (وجه)
اوسي، او د دې مقدمې نتيجه دا شوه چي د انسان استوګنه او ژوند به د
ځمکي په يوه معينه برخه پوري مختص نه وي چي په يوه ځای کښي به
اوسېدای شي او په بل ځای کښي نه، خو په دې شرط چي د خدای د
حکمت په مقتضا بشري حواس او د اقليم خواص پنځه نه وای چي په

دغو پنځو حواسو او پنځو خواصو ټول هغه قومونه او قبيلې چې پاک خدای له يوه نفس څخه پيدا کړي سره متمایز کيږي او دغه معموره په خپلو منځو کښي سره وېشي او د خپلو مملکتو او هیوادو په نامه يې یادوي. د اقلیم د خواصو له جملې نه څلور يې خپله د اقلیم له طبیعت نه مستفاد دي او پنځه خاصیتونه يې له بهرون نه پرې طاري کيږي چې هغه دین او ورته نژدې (اخلاق) (ژبه) (عواید) او (اقلیم) او تاثیر يې پر ټولو دی. او د دغو عواملو په اثر قومونو ته امتیاز په لاس ورځي او یو له بل نه متمایز او جلا کيږي او په دوی کښي په خپل مالوف وطن باندي د بقا او له هغه څخه د دفاع مینه رېښه ځغوي او هر هغه څوک چې په دغه ممیزه کښي له دوی نه غیر اوسي هغه په مطلقه توګه پردی بولي.

نو هر وخت چې د ځمکي او لا د یوه اقلیم او لا د یوه ښار د اوسېدونکو له جملې نه یوه قوم ته دغه جمعه کوونکي صفات او لا دغه ممیزه پنځه خواصه په پوره توګه ورسېدل او د ټولو په منځ کښي په مساوي توګه حاصل او د هغو په آثارو متاثر شول او د هغو رنگ يې واخیست نو بیا د دوی تر منځ د کفایت او برابری دعوی میسرېدای شي او د امتیاز او برتری مسئله له منځه ځي. نو که موږ په دې خبره د انسان غرور او دا چې هر څوک له ځانه راضي او دخپل نقصان له لیدو څخه روند دی او په لنډه توګه د ابن خلدون د وینا له مخي د خدایي (تاله) هغه ادعا چې په بشر کښي شته ورزیاته کړو د هغه تکلیف په اندازه به پوه شو چې فرد يې پر ځان کالي او غواړي چې په هغو باندي (وروسته له هغه چې طبیعت د دوی تر منځ مساوات برقرار کړي) د امتیاز په ممیزه بری ومومي او له زور او غلبې او لا د دیني دعوت په وسیله له توسل نه پرته هغوی دې ته اړباسي چې په امتیاز يې اعتراف وکړي تر څو چې

خپل دغه غرض ته ورسېږي. نو چې دغه امتياز ته رسېدل د زور او د ديني دعوت د توسل په لار ممنوع شي نو بيا پر قوم باندي د امتياز مدعيان (فرد وي او كه ډله) ناچار دي چې په داسي وسايلو متوسل شي چې له هغه څه نه په غير اوسي چې دوى ورسره معتاد دي چې هغه ذاتي او شخصي فضيلت دي چې د علم او لياقت له لاري سړي ته ميسرېدای شي. بيا يې د زيات وضاحت دپاره وويل: كه تاسي غربي عالم ته سترگي واړوئ نو وبه كورئ چې د خپلو قومي مميزاتو په اثر اوسني تقسيمات په كښي راغلي او هر يو جلا-جلا استقلال لري خو په نسبتې توگه په فضايلو (علم او عمل) كښي سره مساوي شوي استبدادي نظام يې له منځه وړي او له دې وتلى دي چې د شخصي حكومت د ارادې تابع اوسي. او ژر ده چې دغه ډول مطلق العنان حكومتونه د تدريج د قانون په حكم او د فطرت په تقاضا له بشري عالم نه خپل تړپړ په شا كړي او لاړ شي او په عوض يې داسي حكومتونه روى كار شي چې د خلكو په اراده منځ ته راغلي وي او د شورى له لاري ملت د حكومت په چارو كښي برخه ولري. نن اروپايان په يوه وخت كښي هم پر ځان حاكمان او هم د شورى د حكم په عامل محكومان دي او د دوى هر ملت له دې څخه مامون او مصئون دي چې د قوت او قومي مميزاتو خاوندان يې په زور په ځان پسې روان كاندي. لنډه دا چې حكومت د عقل او علم حق دي نه د زور او بل څيز. هر وخت چې له دغو دوو قوتو سره حماقت او جهالت مقابل شي دغه دوه قوتونه به پر جهل او نادانى برى مومي او همدارنگه فردي مطلق العنان حكومتونه به تر هغه وخته پوري وي او دوام به كوي تر څو ملت د جهل په تورتم كښي پروت اوسي. او هر وخت چې په يوه ملت كښي علم او پوهه تعميم شوه نو تر هر څه لومړى

د دغه راز حكومتونو په مقابل كښي قيام كوي او غواړي چي هغه له منځه يوسي او ځان ترې خلاص كاندي. (دا په تېرو او پخوانيو خلكو كښي د خداى سنت او قانون دى او د خداى په سنت او قانون كښي تبديل او تغير نه موندل كيږي).

د هيئتونو او فاتحينو د تاثير په باره كښي

د ده خبري او د عربو د فتوحاتو او د هغوی د خپرېدو په باب د ده

مثالونه

د نژدې تماسونو د تاثير په باره كښي (خواه د هيئتونو د تګ راتګ په توګه وي او كه د فتح په توګه، وايي چي دغه كار له موثرترينو عواملو څخه دی او په ښه توګه خپل تاثيرات خپروي، او د يوه ملت د ثقافت د خپرولو او د هغه د ژبي د تعميم دپاره ښه وسيله ده، او د دې خبري د ثبوت دپاره اسلامي فتوحات او د اسلام ظهور ډېر ښه مثال دی چي له يوې پېړۍ نه په لږه موده كښي د نړۍ په ډېره برخه كښي خپور شو او اسلامي ثقافت رواج ومونده، ټول جزیره العرب، شام، مصر، عراقينو، هند، لري ختيځ او حتی آستاني ته ورسېد او جوخت ورسره اسلامي ثقافت خپور شو او دا دی د خالد بن ابي ايوب انصاري قبر او (جامع العربي) چي په (جامع العرب) شهرت لري د دغې خبري د ثبوت لوی شاهد دی. هو! دا بايد ومنله شي چي نورو هيوادونو ته د عربو دا خپلېدل او د هغو نيول په اصل او لومړي سر كښي د ديني دعوت او تعليماتو د تعميم او خپرولو په غرض و، او كه به يې له مفتوحه هيوادونو نه جزيه اخيسته هغه هم د دې دپاره وه چي د هغو ساتنه او اداره يې پر غاړه درلوده او مساوي حقوق يې ورکول او له هغو باجونو څخه يې خلاصول چي د هغوی د اميرانو له خوا د هغوی په اوږو اېښودل شوی و او چا چي به اسلام قبلواو په دې مجبور نه و چي د عربو عادات ومني او ژبه يې زده کاندې. او چي جزيې ته به يې غاړه كېښوده په زور به له

خپل دين څخه نه اړول كېده او نه به دې ته مجبور كېږي چي خپل قومي عنعنات او مميزات پرېږدي، بلكي په خپلو عاداتو او خپلو اقليمي موثراتو به پرېښودل كېدل، او د يوه هيڅ عربي فاتح په زړه كښي هم دا نه تېرېده چي د خپل قوم آداب او ژبه تعميم كاندي او لا په دغه لار كښي لازم وسايل په كار واچوي. خو سره له دې كور و هر چا چي د اسلام دين قبول كړي او لايې اسلامي حكومت ته سر ټيټ كړي دي او لايې جزيه منلې ده هغه په خپله خوښه دې ته غاړه ايښې چي عربي ادب زده كړي او ځان عرب كاندي. او د دې خبري سبب دا دي چي عربو له ځان سره ډېر لوړ اخلاق راوړي وو او د اخلاقو مظاهر يې په ښه توگه څرگند وو. لكه له دروغو ډډه كول، په عهد وفا كول د عدل پابندي، د شاه او كدا تر منځ د حقيقي مساوات رعايت ساتل، هر چا ته حریت وركول، د مظلوم غم خوړل، كرم او شجاعت ساتل او داسي نور ډېر فضائل شول. او دا يوه طبيعي خبره ده چي دغه صفات د خلكو پر زړونو يوه معنوي سلطه پيدا كوي په تېره بيا د هغو قومونو پر زړونو چي د دغو فضايلو فاقد اوسي. ځكه چي د انسان روح او شعور د انفعال استعداد لري او د طبيعي څيزونو انتخاب د هر حيوان په فطرت كښي شته او مظاهر يې په انسان كښي نسبت نورو حيواناتو ته په ښه او واضحه توگه ليدل كېږي. له همدې كبله د هغه وخت د ملتونو زړونه دې ته ماييل وو چي د عربو د لښكرو ښه استقبال وكړي، اعم له دې څخه چي دغه ملتونه په زور فتحه شوي اوسي او كه د سولي له لاري. او د عادتونو د قبول لومړۍ مقدمه ښه كڼل (امتحان) دي او بيا د زمانې په تېرېدو سره راسخه ملكه او عقیده كړځي او د يوه قوم عادات ښه كڼل د دې موجب كړځي چي ورته نژدې شي او د نژدېكت ډېره غټه وسيله تفاهم دي او

دې ته يې واداره کوي چې د هغوی ژبه زده کړي تر څو چې تفاهم ورسره وکړای شي. په همدې توګه عربو ته زمينه برابره شوه او په ډېرو هغو ممالکو او هیوادونو کې يې خپل ادبي اثرات پرېښودل چې دوی فتح کړي وو او په دغو مفتوحه ممالکو او هیوادونو کې له عمراني آثارو علاوه يې ادبي آثار پرېښودل، لکه ژبه، عادتونه او اخلاق شول، هغه هم په داسې توګه چې استیصال يې ناممکن دی، بلکې د هغو ټولو کولونکو پر خلاف چې ځينو دولتونو وغوښتل چې نوموړي آثار محو کړي محو يې نه شو کړای او تر نن ورځې پورې باقی دي. مثلاً مصر چې یو هرقلي روماني هیواد و او پېړۍ-پېړۍ د روم مقوقس حکومت پرې کړی په لږه موده کې اسلامي او عربي هیواد شو او ټول عربي ممیزات يې وکتل. همدارنګه سوریه، عراق او نور هیوادونه شول چې پرته له دې چې څه کولونکي شوی اوسي چې عربي هیوادو ته راوګرځول شي عربي او اسلامي هیوادونه شول. هو! دا باید ومانو چې د دغو ملتونو د عربي کېدو ستر عامل او غټ باعث د عربو هماغه اخلاقي لوړ فضایل وو چې له ځان سره يې راوړي وو او د دغو ملتونو توجه او پاملرنه يې ځان ته راوګرځوله او د ځان يې کړل.

د ترکي شاعر او مؤرخ مرحوم ضيا باشا د هغه مشکل تفسير چي ويل به يې ترکانو ونشو کړای چي په مفتوحه اروپا کښي خپل آثار پرېږدي

دی وايي: یوه ورځ د ترکانو یو ستر اديب ما ته راغی او په لاس کښي يې یو کتاب کوتي و چي د ضيا باشا مفکورې پکښي د ده په لاس ليکل شوي وې، او ما ولوست چي ترجمه يې عیناً رانقلوم. موږ خپلو فتوحاتو ته ادامه ورکړه تر څو چي د اروپا زړه ته ورننوزو (ویانا) مو ونيوه او بیا دې ته اړ شوو چي هغه خوشي کړو، خو په دغو ځایونو کښي موږ نه ادبي او نه مادي کوم اثر په یادگار پرېښود او بنا پر دې په نوره ترکي اروپا کښي به هم زموږ حال همداسي وي. لکه بلغاریا، فلاخ، بغداد، صرب، جبل اسود او داسي نور ښارونه شول. او ما تل د یوه عربي شاعر دغه بیت خوروي چي وايي:

(زموږ آثار زموږ په لویۍ دلالت کوي نو له موږ نه وروسته زموږ آثارو ته کوره، او هر څه چي عرب شول، هغوی په ټولو مفتوحه ښارونو کښي اعم له دې څخه چي په جنګ يې نیولي اوسي او که په سوله خپل داسي معنوي او مادي آثار پرې ایښي دي چي پېړۍ-پېړۍ به پاتي وي او څوک يې له منځه وړای نه شي، مثلاً په مصر، شام او عراق کښي مسلمان او مسیحي او یهودي تر هر څه لومړی ځان عرب بولي او بیا خپل ديني انتساب یادوي. په اندلس کښي د دوی مادي آثار د نورو مفتوحه ښارونو تر مدني آثارو په کمه نه دي، او د ډېرو پېړیو له تېرېدو

وروسته هم دا ټول گواهي ورکوي چې عربو پر دغو هيوادونو حکومت کړی او خپل آثار يې پرې ايښي دي. تر ټولو د تعجب خبره لا دا ده چې ترکي، چرکسي، ارناوطني او نور عناصر او قومونه چې هر وخت په کوم عربي هيواد کښي مېشت شوي په لږه موده کښي عرب شوي او داسي ورسره خلط شوي دي چې سپری خيال کوي چې خالص او سوچه عرب دي. مگر موږ ونشو کړای چې تر خپلي سلطې لاندې ملتونو کومه وړه کورنۍ هم ترکي کړو، په داسي حال کښي چې موږ پر دغو ملتونو باندې عادلانه او مهربانه او په ترکي لورپينه او مهرباني حکومت کړی دی.

جمال الدين وويل:

که چيرته ضيا باشا ژوندی وای ما به د ده شک ايستلی وای، موږ ورته وويل چې څنگه؟ ده وويل چې: ضيا باشا دلته په اشتباه کښي لوېدلې دی چې ترکان يې په ټوله معنا له عربو سره يو او ورته بللي دي. په دې معنا چې دوی هم د اسلام د دين په حلقه کښي داخل شوي او په خپلو فتوحاتو کښي يې د اسلامي سننو روحیه او نرمي ساتلې ده، خو دا ترې پاتې شوې او ملتفت شوی نه دی چې هر دين يوه ژبه لري، او د اسلام د دين ژبه عربي ده، او هره ژبه آداب لري چې له دغو آدبو نه د اخلاقو ملکه حاصلېږي او د هغو له ساتني نه عصبيت او قوميت نکون مومي. نو بنا پر دې له ترکانو نه يوه غټه خبره هېره شوې او يو ځټور حکمت ترې پاتې شوی دی چې سلطان محمد الفاتح هغه ته ملتفت شوی و او عربي ژبه يې رسمي کړې وه (اميد دی چې سلطان سليم يې هم عملي کاندې) او په ټولو هغو عجمي ملتونو کښي يې تعميم کړې

واى چې د اسلامي دولت تر ادارې لاندې وو تر څو چې د اسلام په احكامو پوه شي او د عربي ژبې د علومو، ادابو او اخلاقي مكارمو په برکت د ارتقا پر لار روان شي.

او عرب په خپلو فتوحاتو كښي يوازي د دين په شكل دومره كامياب نه شول بلكي د هغه په احكامو باندې د پوهېدلو او په آدابو او تعليماتو يې د عمل كولو له كبله دغه موفقيت ور په برخه شو او دا كار د هغه په ژبه باندې له پوهېدو نه پرته ممكن نه دى او په ژبه باندې پوهېدل د دغه موفقيت مهم ركن دى. عثماني عظامو سلاطينو ډېر فتوحات وكړل، ډېر جزيل خيرونه يې ورسول او په خپله زمانه كښي يې د مسلمانانو ډېر نامتو علما ځانته نژدې كړل، عربي ژبه او ځيني علوم يې زده كړل او د عربي ژبې په قدر پوه شول او د هغې د نمانځني په باره كښي يې ډېر توغل او مبالغه وكړه، او حتى لكه چې ويل كېږي هيڅ يوه علمي وظيفه به يې تر هغه وخته پوري چا ته سپارله نه څو چې ويل كېږي هيڅ يوه علمي وظيفه به يې تر هغه وخته پوري چا ته سپارله نه څو چې به يې د فېروزآبادي عربي قاموس په يادو زده نه و (كه رښتيا اوسي دا نامعقول تكليف دى).

تركانو خپلو فتوحاتو ته په همدې توگه ادامه وركړه او د خپلو فتوحاتو له مادي قوت نه پرته بل څه يې په دغه لار كښي په كار وانه چول اونه يې له مادياتو نه پرته بل څه مفتوحه هيوادونو ته يووړل. هو! تركانو په ډېره ساده توگه او بسيط شكل او په تعبدانه ډول اسلام ومانه خو د قرآن د معانيو له فهم نه ډېر لري ولوېدل او د عربي ژبې له آدابو نه لري پاتي شول. او كه عرب د تركانو په څېر واى نو له تركانو نه به يې ښه آثار پرېښودې نه واى او نه به يې مدنيت او حضارت راوړى واى او په خپل

بدوي حالت به پاتي شوي واي چي مقصد او غرض به يې د بناونو له نيولو نه د مالونو راټولول او کتل و تر څو چي خپل ژوند ښه کاندې او عياشي او اسراف وکړي. نو بنا پر دې په عياشي او نادانۍ کښي ډوبېدل، تحمل او اسراف ته ماييل کېدل، د اضمحلال او انقراض له اساسي عواملو څخه دي، او تر هر څه لږه نتيجه يې دا ده چي د خلکو همت راتيټوي او د لويو کارونو له اجرا نه يې ژغوري او د هغه څه پروا نه کوي چي ملک ورته اړ اوسي لکه د عمران او ودانۍ د اسبابو ادامه شوه. او شديدترين خطر يې دا دی چي دغه راز خلک د عامو خلکو د هيلو او غوښتنو تحقير کوي او اهميت نه ورکوي، او هر وخت چي يو پادشاه په خپل قصر کښي ناست وي او مسرف او عياش درباريان يې د خلکو د هيلو پروا نه کوي او فشار پرې راوړي د خلکو زړونه ورته خوټيري او کرکه ترې کوي، او دغه وضع ډېر درنګ نه کوي او په داسي وخت کښي انفلاق کوي چي نه يې مستبد پاچا انتظار لري او نه يې هغه اعوان چي د خلکو حقوق يې غصب کړي وي او په خپل خاص مهارت يې هضم کړي اوسي. ترکان په ظاهري وضع کښي له عربو سره يو دي خو نتيجه د نتيجه له مخي دردناکه ده چي هغوی يو څه وو او دوی بل څه دي. اما د عربو بهتري له دې کبله چي عمراني او ادبي آثار يې پرې اښي دي نسبت هغو نتايجو ته ډېر اهميت نه لري کوم چي وروسته به يې بيان راشي.

له دې څخه د سيد نتيجه اخيستل چې د ملك په ساتنه كښي له تفريط كولو سره- سره د آثارو پرېښودل لا د تاثير وړ دي او كوم وياړ نه لري

دی وايي:

دا چې ترکانو سره له دې چې په اروپا كښي يې فتوحات وكړل او (ويانا) ته ورننوتل او بيا له دغو هيوادونو نه پرته له دې چې ادبي او عمراني آثار پرېږدي ووتل دا كومه كمې نه كڼل كېږي لكه چې په اندلس كښي د عربو آثار په دې صورت كښي د وياړني وړ نه دي چې هلته يې سيوري پاتي نشو، ملك يې له لاسه ووت او دولت يې منقرض شو، بلکي زما په عقیده څوك چې غواړي دغسي آثار منځ ته راوړي او خلكو ته يې ښكاره كړي او په دغه لار كښي هر راز خطرونه ومني او ډېر مالونه ولگوي دا پرې واجبه ده چې د هغو د ساتني دپاره تياري ونيسي او هلته خپل قوت او سلطه باقي پرېږدي نه دا چې خپل آثار پرېږدي او ترې راووزي، او په دغسي حالت كښي اثر پرېښودل حزن آورتر دی، ځكه چې دغه كار په وضاحت او صراحت سره د حكومت په تفريط او بې پروايي دلالت كوي او په سقامت او عدم كفايت يې گواهي ورکوي. بلکي زما په خيال په دغه توگه نه اثر پرېښودل تر اثر پرېښودلو بهتر دی ځكه چې تاثر نه راولي. (كه څه هم ځيني اروپايان له دغه قياس سره مخالف دي). ترکانو او عربانو په خپلو فتوحاتو كښي اعم له دې څخه چې آثار يې پرېښودي دي او كه نه يو شی پرېښودی دی او هغه دا دی چې دوی داسي اولادونه بهر ته پرې ايښي دي چې د خپلو پلرونو او نيكونو په فتوحاتو وياړي او د طاقت اوقوت له برابرولو نه غافل دي او

خپل و جايب نه پر خاى كوي. او كه څوك پند وركوي پند نه اخلي او كه څوك يې راوښوي وښيږي نه او په خپل درانده خوب كښي پراته دي. او كه دوى په الهى قانون عمل كړى واى او سعي او كوښښ يې د خداى د دې فرمودې په اثر (وان لیس للانسان الاماسعی) خپله پېښه كړخولې واى د دوى به كته ناتمامه شوې واى او د خپلو ملتونو دپاره به يې دېره كته وراړولې واى. سعي او كوښښ د كاميابۍ او موفقیت بهترينه لار ده او بايد ده چې هر څوك خپل نسل په دغه روحیه وروزي.

د ژبې د آدابو د تاثير په باب د ده خبره

په نورو هيوادو كښي د عربي ژبې انتشار او خپرېدل د عربو له فتوحاتو سره څه اړه او ارتباط نه لري او نه عربي فاتحينو په دغه باره كښي څه وسايل او كوښښونه په كار اچولي دي، بلكي د دې خبري اصلي علت دا دي چې دغه ژبه په يو لړ داسي ادبي فضايلو، حكمو او امثالو، موعظو او لارښوونو شامله ده چې خلك دې ته واداره كوي چې هغه زده كړي او له حكمتونو او لارښوونو څخه يې استفاده وكړي.

حتي عرب له اسلام نه دمخه هغه وخت چې په جاهليت او بدويت كښي يې عمر تېراوه او له هر ډول مدنيت او حقارت نه لري پراته وو د خپلي ژبې د عالي ادب په برکت يې د جهان له لويو-لويو پادشاهانو لکه کسرا انوشېروان شو جايزې اخيستي او ورته محترم وو او له عجميانو سره به يې تجارت کاوه او پوره کتبي به يې اخيستي.

همدارنگه د دوی فطري ذکا او تېز ذهنونه د دوی د ژبې له سلاست او ادب سره کومک کاوه او چې په عربو كښي به كوم حكيم او طبيب لکه (حرث بن كلده) پيدا شو د خپلي ژبې د عالي ادب او لوړي سرشاري ذکا په برکت به يې وکړای شو چې د متمدن فرس له حكيم سره مسابقه وكړي او ماتي وركړي. او كه به شاعر پكښي پيدا شو كه څه هم د ټيټي كورنۍ به و په خپله قبيله، كور او كلي كښي به محترم و او عزت به يې كېده، مال او څاروي به يې وركول او په دې توگه به يې تجليلاوه او هر څه د اسلامي تمدن په دوره كښي د عربو حال و دا و چې هر چا به چې په شعر او ادب كښي نوم وويست هغه به د وزارت او اميرۍ درجې

ته رسېده او تقدير به يې کېده او هغه کسان چې له خلفاوو او سلاطينو نه د جايزو په اخيستلو بريالي شوي دي تر شمار لاندې نه راځي. دا و د ژبې د آدابو ځينې هغه مادي تاثيرات چې ذکر شول، او هر څه چې د هغې معنوي تاثيرات دي همدومره بس دي چې د قومونو تيت او پرک افکار سره راغونډوي او يو قوم د وياړ لوړ منزلت ته رسوي. او موږ ډېر هغه دولتونه ليدلي دي چې هيوادونه يې پرديو غصب کړي خو چې خپله ژبه يې ژوندۍ ساتلې وي له لاسه يې شوي دي چې خپل هيوادونه بېرته په لاس راوړي، او د دې خبرې عامل تر هر څه لومړی ژبه ده او که خپله ژبه بايلي او هېره يې کاندې هرومرو به خپل تاريخ له لاسه ورکړي، خپله لويې به هېره کړي او تر ماشاالله پوري به حيران پاتې شي.

په سلبي او ايجابي حالت كښي د جمال الدين د اقناع قوت او په دې باره كښي د ده مزيت

جمال الدين له لويو علماوو څخه و او په منطق كښي امام او پېشوا و او له جدل او دليل ويلو سره يې مينه درلوده او د سفستي پر ټولو اړخونو باندي يې احاطه لرله تر څو چي په معارضه كښي دخيل مقابل طرف له خوا مات نه شي، او لكه چي دمخه مو وويل د قوي حجت او برهان خاوند و او د اقناع دومره قوت وركړي شوي و چي انسان به خيال كاوه چي د ايجاب او سلب په دواړو حالاتو كښي د اقناع قدرت او توان لري او هره خوا (مثبه او كه منفي) چي ونيسي مقابل طرف وچ كلك ودروي. او د دې خبري سبب دا و چي سيد جمال الدين له دې نه علاوه چي د پوره حكمت، قوي ذكا او وسېع ذهن خاوند و او د بشري اخلاقو په باره كښي يې پوره معلومات درلودل او د نړۍ د مختلفو اقاليمو او سيمو له ملتونو سره يې اختلاط پيدا كړي و او د هغو بحثونو په باره كښي د قوي ملكې خاوند و چي ده ته به وړاندي كېدل په اجمالي توگه يې د عربو، تركو، فارسيانو او اروپايانو پر اخلاقو هم احاطه درلوده او د هغوي په مقصدونو پوه او په طرز تفكر يې خبر و او ډېر كوښښ به يې كاوه چي د قومونو ښه-ښه شيان، ښه-ښه دودونه او رواجونه ځانته معلوم كړي او په خپله ډاكره كښي ځاي وركړي لكه چي د هغوي بدۍ او خطاگانې به يې هم په زړه كښي اچولې. د افرادو په باره كښي يې هم همدغه عادت و، حتی د خپل خادم د حرکاتو مراقبت به يې هم كاوه او هره ورځ به يې د ده اعمال تر كتنې لاندي نيول، او

کله چې به يې د هغه حسنات او ښکني بيانولې اورېدونکي به خيال کاوه چې دا يو کامل او پوره انسان دی او چې په بدۍ به يې پيل وکړ نو بيا به يې دومره ټيټ معرفي کړ چې تا به ويل چې تر ده ټيټ او لټيم انسان خدای پيدا کړی نه دی. او د سيد جمال الدين په کنفرانسونو، خبرو او د مخاطب په قانع کولو کښي د استحسان او استهجان په دواړو حالتونو کښي دغه شان شيان ډېر ليدل شوي دي چې د يوه شخص او يو څيز په باره کښي به يې داسي څه ويل چې انسان به حيران ورته پاتي کېده او يو سپری به يې کله دومره لوړ معرفي کړ چې تا به ويل چې تر ده پورته انسان نشته او کله به يې دومره راټيټ کړ چې تا به ويل چې تر ده ښکته انسان پيدا شوی نه دی، حتی ځينو خلکو به داسي کومان کاوه چې دا د جمال الدين له خاصو مواهبو څخه دی. او کله چې دغه خبره ورته ياده شوه ده وويل چې دا له مواهبو نه گڼل کېږي ځکه چې هر څه دوه طرفه او هر انسان دوه اړخه لري چې هم قبيح صفات لري او هم ښې مزياوي. او په اشخاصو باندې حکم کول او لا د هغو په باره کښي څه ويل د زمان او مکان، موقف او د ويونکي د رغبت په اختلاف، اختلاف مومي. يو وخت نبي(ص) امر وکړ چې ابوسفیان د غره په پزه وټړی تر څو چې د خدای لښکري پرې تېري شي او له پښو يې لاندي کړي، چې په دغه وخت کښي د دغه تحقير او تذليل وړ و او بيا بل وخت په خپل ځای او خپل وخت کښي د قريشو له لويانو څخه و او بيا چې ابو دجانه د قريشو د قتال دپاره د مبارزې ميدان ته ور روان شو او په تبختر او نخره روان و رسول(ص) وويل چې (د ابو داسي تگ دی چې له دغه ځای نه پرته يې خدای نه خوښوي).

همدارنگه كوم وخت چي يوه فقير صحابي له ډوډۍ سره سرکه ورته وړاندي كړه ده وفرمايل: (سرکه ډېر ښه كتنغ دى) او چي يوه ورځ يوه بډاى صحابي له ډوډۍ سره سرکه ورته وړاندي كړه هغه ته يې وويل چي: (سرکه ډېر بد كتنغ دى) نو په يوه څيز باندي حكم كول د وخت او مكان تابع وي او د هغه په اختلاف اختلاف مومي. د سيد جمال الدين له صفاتو نه يو دا و چي د چا په مدح كښي به يې مبالغه نه كوله او نه به يې د چا مذمت او قدح پر له پسې كوله بلكي ده په دغه باره كښي خاص اسلوب درلود چي تر ده پوري مختص و. د مثال په توگه: يوه ورځ د ده په مجلس كښي د مصر د يوه مشهور اخبار والا يادونه وشوه چي له حاضرينو نه ځينو د ده بدې ويله او چا ښه ستاينه، تر دې پوري چي ټولو ده ته مخ راواړاوه چي دى يې فيصله وكړي، هغه و چي ده همدومره وويل چي: (نوموړى پيشو ته ورته دى) او ټولو قناعت وكړ، هم مستحسن او هم متهجن هم مادم او هم قادم. يوه ورځ له يوه عالم سره د سيد جمال الدين بحث او جدل شروع شو هغه وويل چي: (په امكان كښي تر هغه څه بهتر نشته چي وجود ته راوتلى اوسي) جمال الدين مقابل طرف ونيو او ويې ويل چي: (په امكان كښي تر هغه څه بهتر نشته چي موجود شوى وي) مثلاً موږ په خپلو سترگو لري شيان ښه نشو ليداي او دوربينونه او عينكي استعمالوو، نو كه زموږ د سترگو كسي قوي او نوراني انعكاسات شديد واى نو دا به تر دې ښه و چي موږ يو او د نظر د ضعف له كبله لري شيان نشو ليداي. نو بيا دغه شېخ وچ ودرېد او ځان يې پر وباله او د جمال الدين د برهان رد يې ونشو كړاى او چي مجلس پاى ته ورسېد ده خپلو ملكرو ته وويل چي شېخ سفسطه راواخيسته او په هماغې سفسطې ملامت شو او كه ده ويلي واى چي د عينكو او

دورينونو د استعمال فايده دا ده چي يوازي لري شيان پرې ليدل كيږي او كه د نژدې شيانو دپاره استخدام شي نو ممكنه نه ده چي انسان يو توري ولوستي شي او لا څه شي وليدای شي. يعني ده كولاى شواى چي په ناحقه هم خپل خصم ملامت او پر كړي.

په مخاطب کښي د ده د خبرو تاثیر او دا چي څنگه به يې يو ټنبل سړی لويو کارونو ته سماوه او بې زړه خلک به يې جسورول

يوه ورځ د ترکانو يو لوی اديب او د عثماني دولت سفیر د جمال الدين کور ته راغی او په خپله بدحالی يې ورته وژړل چي معاش يې نه ورته رسېږي او سخت کيږي ورسره کيږي او ادبي آثار يې مصادره کيږي او داسي نور. ده د خپل عادت له مخي هغه تشجیح کړ او ورته ويې ويل: چي د ذلت له وره ننوتل له ذلت نه پرته بله نتيجه نه لري او د شرفيانو دا عادت دی چي د فقر له ويري په فقيری کښي اوسي او د مرگ له ډاره مړه دي. نو بنا پر دې د سلطان ور د استغنا په تازيانه ووهه او د همت خادر واغونډه خپل اواز پورته کړه او د هغو غاصبانو په فرش قدم کېده چي د سلطان د قرب په وجه يې د خلکو مالونه غصب کړي او چرچي پرې کوي او بيا څه شی چي غواړي په لاس به درشي، خو په دې شرط چي خپل دغه کار ته دوام ورکړي ځکه چي په مواظبت او دوام کښي د موفقیت او کاميابی راز پټ پروت دی. او بيا دغه سړی د جمال الدين له مجلس نه ووت او يوه ټوټه غیرت او حماست شوی و او د هغه خبرو ډېر تاثیر پرې کړی او نوی روح يې پکښي پو کړی و نوموړي سمدستي د همایوني دربار ته لاړ او په داسي تنده لهجه يې يو خط ورته وليکه چي پخوا تر دې يې نه ليکه او چا ته چي د دغه سړي د اخلاقو حقيقت او شخصیت معلوم و باور يې نه راته چي دغه ليک به د دغه سړي اوسي. خو اعليحضرت سلطان د دغه ليک له لهجې نه او دا چي د ده جاسوسانو به د هغو خلکو اطلاع ورکوله چي سيد جمال الدين ته به تله راتله په

9# E c#B 68, AB, #O-• 1 ' &< K
 6 E 8 .W BT+#B
 Y, 6 e#j ‡ B o =O-
 K . I/ ' Y, I8, <6 0,•B 1
 6 2 93.\ B RPT H]/ 'EF
 28- J< .Y .H 6 0,•B 1 .,.R`
 1 E 'E A#i Ii# ' 3
 2Q 3 81 8 .8 B 2ÿ 81 •#-
 I \$ •' = B Ii# 0,E ?/ B Ii# 9
 B . \$ F B B!#, #, EY EH ' ,
 . , • B Ii# ?F #, Z#, < ' =
 B Q 'EY, Y, (M {) ' Y,

بلوا موجب نشي. او هر څه چي واړه ماشومان دي د هغوی پاملرنه د مېندو پر غاړه ده او طبعاً کوبښن کوي چي د هغوی روزني ته شه پاملرنه وکړي او صحت يې کامل وساتي تر څو چي جسماً روغ رمت اوسي او بالاتر د کامل عقل خاوند منځته راشي. او پيا د وطن خواهی درس ورکوي او په تدريجي توگه يې د هغو علومو زدکړي ته لمسوي کوم چي د ده دپاره ضروري او لازمي اوسي او کوبښن کوي چي د هغه د زړه قطري نور د دروغو په زدکړه گل نشي، او همدارنگه زيار باسي چي له کار او عمل سره يې مينه پيدا شي او د هغه د سن او عمر د تقاضا په مطابق مشغوليت ورته پيدا کاندې. لنډه دا چي په وطني او اهلي مدرسو کښي علم او عمل دواړه روزل کېږي او بايد ده چي دغه مدرسې د خلکو له گڼو کورو لري اوسي او په داسي پراخو ساحو کښي وي چي له فاسدي هوا لري او صافه هوا ولري او په داسي توگه جوړي شوي وي چي هم د درسي خوني ولري او هم د کار او عمل ميدانونه، او هر وخت چي يوه شاکرد ته يوه علمي مسئله وروښودله شي بايد ده چي د يوه عملي کار په اجرا هم وادار کړل شي. بېل او کلنک، تېشه او آره، کلماله او دست کنه او داسي نور وسايل بايد موجود اوسي او په شاکردانو عملي کارونه اجراه کړای شي د څارويو له روزني سره بايد آشنا کړای شي، دغواوو لوشل بايد ور زده کړی شي، د شيدو له شاربلو سره بلد اود خيدک له جوړولو او داسي نورو کارونو سره آشنا وي تر څو چي له مدرسې نه يو عملي انسان راووزي او خپل ژوند تامين کړای شي او يوازي فطري لټ او ټنبل انسان نه وي چي د خپلي کورنۍ د غاړي بار اوسي او د ټولني شمېر زيات کړي او کټور نه اوسي. او هر څه چي دين دی هغه په دوو برخو وېشل شوی دی: يوه يې عبادات او بله يې

معاملات دي. او عبادات چي انسان يې يوازي د خپل پروردگار دپار ادا کوي پرته له دې چي د هغو په انجام او ادا کبني له چا سره معارض شي او پاک خداى چي دى نه يوازي د يهودو خداى دى او نه خاص د نصاراوو او نه يوازي د مسلمانانو خداى دى بلکي د ټولو خداى دى او ټول يې له يوه نفس نه پيدا کړي دي.

او هر څه چي معاملات دي هغه په واقع کبني د ټولو تر منځ يو شريعت او يو قانون دى چي د وطن د ټولو قبيلو زامن د خپل وطن د خير دپاره کار کوي. يو بل ته لاس سره ورکوي او په مدرسه کبني لکه ډېر مخلص او صميمي دوستان سره اوسيري او چي له مدرسې نه وزي لکه د وروڼو په شان وي. زړونه يې يو بل ته له ميني او اخلاص نه ډک وي چي د دغي دوستۍ په روابطو يې لري والى او نژدې والى څه تاثير نه کوي او نه د صباوت او کوچنى والي خاطرې هېروي بلکي د وطن په جسم کبني لکه د يوه بدن غړي داسي وي چي که يو غړى يې په درد شي نور غړي يې هم په درديږي او له ځمکي او آسمان نه د يووالي او وحدت نارې اوري او د يوه وطن مينه په خپلو زړونو کبني روزي او له يوې ژبي نه پرته په بله ژبه نه کړېږي او نه يې آرزوگانې او هدفونه مختلف وي بلکي په يوه هيله ژوند کوي او يوه هدف ته د رسېدو هڅه کوي.

د صبر او ثبات په باره كښي د ده خبره

موږ ورته وويل چي استاد د دې بحث په لومړي سر كښي ويلي و چي انگريز كه څه هم په باذله اوسي خو د خپل صبر او استقامت په برکت خپل هدف ته رسېږي او بری مومي. نو كه فرض كړو او لا لكه چي استاد فرض كړې ده د ده ثبات چي په خطا اوسي نو بيا دده د بري معنا څه ده؟ او پ ه ناحقه دده ثبات څه فضيلت لري او ايا دغه كټه يې له زيان نه پرته بله نتيجه لري؟ ده په جواب كښي وويل: هغه فضائل چي موږ يې تحليل كوو لكه صدق، كرم، شجاعت او داسي نور صفات شول له صبر او ثبات نه پرته حاصلېدای نشي. مثلاً يو سړی تر هغه وخته پوري د صدق په صفت ممتازېدای نشي او نه (صادق) بلل كيږي تر څو چي يې د ژوند په ټولو احوالو كښي صدق ښودلی نه وي او په خپله رښتيا صبر او ثبات كړی نه اوسي، او كه نه نو يو كرت او دوه كرتنه صداقت كول د دې موجب كېدای نشي چي په صدق متصف كړای شي. په كرم، شجاعت او نورو صفاتو كښي هم خبره همدغسي ده او تر هغه وخته پوري په دغو صفاتو څوك متصف كېدای نشي تر څو چي يې په دغو صفاتو صبر او مداومت كړی نه وي. نو ثبات چي دی په خپل ذات كښي يو فضيلت او د قدر وړ دی او د هغه په برکت انسان خپل هدف ته رسېدای شي. ما يوه كيسه اورېدلې ده چي شېخ جنيد بغدادی ته يې منسوبي او هغه دا ده: وايي چي يوه سړي د غلا عادت درلود او په لومړۍ غلا يې يو لاس او په بله غلا يې بل لاس او په بله غلا يې يوه پښه او په بله غلا يې بله پښه پرې كړ شوې وه او بيا يې په ژبه غلا كوله تر څو چي د قتل وړ وگرځېد او په

دار کړی شو، نو یوه ورځ جنید د ده تر څنگ تېرېده او ور وگرځېده او جسد یې مچ کړ نو پیا ده ته وویل شو چې آیا د په دار شوي غله بدن مچوي؟ ده ورته وویل چې د ده د ثبات له کبله دغه کار کوم چې تر پایه پوري له خپل مسلک نه وانه ووېست. دغه کیسه رښتیا وي او که دروغ وي خو په هر حال په یوه حقیقت دلالت کوي چې هغه په خپل ذات کښي د ثبات فضیلت دی. خو اعلی ترین او بهترني ثبات هغه دی چې په ښو کارونو اوسي، په هغو کارونو چې بشر ته ښه برېښي او تمجید یې کوي، او د بشریت دپاره ګټور اوسي، هغ ګټي چې د بشر د لنډ ژوند ډېر دردونه سپک کاندې او د باهمي ورورګلوی، معاونت او مساوات په وسیله یې سعادت تامین کاندې، هغه ورورګلوی چې نژدې ده چې بشري ټولني بېرته ورته راوګرځي او د الهي خلقت د فلسفې په حکم بېرته سره یو شي (انا خلقنا من طين لاذب) (اولم یروا کیف یبدی الخلق ثم بعیده ان ذلک علی الله یسیر). او بیا یې وویل چې: که دغه غل چې د غلا په لار کښي مړش و او خپل ټول مهم اندامونه یې له لاس ورکړل موز د طفولیت په وخت کښي تر تربیې او روزني لاندې نیولی وای او د ده حیوانیت مو مهذب کړی وای او صحیح علم مو وربودلی وای په داسي حال کښي چې د ثبات دغه استعداد هم ورسره و څه شی به ترې جوړه شوی وای او د فضیلت د خاوندانو له جملې نه به چا برابري ورسره کړې وای او لا به پرې پورته شوی وای؟ مثلاً که د جنګ فنون زدکړي او د حربې دپاره روزل شوی وای او دغه ثبات یې هم درلودای آیا د پادشاهانو په نزد به یې دیوه لوی قاید حیثیت نه درلود او سالاری نه به نه وای رسېدلی؟

هوا! ضرور او هر ورو به له لويو قوماندانو نه و، ځکه چې ماتي او بری د ثبات او نه ثبات نتیجه ده، هغه چې د څو دقیقو دپاره ثبات کوي بری مومي او چې د بزلی له کبله تېبتي ته اړ کېږي ماتي کوي. او هر څه چې د شرقي په باب خبره ده چې صبر او استقامت نه لري دا یوه بڼکاره خبره ده چې شرقیان سختی ته تن نه ورکوي او دا کوم برهان ته اړه نه لري ځکه شرقیان مور کورو چې به دوی څه کېږي او څه وايي نه، او دا د دې خبرې قوي دلیل دی چې دوی د ژوند په معرکه کې مجادله نه کوي او په تنازع لفلنا کې بوخت دی.

له هغه څه نه چې مور ته مدنيت ښکاري د جمال الدين انکار په تنازع
 للبقا کښي د بقا لفظ په فنا بدلول او په دغه باره کښي د ده مغالطه،
 د ده په عقیده چې د صحيح علم اثر د جنگونو منع ده، هغه جنگونه
 چې د انسان د وحشت روښانه دليل دی

جمال الدين به په وارو-وارو (تنازع للفنا) وبله، يوه ورځ پوښتنه
 ترې وشوه چې مطلب په دې (تنازع للبقا) وي. هغه ورته وويل چې نه او
 هيڅکله نه بلکي مطلب مي تنازع للفنا ده. ځکه کومه بقا چې فنا نه لري
 په هغې کښي نه نزاع شته او نه تنازع، او ټول حيوانات، نباتات او
 جمادات چې مور کور وهره کړي د فنا په لور درومي که څه هم د شکل
 په تبدل او تغير اوسي. او کومه تنازع چې مور يې د حيوان او نبات تر
 منځ کور و په هغو څېزونو کښي ده چې فنا کيږي او نتيجه يې فنا ده، او
 ډېر کرته تنازع کوونکی او متنازع فيه د فنا په لور درومي او فنا کيږي نو
 بنا په دې صحيح دا ده چې (تنازع للفنا) وبلله شي. بيا مور ورته وويل
 چې آيا ددغه تغير په باره کښي د متمدن عالم اصطلاح په دې غلطه ده
 چې بايد د بقا د لفظ پر ځای فنا وويل شي؟

ده وويل چې: له تمدن او متمدن عالم څخه ستاسي مدعا څه ده؟ مور
 ورته وويل: په علمي او مادي مکتساتو نسبتې ترقي، مثلاً د انگرېز ملت، د
 فرانسې، المان او امريکا او داسي نور دوی ته ورته ملتونه په فردي او
 اجتماعي توګه تمدن دي او متمدن بللی شي. ده وويل: چې د يوه فرد
 او لا د يوه جمعيت او لا د يو څه شيانو او لا د علمي مکتساتو تقدير
 کېدای نشي مکرر دا چې د هغه فوايد او نتايج په نظر کښي ونيول شي او

د هغو په ملاحظه نمره ورکړای شي. مثلاً کوم شيان چې تاسي ياد کړل او د دغو متمدنو ملتونو علمي مکتسبات، صنايع او نور شيان مو وښودل موږ به هغه له هغه فوايدو او نتايجو سره مقايسه کړو چې د دوی په دغه مدنيت مرتب شوي دي، دلته موږ کورو چې د دغه تمدن نتيجه لوړې شانداره ماني، لوی-لوی ښارونه، زرنکار قصرونه، لويي-لويي فابريکې دي چې په هغو مختلف ډول او په مختلفو کيمياوي رنگونو ټوکران او بدل کيږي او بازار ته عرضه کيږي، او د دغو په مقابل کښي په هغه حربي مخرب وسايل او وسلې هم راواخلو چې په يوه رنجک سره عالمونه خرابوي او شانداره-شانداره فابريکې له منځه وړي او جهانونه تباه کوي. نو که موږ د دغو ملتونو د تمدن وسايل او آثار دوچنده او څو چنده تباه کړو او په يوه پله کښي يې واچوو او په بله کښي يې جنگونه او د هغو تباهي واچوو کومه پله به درنده شي؟ هر ورو به د علمي او مدني مکتسباتو پله سپکه کيږي او د جنگونو او د هغو د تباهي پله به درنديږي. نو ارتقا، علم او تمدن چې په دغه توکله وي او نتيجه يې دغه اوسي له خالص جهل او وحشت نه پرته بل څه نه وي بلکي انتهايي وحشت وي او زما په عقیده نننی انسان په وارو-وارو د جاهليت د دورې د انسانانو د جاهلانه جنگونو دپاره انسان يو عذر پيدا کولای شي چې د خپل ژوندانه اړتياوي به يې په ليندو او غشو، تورو او چرو پيدا کولای او کله ناکله به جنگ ته سره اړ کېدل، خو که موږ د هغه عصر جنگي وسايل د دې عصر له جنگي وسايلو سره مقايسه کړو هيڅ نسبت نه سره لري او عمومي تباهي ته راولي. هو موږ دغه راز ټولي وسلې په لاس کښي لرو او په کار يې اچوو مگر نه د ضرورت رفع کولو دپاره بلکي يوازي د ځان د لوړولو دپاره. او دا چې انسان ما له حيوان نه ټيټ و باله په دې دليل

چي د خپل علم او عقل نه استفاده نه کوي او د دې خبري غټ دليل هغه جنگونه دي چي بشري کوي. تاسي مفترس ترين حيوان او لا زهرناک ترينه خزنده واخلې چي په خپلو منځو کښي څنگه په ځپه سره ژوند کوي او ددوی تر منځ قطعاً هغه څه ليدای نشي کومه چي د انسانانو تر منځ ليدل کيږي. آيا تاسي ليدلي او لا مو اورېدلي دي چي که په ميليونو ساماران او لا لږمان يو ځای سره خوشي وي دوی به يو دبل په مقابل کښي په جگړه لاس پوري کړي آيا دوی په د انسانانو په څېر يو د بل ويني ته تږي اوسي؟ يو د بل ويني به تويي کاندي؟ آيا زمريانو يو د بل په مقابل کښي صف تړلی او يوه د بل ويني تويي کړي او غوښي يې خوړلي دي؟ آيا خرو دغه کار کړی دی؟ نه خير او هيڅکله به يې ونکړي بيا وایم چي هيڅکله به يې ونکړي. نو بنا پر دې انسان خپل موجوده مدنيت، علمي مکتوباتو او بې پرمختگه عملي انکشاف او د جنگ په لار کښي د خپلو کونښونو د ثمراتو په بنډلو، او له هغه څخه له ځپو اخیستلو سره-سره هغه موقف نيولی دی چي نورو حيواناتو نيولی نه دی او له دې کبله تر حيوان او خزنده ټيټ برېښي او داسي برېښي چي انسان ته مدنيت لري او نه علم بلکي په جهالت او وحشت کښي ژوند تېروي. بيا يې وويل: زه په قرآن کښي يوه آيت ته ملتفت شوم او دا انتباه مي ترې واخيسته، چي فساد او خونريزي د انسان په خټه کښي اخيل شوې ده خو د علم په برکت له هغه نه انسان ځان ژغورلی شي مثلاً قرآن وايي: (اذقال ربك للملائكة اني جاهل في الارض خليفه) (هغه وخت چي ستا پروردگار ملکونه وويل چي زه په ځمکه کښي خپل خليفه ټاکم...) نو ملکي پرېشاني او حيراني شوې او دخ دای دې ارادې ته په چورت لاري ځکه چي پوهېدی چي دغه خليفه به انسان اوسي او دغه انسان به د ډېرو

ناوړو ګناوو مصدر ورځي او مهمي به يې دا وي چې ويني به توبوو او په ځمکه کښي به فساد جوړوي. نو بيا يې په کامله او داسي آزادي خبري او انتقاد شروع کړ چې له آسماني او ملکوتي عالم سره وړ اوسي، هغه ملکوتي عالم چې په هغه کښي هيڅ ډول ربا او نفاق نه ځاييږي، نو يې وويل: (اتجعل فيها من يفسد فيها و يسفك الدما...) (آيا ته په ځمکه کښي داسي څوک خپل خليفه ټاکي چې هغه به په ځمکه کښي فساد کوي او ويني به تويوي...)

ملکو په انسان باندې په همدومره طعن اکتفا وکړه او د انسان نور هغه سيات او بدۍ يې يادې نه کړې چې له انسان نه صادرېږي، ځکه چې د انسان نوري ګناوي او خطاوي د دغو دوو ګناوو (فساد او خونړيزۍ) په نسبت هيڅ دی، نو ځکه په همدغو دواړو يې اکتفا وکړه او همدغه يې د دليل په حيث راوړ او هغه يې د انسان په خلافت د خپل تعجب دليل وباله. په دغه باره کښي لومړنۍ څېز چې د سپري سترګو او ذهن ته درېږي هغه دا دی چې د ملکو دغه خبره خو د الهي ارادې او مشيت په مقابل کښي د اعتراض په توګه شوې او له خدای سره يو نوع بې ادبي ګڼل کېږي، په داسي حال کښي چې تر ټولو مخلوقاتو بايد باادب تره او د خدای په لويۍ باختتره اوسي او له همدې کبله د دوی په باره کښي راغلي دي: (لايعصون الله ما امرهم ويفعلون ما يؤمنون) ملکي د خدای د امر نافرمانې نه کوي، او هر څه چې ورته وايي هغه کوي.

او هر وخت چې دغه خبره صحيح اوسي نو حق ته نژدې خبره دا ده چې ملکو غوښتل چې ځانته معلومه کاندې چې په دې صورت کښي چې خدای انسان خپل خليفه مقرر کړی له فساد او خونړيزۍ څخه يې د هغه د ساتني دپاره څه وسایل په کار اچولي دي؟ او په دې

خبره باندي د خدای دا فرموده دلالت کوي: (انى اعلم غيب السماوات والارض) (زه د آسمانونو او ځمکي په پټو شيانو پوهېږم) او پاک خدای په ښه او واضحه توګه ملکي وپوهولې چې تاسي په دې پوه شوی، چې په ځمکه کېنې زما خليفه (انسان) د فساد او خونړۍ پوره استعداد لري خو دې ته ملتفتي شوي نه ياست چې له فساد او وينو توبولو نه د هغو د ژغورلو دپاره ما څه درسره پيدا کړي دي تر څو چې د هغه څيز په برکت د دغو جرايمو له ارتکاب نه بچ پاتي شي او هغه علم دی او داسي يې وفرمايل (وعلم آدم الاسما كلهايم عرضهم على الملائكة فقال انبئوني باسماء هؤلاء ان كنتم صادقين. قالوا سبحانك لا علم لنا الا ما علمتنا انك انت العليم الحكيم، قال يا آدم انبئهم باسمائهم فلما انباهم باسمائهم قال لهم اقل لكم انى اعلم غيب السماوات والارض...) يعنى او پاک خدای آدم ته د ټولو شيانو نومونه ور زده کړل او بيا يې هغه ملايکو ته وړاندي کړل او ورته ويې ويل چې د دغو شيانو په نومونو ما خبر کړئ که چيرته تاسي پوهېږئ. دوى په ځواب کېنې وويل چې پاکي تا لره ده مور له هغه علم او پوهي نه پرته بله پوهه نه لرو چې تا راکړې ده، بېشکه ته په پټو شيانو هم پوره علم لري، بيا خدای آدم ته وويل چې د دغو شيانو په نومونو ملکي خبري کړې، نو کله چې آدم دوى پرې خبري کړې نو خدای ورته وويل چې: آيا ما درته ويلي نه و چې زه د آسمانونو او ځمکي په پټو شيانو پوره علم لرم.

نو بنا په دې هغه څوک بايد ملامت وکښل شي چې وايي پاک خدای په دې خبري سره ملکي وپوهولې چې ما آدم (خپل خليفه) ته هغه څه ور زده کړي دي چې ستاسي زده نه دي او د همدغې زدکړي په برکت له هغه فساد او هغې خونړۍ نه وساتل شي چې تاسي پېش بيني

کړې ده او هغه څه به ترې پېښ شي چې تاسې ترې وپېږدئ او د هغې په اثر دغه کار غټ ورته برېښېدم. او د دغه راز کارونو له ارتکاب نه د انسان د صيانت عامل هغه علم دی چې ده ته ورکړ شوی دی. او په قرآن کښي د صحيح علم تعظيم او ستاينه شوې ده لکه چې وايي: (هل يستوی الذین یعلمون والذین لا یعلمون) او لا لکه دا چې فرمايي: (لا یعقلها الا العالمون) تاسې ګورئ چې په قرآن کښي هر ځای ټول انسانان مساوي او برابر ګڼل شوی دی مګر په دغو دوو آیتونو کښي چې په لومړي آیت کښي د جاهل او عالم تر منځ مساوات نفي کړی شوی او په دویم کښي افاده شوې ده چې غیر عالم عاقل کېدای شي. نو له دغو تېرو خبرو نه دا فهمېږي چې صحيح علم هغه دی چې انسان له فساد او خونړۍ نه وژغوري. او هغه علم چې انسان له دغسې اعمالو نه ژغوري هغه علم نه دی چې آدم زده کړی و او ملګي یې پرې ملامتي کړې چې دی به د هغه په برکت فساد او خونړۍ نه کوي. بلکي د هغه نقیض ښکاري او په دغه نقاض باندې هغه څه دلالت کښي چې موږ یې په اروپا کښي ګورو او د هغه ځای متمدن عالم چې خپله نسبي ترقي په خپلو علمي مکسټاتو پوري مربوط بولي د دغه برهان نقیض دی. او دا هم باید ده چې انسانان یو وخت د علم هغې درجې ته ورسېږي چې د هغه په برکت یو د بل له وینو تویولو لاس اخلي، او موږ ګورو چې د قاتل او مقتول تر منځ هیڅ نوع نزاع او دښمني او حتی پېژندګلوي هم نه وي خو د نورو په اراده د جنګ میدانونو ته بېول کېږي. بیا یې وویل: کله چې انسان ګوري چې انساني وګړي د جنګ میدانونو او صفونو ته په داسې توګه بېولي کېږي چې نه یوازي راضي نه وي بلکي کرکه ترې کوي ځکه چې دوی په دغه کار کښي د خپلو ماشومانو یتیمي او د ځوانانو او سپین بېرو

مرګ او ډېري بې شرمۍ ګوري نو بيا حيرانيزي چي دا څنگه چل دی؟ کله يې وپروي او کله يې د وطن په نامه روانوي او دغه کار آسان ورته برېښوي. وطن د ځمکي يوه ټوټه ده چي که خلک په انصاف سره وچليزي د ټولو دپاره بس ده او ټول پکښي ځاييزي، او دغه زياته ځمکه چي ځيني يې غواړي او جنگونه پرې کوي دا يو حرص دی چي دوی يې کوي او په پای کښي تر ټولو پاتي کېدونکي او د هغې کېدې ته ننوتونکي دی نو مناسبه دا ده چي انسانان د ځمکي په مخ يا ورورګلوی، آرامۍ، سوله او دوستۍ ژوند وکړي او په دې وپوهېږي چي دا دنيا له هر چا پاتي کېدونکې ده. تر دې هم حيرانوونکې خبره دا ده چي د جنگونو مخنيوی يوازي د قومونو تر ارادې پوري اړه لري او چي قومونه جنگونو ته غاړه کښي نه دی هيڅوک يې په زور جنگولای نشي مګر سره له دې هم ګورو چي لوی-لوی قومونه د يوه او لايوه څو تنو د هوسبازۍ قربانيزي او څنگه چي يې خوښه وي هغسي لويې پرې کوي او که دوی له جنگ کولو منع راوړي او جنگ کولو ته غاړه کښي نږدي آيا د دوی اميران پرته له دې چي له خپلو هوسرانو تېر شي بل څه کړي شي؟ آيا له دې نه پرته بله چاره لري چي ضعيفانو ته موقع ورکړي چي خپل حق په زور په لاس راولي. هو! که قومونه د جنگ غوښتونکو ديني اجابت ونه کړي او د عدالت په قايمولو د عقل له لاري سره متفق او يو شي جهان به د جنگ او جګړې د پېښېدو له شر او ضرر نه وساتل شي او ټول خلک به په روغه او سوله ژوند وکړي.

البتہ دلته دومره خبره صحيح ده چي وويل شي: چي بشر اولاً بني آدم زدکړه وکړه او د علم يوه مقام ته ورسېدل او لا ستاسي په اصطلاح متمدن شول خو په دې معنی چي دوی صحراوي پرېښودې او

بنارونه يې ودان کړل او پکښې واوسېدل او په واقع کې صحیح علم هغه دی چې یوه څه فایده پرې مرتبه وي او انسان د شر له ارتکاب نه وژغوري. او بیا یې وویل: د جنګونو د مخنیوي ډېر غټ عامل همدا دی چې انسان د علم حقیقي درجې ته ورسېږي او ټولې طبقې عالمي شي، ځکه که ته د پرتانیې ټولې لښکري واخلي او اسی یې فرض کړي چې دوی په علم کېني (نیوټن) او لا د (ډاروین) درجې ته رسېدلی او لا د فرانسې عسکري وکړي (پاستور) ته ورته او د نورو ملتونو افراد نورو علماوو ته ورته فرض کړي شي نو بیا د دې لپاره به د جنګ صفونه وتړي چې په یوه مېلمستیا کېني د هغه هیواد د سفیر څوکۍ په نامناسب حی کېني ایښودل شوې ده، او لا به د دې لپاره د جنګ لام وتړي او د میلیونو بې گناه خلکو ویني به وبهوي چې یوه ټوټه ځمکه په خپل مملکت پوري وتړي او لایې خپله مستعمره کاندې، زه خو کمان نه کوم او مه تاسې دغه کمان کوی چې دغسې به وکړي.

<!A#5) ' -] 0 4 G NL 3
€L#!' W %G C 8 C
(6 R) @;!) V9 Y !0 •

sW . TQ ,T ' < /
E - K T 3 K B T/m 3 ‰ \$ B 09Q
° ± ' § ± ² U °² J / ...) ± i ± / ... w ± ² J r ± c T) ² ² B ± K ±
x ? ? ? ? ? ± ² ° ... ± DR ° < ... B ° = ... ± Q ... ° , ± °²
I € 9 w 2 U @ (U = O - 7 , w
? x I T m E - # < ' > Y , / ' x 3
- 8 T 6 - K % I € U ' 2 € x B w d J <
0 , ~ . c 3 A # i < ` r KY ,
B , T < \$ 6 ‡ ' - T B , T < / •
1 r / 3 B L 1 . \ , 0 , S (D T ' - T
* . F \$ * • # - ' Š < 0 , r
. R D / E ' \$ B J < < . , 6 ^ B
(o ? , * B 5 = O - 0 , [T

قرآن او قرآن يوازنی، وسيله ده چې د هغه د تعليماتو او مباديو په تعميل سره د بشري سعادت او نېکمرغي تامينيږي. او زه افسوس کوم چې مسلمانان له دغې خزانې نه استفاده نه کوي او هغه يې د هېري (نسيان) په کونج ايښي او نوري لاري ګودري لټوي. مسلمانان د قرآن له ټولو اوامرو نه مخالفت او د هغه د هدايت په عکس عمل کوي ته به وايې چې قرآن دوی ته امر کړی دی چې په خپلو منځونو کښي سره مخالف اوسئ، سره يو نشئ، تيت او پرک ژوند کوی چې يو-يو شئ او قوت يې لاړ شي. او لا ګواکي داسي چې ورته ويلي يې اوسي چې د قرآن په معانيو کښي فکر مه وهئ تر څو چې په هغه څه ونه پوهېږئ چې اخيرت نه دمخه د دوی خیر تامينوي. زه به څنگه دا خبره نه کوم؟ په داسي حال کښي چې متاسفانه ګورم چې څوک چې د قرآن تفسير کوي تر هر څه د (بسم الله) (ب) ورته مهمه ښکاري او د هغې په شاوخوا کښي خپل بحث ته ادامه ورکوي او لا په (الصراط) کښي د (ص) له مخرج نه وتي نشي چې په نتيجه کښي هر څوک چې دغه تفسير کوري په دې عقیده راځي چې قرآن نه په دنيوي ګټو شامل دی او نه په اخروي (په داسي حال کښي چې قرآن د دواړو جهانو په ګټو مشتمل دی) په ډېرو هغو کسانو کښي چې د علماوو په جامه کښي ګرځي او ځانونه علما معرفي کوي جهالت او ناداني دا پسې عامه شوې ده چې کله ناکله له خپلي ناپوهۍ وايي چې قرآن له عملي ثابتو حقايقو سره مخالف دی په داسي حال کښي چې قرآن له دغې خبري نه بېزار دی. نن علم ثابته کړې ده چې ځکه کروي او چارچاپېره له لمر نه ګرځي او لمر په خپل ځای له خپل محور نه چارپېر ګرځي، دا يو حقيقت دی او داسي نور علمي حقايق هم شته چې بايد له قرآن سره موافق اوسي او دا هم لازمه ده

چي قرآن بايد له علمي ثابتو حقايقو سره مخالف نه اوسي، په تېره بيا په
كليات كښي. نو كه موږ په قرآن كښي داسي څه ونه موندل چي په

د ممالكو د تدبير او د شورايي حكومت د اصول او د بادشاهانو د وظيفو په باره كښي د قرآن موقف او د نورو علومو او فنونو مقدماتو ته د قرآن اشاره

د ممالكو تدبير، او له استبداد نه د هغو ژغورل، په حكمت او تدبير سره د ملكونو اداره، په شوري او مشوره سره حكومت كول، خلك په اجتماعي چارو كښي برخي اخيستلو ته رابلل د پادشاهانو وظيفه به د هغوی غلطی او هغه وړانكاری چي هیوادونو ته د دوی لښکرو د داخلېدلو له كبله وراوړي او د قوم عزیز كرده وو ذلیلول د جنگونو په اعلامولو كښي د پادشاهانو صلاحیت او دا چي باید په دغه باره كښي د خلكو نظر واخلي، له دهقانانو سره د پادشاهانو كډون او د جاسوسی كټور اړخونه، د كاونډيو ملكونو څخه د ځان خبرول او داسي نور ځيني اجتماعي مطالب هغه مواد دي چي د نمل په سوره كښي په لنډه توگه په صراحت سره بيان شوي او هغه دا دي:

يوه ورځ هدهد (او توتك) د سلېمان(ع) له نظره الونيا شو او ويې نه ليد او بيا په قار شو چي ځله د ده له اجازې پرته الونيا شوی دی، خو كوم وخت چي راغی حضرت سلېمان ته يې عرض وكړ چي ما يو يقيني خبر درته راوړی دی چي هيڅ دروغ پكښي نشته لكه چي د يو شمېر جاسوسانو په اطلاع كانو كښي دروغ وي، ما يو مملكت وليد چي د پادشاهي واگي يې د يوې بڅي په لاس كښي وي او له هر څه پورو معمور مملكت و او ډېر لوی او غټ تخت يې درلود او ټولو د لمر پرستش كاوه. سلېمان(ع) د هدهد خبره سمدستي ونه منله بلكي ويې

فرمايل چې زه به تحقيق وکړم او وبه گورم چې ته رښتيا وايې او که دروغ، نو بيا يې يو ليک ورکړ چې هغې ته يې ورسوي او سپارښت يې ورته وکړ چې له لري نه د اوضاعو مراقب اوسي چې د دغه ليک په مقابل کښي څه کوي؟ او کوم وخت چې د سبا ملکې ته د دغه ليک ورسېد سمدستي يې خپل ملي مجلس غوندې کړ او لا د اهل رايو مجلس يې راغونډ کړ او ورته ويې ويل چې: تاسي په دې باره کښي څه وايست ځکه زه تر هغه وخته پوري په مملکتې چارو کښي څه نه کوم تر څو چې مي ستاسي نظر به اخيستی نه وي. او وروسته له هغه د مجلس شاملو کسانو خبري سره واپرولې او موضوع يې په دقت وڅېړله او په خپلو حربي معداتو او وسلو يې علم راووست او خپل طاقت يې وسنجاوه نو بيا يې ملکې ته خبر ورکړ چې مور کولای شو چې سلېمان ته د جنگ اعلان ورکړ او مقابله ورسره وکړو ځکه چې له دوی سره پوره قوت شته او له خپل هيواد، تخت او تاج نه دفاع کړای شي. نو که ستا خوښه اوسي مور د جنگ اعلان ورکو او پوره آمادگي لرو خو سره له دې هم اختيار تا لره دی او هر څه چې ته وايې هغسي به وکړو. هغې په جواب کښي ورته وويل چې معنی او خلاصه يې دا ده:

جنگونه ډېري خسارې او تاوانونه او وخيم عواقب لري او بايد نه ده چې په دې کار کښي عجله وشي بلکي په کار دی چې داسي تدبير ونيول شي چې د هغه مخنيوی وشي او مشکل د سلامت او مصالحت له لاري حل او د تدبير له لاري ملک له خطر نه بچ وساتل شي او دا موقع ورنکړی شي چې مهاجمي قواوي ملک ته داخلي شي او وړانکاري وکړي ځکه پادشاهان که په زور چې کوم ښار ته ورننوزي هغه فاسدوي او وړانوي يې او د هغه ښار عزتمند او دق درت او نفوذ

خاوندان ذليلوي او خواروي يې او دوی همدغسي کوي، او زه به ده ته يو سوغات ورولېږم او وبه ښوروي چې زموږ استازی څه جواب راوړي؟ که سوغات يې قبول کړ معلومه ده چې سلېمان يو مادي انسان دی او مادي اغراض لري، نه دا چې د خدای له لوري کومه وظيفه ولري او لا د ايمان په مقتضى دغه کار کوي. همدا و چې سلېمان (ع) سوغات ونه مانه او بېرته يې ورکړ او ورته ويې ويل چې که په خپله خوښه د ده مبادي ونه مني دا او د دې قوم به په زور او جنگ ونيسي او له خپل ملک نه به يې وشړي او اراده يې وکړه چې هغې ته خپل زور هم وروښيي چې بادونه او بخارونه د ده د ارادې تابع دي او د الوتکو په څېر يې هر چيرته چې وړي او راوړي يې او دا چې مخابرې د سرعت لوی قدرت ورسره شته او کولای شي چې په لږ وخت کښي د خپل قلمرو له هرې برخي نه خبر واخلي او له يو ځای نه يې بل ځای ته ورسوي دومره سرعت چې د دې عصر له برق نه تېز او (تلگراف) ته ورته دی. موږ په دغو کيسو کښي دا مومو چې سلېمان په دغو وسايلو سره وکړای شو چې په آسانی سره د سبا له ښار نه د قدس ښار ته د بلقيس تخت د سترگو په رپ کښي راوړسوي او د قرآن په نص ثابته خبره ده او اسباب يې ښودل شوي نه، ځکه چې دا ممکنه نه وه چې قرآن په صراحت سره د هغو شکل کیفیت او نوعیت بيان کړي وای ځکه چې د هغه وخت (د قرآن د نزول وخت) د خلکو اذهانو نه منله اونه پرې پوهېدای شول. همدارنگه که قرآن د خبرونو د اخیستلو وسايل په شرح او تفصيل سره ښودلی وای تر څو چې موږ تلگراف ليدی نه وای منلی مو نشو او نه پرې پوهېدای شو. همدارنگه علم له دې نه عاجز نه دی چې ځيني داسي نوي شيان کشف کړي چې موږ يې نن محال او مستحيل گڼو. البته د خاورين بشر د ځاني

فعاليت ساحه تحديد شوې او کولای شي چې په هغه ساحه کېنې خپل فعاليت ته دوام ورکړي خو د هغه ورځي کوم ناممکنات به ممکنوي. ډېر امکان سړي چې موږ يې تصور نشو کړای د سبا علم يې د علم ميدان ته راوباسي. او د هدهد په کيسه کېنې ډېره دقيقه اشاره شته او هغه دا ده ي کوم وخت چې حضرت سلېمان اراده وفرمايله چې د بلقيس تخت را حاضر کړي د خپلو نقلیه وسايلو شريعي وسيلې يې راوبللې او موضوع يې په مسابله کېنې ورته واچوله. نو بيا د جنياتو يوه عفريت ورته وويل چې سزه يې په دومره ځنډ کېنې رارسولی شم چې ته به لا له خپل ځای نه ولاړ شوی نه اوسې، خو حضرت سلېمان(ع) هغه بطینتی وباله او چندان التفات يې ورته ونکړ او په دغه وخت کېنې يو بل څوک چې د کتاب علم يې درلود راوړاندي شو او ورته ويې ويل چې زه به يې د سترگو په رپ درته راورسوم نو موږ دغې اشارې او لا له دغه صراحت نه پوهېدای شو چې په چټکۍ سره د شيانو د حمل او نقل وسايل او وسايل زموږ په وهم کېنې هم نه کړځېد او نه پرې پوهېدای شو چې هغه په څه ډول او په څه شان و؟ خو دومره پوهېږو چې په علمي وسايلو بنا يو شی و او دغه علم په کتاب کېنې مدون علم و او خاص متخصصين يې لرل او په غير ردوحي طور يې چلول: همدارنگه قرآن د ځمکې کړويت ته هم اشاره کړې ده، ځکه چې دا يو علمي حقيقت دی او قرآن داسې اشاره ورته کړې ده: (والارض بعد ذلك دحاها) (دحی) په عربي کېنې بيضوي شکل او لازوالي ته وايي او همدا کروي او لاکروي ته نژدې شکل دی. او همدا اشاره کافي ده چې علمي حقيقت له قرآن سره يو شی او لا به تاويل کوو چې قرآن له يوه علمي حقيقت سره يو شی نه دا چې سره مخالف اوسي. او هر څه چې د لمر ثبات او عدم انتقالي حرکت دی او

دا چې له خپل محور نه چاپېر ګرځي قرآن داسې اشاره ورته کړې ده: (والشمس تجرى لمستقر لها) جري او دوران په يوه معنى لکه چې محور او مستقر په يوه معنى دلالت کوي نو که څوک د دغه آيت معنى داسې وکړي چې لمر پر خپل محور ګرځي ملامتى نشي پرې ويل کېدای، نو که علمي حقيقت همدا وي چې لمر يوازي له خپل محور نه تاوېږي خو قرآن اشاره ورته وکړي او مخالف ورسره نه دی. د فلکياتو علما دې ته رسېدلي دي چې لمر او ځمکه يو و او بيا ځمکه ترې جلا شوه او دغه موجوده کره ترې جوړه شوه. نو که دا خبره د يوه علمي حقيقت په حيث ومنله شي نو موږ په قرآن کېني ګورو چې دغه حقيقت ته يې داسې اشاره کړې ده: (كانتارتما فقتناهما) يعنى ځمکه او آسمانونه سره يو وو او بيا موږ سره جلا کړل. همدارنگه که موږ د مثال په توګه د ثروت علم ته وګورو سراملومه به شي چې ډېرو متاخرينو د ثروت د علم د کليه قواعدو د وضعې ادعا کړې او د هغو افرادو ته يې اشاره کړې ده، او د دغو قواعدو د کلياتو له جملې څخه يو مهم د درند د اخیستلو په وخت کېني د عشر د ادا کولو د وجوب او لزوم مسئله ده، او لا داسې نور ماليات شول، او د دغه کار له فايده څخه يوه دا ده چې بزګر په آسانۍ سره کولای شي چې په خپله غاړه لازم پور ادا کاندې. دلته موږ قرآن کریم ګورو چې له دغو علماوو نه پخوا د غي مسئلې ته ملتفت شوی او هغه يې په داسې عباراتو ذکر کړې ده:

(وهوالذى انشا جناب معروشات و غير معروشات، والنخل والزراع مختلفاً اكله و الزيتون والرمان متشابها و غير متشابها، كلوا امن ثمره اذا اثمرو آتواحقه يوم حصاده)

يعني پاک خدای (ج) هغه ذات دی چې ګنډه داره او غیر ګنډه داره وني يې پيدا کړي دي، د خرما ونې او نور کبنت يې پيدا کړی دی چې د مېوو او دانو خوند يې مختلف دی او توپير سره لري، زيتون او انار يې هم پيدا کړي دي چې يو بل ته ورته والی لري او هم يې نه لري. کوم وخت چې يې مېوه پخه شوه ويې خورئ او د حاصل حقوق يې د ټولو په وخت ورکړی. په همدې توګه تاسي په قرآن کبني کورئ چې د علومو کلياتو ته اشاره شوې او لا په صراحت بيان شوی دی چې موږ يې دلته په تفصيل نشو راوړی او که څوک غواړي چې په تفصيل پرې پوه شي خپله دي تتبع وکړي. يو له هغو مسايلو چې ټول علما يې مشغول کړي دي د دې عالم د فنا کيفيت چې څنگه او په څه شکل په دغه کار کېږي. او کومي نتيجه ته رسېدلی دی هغه دا ده چې دوی وايي چې د دغې ځمکې فنا او د هغې قيامت تر هغه وخته پوري ممکن نه دی خو چې شمسي نظام مختل شوی نه وي، او هر کله چې دغه نظام مختل شو نو د سختو زلزلو په واسطه دغه جهان وران او ويجاړ شي. او چې موږ قرآن ته ګورو په دغه حقيقت يې داسي تصريح کړې ده (اذا زلزلت الارض زلزالها، و اخرجت الارض ابقالها...) (يا ايها الناس اتقوا ربکم ان زلزلة الساعة شی عظيم) او د شمسي نظام د اختلال په باب د قيامت د علامو د بيانولو په مورد کبني داسي فرمايي: (وترى الارض بارزة...) يعني ته به ځمکه وګورې چې له خپل محور او مدار نه وتلې اوسي او د شمسي نظام تابع به نه وي او هر وخت چې دغسې پېښه وشوه نو بيا به له شکه پرته دغه جهات هم مختلف شي، په دې توګه چې غرب به شرق او جنوب به شمال شي، او په دې توګه به سختي زلزلې پېښي شي او له دې کبله چې ځمکه به له خپل مرکز نه لري شي ضرور او هرومرو به د هغې

"B V ? EF 0, UV- E 2-
 E EY, =D 2, /3 ' ' < V "Y /
 ∂ , /3 w , 1 ' ' . 7#- E Q 6# W`
 K E . W` E ∞ J< <E EY, I 8 B
 (R: .R-
 2 #< #8 2, /3 ' = .R- K
 • • - (: 'E E (D K
 M! , 6 pS ES, / M& #, , =
 •T 9# H 1 , .R- 0, 1 = P7B

L K (D C = O - ' . 6 . \ • & \$
 pS \$, . I T B : F - ? ,
 \$, ' E f 1 < . , 6 ' Y ' P W < | , X B
 . ^ • E < . Y , • 1 6 (R , ,
 + / 0 , E ! . F \$ 6 I @ 2 , / 3
 . M H B , , 0 , T / m 1 * = O - .
 0 , Y , + E J < R ` 1 + E = +
 + E J < R ` 1 + E # - , v 7 B
 . . ‡ H 1 6 B + # - , v 7 B Y ,
 0 , f Y , " Y - j T 9 } , 1 '
 V ' < ? } B K B I J < - / - 3 0 &
 c T) C < ' E ^ / r . R - K < E 2 , / 3
 T < 9 # - F \$ # R r - T C
 I 9 * R i B . F \$ H R U < . , • 1 (R
 / 2 , / 3 1 * € U w / , T ‡ M ' 9 F . , 6
 6 W B / , 1 6 # 1 K Y , 3 # S
 6 M 1 ' E Y < B 6 I # 8 '
 ' . , R - E E 3 x) I W w
 0 , M O I # 8 1 . \$ (U # Q C
 . \$ E B U # Q f x -
 O E < . Y , Y " T I - (U ' . \ & <
 , K Y ,) + 7) ^ < 6 0 , " T

Y, - \$B •\$ 2, /3 6 \$ BK Y,
 -b O ' Y, rB •#- < 0, EF = 6
 6 .., 6 0, S W P D E - ..,
 Y, ' Y, T• T / 8, <
 B \$BK < ? H B #O- J< ,.., 1 IF
 6 ..,) i . \$I U2, /3 +) 0, /€ I€U
 1 ~E EY, =D 'I U 1 € ' \$ ‡ p
 (o 'IYB < "#\$ < ? , ž / =D
 ,
 ě w7iP

کاندې، او پاک خدای (ج) ستا په کړو باندي پوره خیر دی. بل خای وایي: (أَمَّا الصَّدَقَاتُ لِلْفُقَرَاءِ وَالْمَسَاكِينِ وَالْعَامِلِينَ عَلَيْهَا وَالْمَوْلَةَ قُلُوبُهُمْ وَفِي الرِّقَابِ وَالْغَارِمِينَ وَفِي سَبِيلِ اللَّهِ وَأَبْنِ السَّبِيلِ فَرِيضَةً مِّنَ اللَّهِ....) يعني زکات خاص د فقيرانو، مسکینانو، او هغو کسانو حق دی چي د صدقاتو په راټولولو مقرر شوي وي، او بل د مؤلفه القلوبو د مریانو د خلاصون دپاره د غازیانو او مسافرانو حق دی چي د خدای له خوا فرض شوی دی. بل خای فرمایي: (ان الحسنات يذهبن السيئات) يعني نېکی بدی له منځه وړی، او د دې مثالونه په کتاب او حدیث کښي ډېر شته دي چي د مال په ورکړه امر او لمسون او د فقيرانو د لاسنيوي او مرستي توصیه کوي. تر څو چي د تمې د خاوندانو د مقاصدو مخه ونيسي او د بډایانو پر ضد د بېوزلو حاسدانو د حسد او رخي مخنیوی وکاندی. هر څه چي ثروت دی هغه د اندازې له مخي تفاوت لري، له سلو نه زرو او له زرو نه لکونو او میلیونو ته رسېږي خو د کیفیت له مخي تفاوت نه لري، په دې معنی چي که یو څوک په یو قوم کښي اوسېږي چي افراد یې له یو څو افغانیو نه زیات ثروت ونه لري او دی یو سل طلا ولري نو ده ته ممکنه ده چي د بډایانو په څېره ځان څرگنده کړی او نسبتی عیش او عشرت وکاندې او د خپل قوم سترګي ځانته راواړوي او د هغوی د حسد او رخي مورد وګرځي، دا په هغه صورت کښي چي په خپل قوم کورونه ونه لري او هر څه یې د ځان دپاره وي لکه چي زهیر ابن سلمې په یو شعر کښي وایي چي معنی یې دا ده:

(څوک چي زیات څه ولري او د خپل قوم په مقابل کښي بخیل اوسي او یو څه نه ورکوي د خلکو بدې ايسي او بدر د یې وایي) مورد جاهلیت د زمانې او بدائت د عصر خبري وکړي چي هلته هم خلک سره برابر او یو

د بل سیال و. لنډه یې دا ده چې لوی مالدار به هم پخپل مسکن او لباس او خوراک کښي د خپلي قبيلې له وګړو سره یو شان او برابر و نو ځکه د یوه به په بل رخه نه راتله او نه به یې د حسد او انتقام دواعي منځته راتلل. له هغه وروسته بیا اسلام راغی او د اسلام لوی منصب خلافت و او خلیفه به د خپل پیغمبر(ص) په پله روان و، په لږ څه به یې قناعت کاوه، له فقیرانو سره به کښېناست او د ژوند په ټولو مظاهرو کښي به یې اشتراک ورسره کاوه. ممکنه ده چې څوک ووایي چې د رسول الله (ص) او د خلفاوو د دورې ساده او بسیط ژوند طبعاً نه حسد او عدم رځي مقتضي و. په جواب کښي یې باید ووایو چې د ابوبکر په زمانه کښي د اسلامي فتوحاتو لمن پراخه وه ډېر غنایم لاسته ورغلي وو خو د ابوبکر په وضع کښي کوم تغیر راغلی نه و او نه یې د وزیرانو او منصبدارانو د ژوند په مظاهرو کښي څه توپیر راغی او نه د عربو د تجارانو د ژوند په شکل او صورت کښي څه تفاوت ولیدل شو چې د چا د رځي د نظر د جلب سبب وګرځي او لا د چا په زړه کښي جزبي ترینه غصه او قار راوپاروي. او په دې کښي هم څه شک او شبه نشته چې د عمر بن خطاب په دوره کښي د فتوحاتو لمن ډېره زیاته پراخه شوه او ډېر غنایم او ولجې په لاس ورغلي، او دا هم ثابت ده چې بشري نفوس د دغسي عواملو په تمت کښي ډېر لږ پېښمي چې عیاشی، خودخواهی او انانیت ته مایل نشي خو سره له دې هم چون د ده عصر د شارع او د هغه د خلیفه عصر ته نژدې و نو ځکه دغو عواملو تاثیر پرې ونکړ او د هغو د سیرت پیروي یې وکړه او د هغوی په پلو لار. کوم وخت چې ده ته ورسېد چې په مصر کښي د ده والي(عمرو بن العاص) او په شام کښي د ده والي (معاویه بن ابي سفیان) او په عراق او نورو ځایونو کښي د ده والیانو په عیاشی لاس

پوري كړی دی نو بیا عمر ووبرېده چې مبادا په دوی كښي د كسراگانو خصوصیت او شېوه پیدا نشي او له خپل قدرت او ځوكی نه سواستفاده ونكړي او په دې توگه د حكومت په نسبت د خلكو كركه پیدا نشي نو حضرت فاروق د هغه د ممخنيوي دپاره په چټكی سره خپل والیان تر سخت تهديد او تفتيش لاندې ونيول او هر يوه ته يې بېل-بېل دساتير صادر كړل او د دې دپاره چې د خپلو والیانو دغه وار بنكر مات كړي په سختو كلماتو او الفاظو يې مخاطب كړل، له هغې جملې نه عمرو بن العاص ته يې داسي كلمات استعمال كړل: (عاص د عاصي «كناهنكار») زوی ما مصر ستا او ستا د قوم دپاره د يوې طعمې او مړی په توگه درسپارلی نه دی چې په خپله خوښه چرچې پرې وكړي او لا لكه دا چې ورته ليكلی يې و: (ته په دې پروا نه كړې چې ته او ستا ملكري ژوندی پاتي شي كه څه زه او زما ملكري مړه شو.)

(د ابن العاص ثروت او دارايي له كبله راهسي دومره زياته شوه چې دېر كورونه او قصرونه لري او د دې خبري معنی څه ده؟)

په همدې توگه يې په شام كښي له خپل والي معاويه بن سفيان سره خبري وكړې او هغه يې تهديد كړ چې د هرقل روش پرېږدی او د كيا سره و او قياصره و د لويی او بزگري پيروي ونه كاندي. حضرت عمر يوازي په دې خبرو اکتفا ونكړه بلكي خپل اعتمادي مفتيش به يې ورواستاوه او قطعې امر يې وركړ چې د دوی كتلي اشتباهي او له ضرورت نه زيات مالونه ترې واخلي او مصادره يې كاندي او هر څه ورسره ووبشي، حتی دغه معتمد د يوه عامل يو جوړ خپلی ضبطي او يو جوړ يې ده ته پرېښودې. دا د اشتراكيت يو عملي او برالا درس و چې مسلمانانو ته وركول كېده او عمر حاكم او محكوم وپوهاوه چې دغه

خودمختاري او سؤاستفاده جايزه نه ده او نه څوك حق لري چې په دغه توگه د خپلي سرمايي معيار لوړ بوزي، او په دې توگه يې د حسد او رخي عوامل او دواعي له منځه يووړل. نو اوس به موږ وگورو چې عمر په دغو مالونو چې له خپلو عمالو يې مصادره كړي وو څه وكړل؟ د كسري او قيصر د قصرونو ولجې يې څه كړې؟ په دغه خليفه باندي د پادشاهانو او شاهنشاهانو د لويې آثار او نبيي بنكاره شوې؟ په استوگنځي، جامه او خوراك كښي يې څه توپير راغی؟ هيڅ!!!

سره له دې چې د عياشۍ او تنعم ډول او سينگار ټول وسايل ورته ميسر وو خو بيا هم ده هغه ډول محقر لباس غوسته چې نورو فقيرانو به اغوست، د ده پيوندې جامې په تاريخ كښي مشهوري دي چې د ټوكرانو له پيوندو سره يې په كميسه باندي يوه د چرم ټوټه هم تپلې وه او هر څه چې د ده استوگنځي و دا و چې ټوله ورځ به يې د خلافت چاري په داسي يوه محقره څپري كښي تېروله چې يوازي سر به يې سيوري ته و او د خپل استراحت وخت به يې په هديره كښي تېراوه. خوراك يې غالباً ورشینه پوټه وه، په داسي حال كښي چې كوندو رنډو، يتيمانو او خواريو غريبو مهاجرينو او اعمارو ته هم غلمينه ډوډۍ او قطع ور رسېده او په غړو او خرماوو ماږه وو. همدارنگه به يې دغه فقيران د بډايانو په نعمتونو كښي شريكو او خپله به يې شركت نه ورسره كاوه، له دې چې علاوه دغو بې وزلو ته به يې مالونه او بخشونه وركول او په بيت المال كښي به يې د دوی معاشونه ټاكل او وركول به يې، او هغو كسانو چې به يې په اسلام كښي سابقه درلوده او لا به يې پلرونه سابقه دار وو هغو ته به يې د هر چا د حال په تناسب په سوونو زرو جايزې وركولې. نو د هغه وخت مسلمانانو سره له دې چې كامل حريت يې درلود د صديق او فاروق په سيرت كښي

يې جزبي ترين هغه څه ونه ليدل چې هغوی راوپاروي او د قار او کرکي موجب يې شي. او لایې د حکومت مخالف شي او د هغو پر ضد قيام کولو ته هڅه وکاندي، بلکې هغوی په ډېره قرباني د هغوی اطاعت کاوه او د هغوی په امر يې ځانونه هر يقرباني ته ورکول او په دې توگه يې د اسلام د شوکت تاييد او د اسلامي روښانه شريعت د عدل تعميم کاوه. دا و د خلفاوو موقف او له هغوی سره د قوم حالت او همدغه وجه وه چې په ټولو احکامو او کارونو کښي مطلق عدل تجلی کوله او حکامو دا تعهد کړی و چې قولاً او فعلاً د دغه عدل رعايت وساتي. د فاروق اعظم د خلافت دوره په همدې توگه تېره شوه او بيا د عثمان د خلافت دوره شروع شوه او په دغه دوره کښي د امويانو خودخواهي او استفاده آغاز شوه چې د هاشمیانو او اکثرو قريشو د کرکي، قار او غضب سبب وگرځېد چې د صديق او فاروق زامن او د هغوی د رايي طرفداران د هغو په سر کښي واقع و. د عثمان (رض) د خلافت په لږه دوره د ملت په روحي حالت کښي يو برالا او محسوس تغير څرگند شو او دغه تغير تر ټولو د حکومتي عمالو او مامورينو او د خليفه د خپلوانو په وضع کښي ډېر ښکاره او برالا وليدل شو. په داسي صورت چې درې تمايزې طبقې په وجود راغلې يوه اميرانو (مامورينو) طبقه بله د اشرافو طبقه او دريمه د بډايانو طبقه وه او د عمالو کارگرانو او د مجاهدينو د زامنو د هغو کسانو د زامنو طبقه له دغو دريو واړو سطبقو څخه جلا شو چې د اسلامي دولت په تاسيس، اسلامي فتوحاتو، اسلامي دعوت په نشر کښي يې غټه برخه درلوده، دغې طبقې له خپلو ټولو کوششونو سره-سره چې د خپل معيشت د تحصيل په لار کښي يې کول ونشو کړی چې خپله سويه د مامورينو او د دولت د رجالو سويې ته ورسوي او لا خپل ټول ضروريات

په آسانه سره لاس ته راوړي په داسي حال كښي چي د اميرانو او د هغوي د خپلوانو، سرکردگانو په دربارونو كښي عزت ثروت، عيش او عشرت ورځ په ورځ په زياتېدو و او عياشي لوړه تله. نو د دغو متمايزو طبقاتو د منځته راتك نتيجه دا شوه چي د كارگرو او نادارو وگړو طبقه منځته راشي او د خپل مظلوميت او محروميت احساس وكړي او د خپلو هغو حقوقو د مطالبې دپاره قيام وكړي چي د قرآن قانون وركړي و او لايې د اول او دوهم خليفه ابوبكر او عمر (رض) له رفتار او سيرت نه استفاده كړې وه. دغه خطر ته چي اسلامي دولت او اسلامي ټولنه يې تهديدوله تر ټولو دمخه او جليل القدره صحابي (ابوذر غفاري) ملتفت شو او بيا په شام كښي معاويه ته راغی او د پخوانيو سيرت ته يې د راگرځېدو توصيه ورته وكړه او ورته ويې ويل چي بايد له عياشي او اسراف نه لاس واخلي او كوښښ وكړي چي د خلكو د حسد او رخي عوامل او بواعث راونه پاروي په دغه باره كښي يې ډېري موعظې وكړې او هغو زياتو خطرونو ته يې كوته ونيوه كوم چي د يوې فقيري طبقې له وجود نه منځ ته راځي. هغه فقيره طايفه چي خپله كار كوي او اصلي مؤلدين كڼل كيږي هغه چي په تنگشه كښي ژوند تېروي او تش لاس اوسيري او شاوخوا خلك يې چي نه په اسلام كښي سابقه لري او نه د كوم مهم خدمت مصدر گرځېدلي اوسي په عيش او عشرت ژوند كوي او په آسوده كېري ژوند تېروي، نه كوم علمي امتياز لري او نه كوم بدني توپير خ محض د دې لپاره چي د حكومت په منصبونو مقرر شوي او له خپلو څوكيو سواستفاده كوي او د خلكو د لاسونو د ټناكو په محصول چرچي كوي. معاويه جواب وركړ چي مفادي دا و: (اې اباذره! څه چي ته وايي رښتيا دي خو دا زما په وس كښي نشته چي بېرته د ابوبكر او عمر

سیرت ته راگرځم او څه شی چې په دغه باب زما له لاسه پوره دي هغه دا دي چې زه به د وعظ او ارشاد له لاري خلک دې خبري ته راوبولم او و به یې لمسوم چې په خپلو مالونو بخل ونکړي او د غریبانو او بې وزلو د لاسنیوي په لار کښي یې صرف کاندې او په دې توگه ممکنه ده چې د خلکو د حسد په اور یو څه سړې اوبه تويي شي او د هغه خطر مخه ونیول شي چې په خیال کښي ګرځي. بیا ابوذر ورته وویل: ما خپل نصیحت درته وکړ (او دین هم نصیحت دی) خو ته به یاد ولره او خلیفه عثمان دي هم په دې خبر اوسي چې ستاسي له دغه رفتار نه به ډېر بد عواقب پیدا شي چې تاسي به یې له علاج نه عاجز اوسئ او بیا د معاویه له مجلس نه په قار ووت او بیا د غریبانو او رېږول شوو خلکو ټوليو ته راغی او د پخوانیو د سیرت او رفتار په شاوخوا کښي یې خبري ورته وکړې او په هغه څه یې هم خبر کړل چې د شام والي ته یې ویلي و او لایې له هغه نه اورېدلي و او دا وعده یې هم ورکړه چې دی به هر څه کښي له هغوی سره ملګری دی او له زړه ورسره ولاړ دی لنډه دا چې هغوی د خپل حق د غوښتنې دپاره لمسول او زړور کول یېو د هغو حقوقو د بېرته اخیستلو دپاره به یې لمسول چې په ناحقه سره یوې ډلي ترې غصب کړي وو. د ابي ذر د دغه تحریک په اثر د خلکو په نزد یوه نوع تاجر او هیجان پیدا شو او تر یوه داسي حده پوري راوپارېدل چې معاویه او د هغه ملګري یې په وېره کښي واچول، نو بیا معاویه خپل کیدونه او حیلې او نیرنگونه یې پر کار واچول او یو زر اشرفی (طلا) یې په شپه کښي ابوذر ته وروولې او هغه ومنلې او سمدستي یې په فقیرانو او حاجتمندانو ووېشلې. په دوهمه ورځ معاویه خپل استازی ورواستاوه او ورته ویې ویل چې دی غلط شوی و دغه پیسې معاویه د بل چا دپاره بښلي وې (دغه

ټولي خبري تمهيدې وې، نو بايد ده چې بېرته يې راکړې تر څو چې د معاويه له عتاب نه خلاص شم. البته د معاويه مطلب دا و چې دی به دغه پيسې ومني او که نه؟ آيا دی پر خپله مبدا باندې صميمانه ولاړ دی او که نه؟ هغه و چې ابوذر ومني او د خپلي مبدی په لار کښي يې مخلصانه صرف کړې، نو بيا ابوذر ورته وويل: قسم دی چې له نوموړو اشرفيو يوه اشرفی هم راته پاتې شوې نه ده بلکې ټولي مي په محتاجانو وېشلي دي، نو که بېرته يې غواړئ ما ته مهات راکړئ چې بېرته يې راټولي کړم. بالاخره د معاويه باور راغی چې رښتيا يې پر خلکو سوېشلي دي نو يې ترې صرف نظر وکړ او خلق يې ترې تنگ نشو، بالاخر يې خليفه ته وليکل چې ابوذر د حکومت د روش پر ضد تبليغات کوي او خلک راپاروي هماغه و چې وروايې ستاوه خو چې له عثمان سره مخامخ شو له هغه سره يې هم دغه خبري وکړې خو له هغه نه يې هم له هغه څه زيات وانه وربده چې له معاويه نه يې اورېدلي و او علاوه کړه چې دی نشي کړی د فاروق په څېر د خپلو مامورينو هستي او دارايي مصادره کاندې، اونه دا ممکنه ده چې خلک بېرته هغه حالت ته وروگرځي چې د ابوبکر او عمر په زمانه کښي وو مگر دا چې خلک صدقو او خيراتونو ته ولمسو او په دې توگه د غريبانو لاسنيوی وشي. نو بيا ابوذر ورته وويل چې: «ای عثمان آيا ستا د رسول الله فرموده په ياد نه ده چې ويل به يې: «هر کله چې کورونه د سلح د غره ارتفا ته ورسېدل او هسي او داسي وشول هجرت لازم دی» او دا دی ستا او ستا د خپلوان معاويه عمارت له هغه غره نه لوړ شوي دي نو زه دي پر خدای سپارم او درڅخه ځم تا او ستا ملاتړ خپلو اعمالو ته پرېږدم او خدای درباندي محيط دی». عثمان ډېر کونښن وکړ چې دی له خپلي ارادې واپروي او لاړ نشي مگر ده ورته

وويل چې د پيغمبر پيروي بهتره ده او بيا له مدينې نه ووت. ابوذر په دغه كار سره يوازي خليفه او د هغه مامورينو ته نصيحت ونيولې چې يوه داسې اشتراكي طبقه منځته رانسي چې راي او باعث يې انتقام اوسي بلکې دې ته يې راوبلل چې د قرآن په نص او د هغه چا په رفتار عمل وکړي چې دغه نص يې عملاً تطبيق کړي او عمل يې پرې کړي دی لکه ابوبکر او عمر (رض) شول.

دا وو (د اسلامي دين) د معقول او نافع اشتراکيت مظاهر چې په لنډ ډول بيان شول چې په کومه اندازه انساني جامعي دپاره کتپور وو او څنگه لويو-لويو خليفه کانو تر تطبيق لاندې ونيول. او هر هغه اشتراکيت چې روحاً او شکلاً د اسلامي هغه اشتراکيت له اساساتو نه مخالف اوسي چې مخکيني اشاره ورته وشوه نتيجه به يې هر ورو لوی-لوی خونړي جنگونه او د ويني بهولو او د کورونو وړانول وي او هيڅ يوه کتبه به د خدای مخلوق ته ترې راجع نه اوسي. هو! څوک چې دغه کلمې (اشتراکيت) په خوله اخلي او هغه د خپل شکار دام گرځوي په واقع کيبي په حق خوله خوځوي او د باطل تمه لري. زه بيا-بيا وایم چې اسلامي اشتراکيت حق دی او د حق پيروي بهتره او نیکوتره ده.

د ده دا خبره چي د اشياوو حقايق ثابت دي، او په همدې باندي د يوه فراد احاطه متعذره ده، او د هغو په اسبابو باندي پوهه په متفاوتو نسبتونو تقسيم شوي ده

دی وایي چي: ټولي پېښي باید له خپلو اسبابو سره داسي نښتي او یوځای اوسي چي له هغو څخه یې بېلوالی ناممکن وي او د دغو اسبابو په پېژندلو کښي خلک سره مختلف او متفاوت دی، او په اسبابو او مسببانو باندي د دوی د علم او پوهي نسبت هم متفاوت دی لکه چي په دې کښي هم سره توپير لري چي هر علت خپل معلول او هر سبب خپل مسبب او هر حادث خپل محدث ته راجع کاندي يعني د علت او د معلول سبب او د مسبب حادث او د محدث تر منځ د ارتباط په تشخيص او پوهه کښي خلک متفاوت دي. مثلاً حوادث د جاهل په نظر کښي غالباً تصادفي دي او دا د تليل آسان ترينه مرجع ده. مثلاً که له یوې تشي فضا نه په یوې غتي ونې تندر ولوېد نو دی وایي چي تصادفاً په فضا کښي تالنده، برېښنا او سخت باران پيدا شو او یو سړی تصادفاً ناچار شو چي دغي ونې ته پناه یوسي او تصادفاً تندر پرې راولوېد دا هغه څوک وایي چي له پېښو او حوادثو سره د سبب د لزوم په معنی نه پوهیږي. او هر څه چي هغه کسان دي چي علم لري (که څه هم پوهه مختلفي درجې لري) هغوی پوهیږي چي د ځمکي کروي شکل، او په هغې کښي د غرونو، رغونو، تالو او زور وجود، او د هغې د شمال او جنوب، شرق او غرب اوضاع او د بادونو د رالوتلو تاثیر، په هغې کښي د گیاوو او ونو

موجودیت او داسې نور حالات ټول هغه شيان دي چې د اوربست سبب ګرځي، او وروسته له هغه چې په هوا کېني ورپځي پيدا شي او بادونه يې يوې خوا بلي خوا رواني کاندې او سخت بادونه ورسره راپورته شي نو هغه بيا د ټکو د لوېدو سبب ګرځي، ځکه دغه ټکي چې دي د دوو متضادو بادونو په اثر چې يو له بل سره ومنښل شي او تصادم سره وکړي پيدا کېږي په دې توګه چې يوه کېرېايي (برقي) شراره او شغله چې برق ورته وايه شي له دغه تصادم څخه پيدا کېږي او کوم اواز چې له دغه تصادم نه پيدا کېږي رعد (تالنده) باله شي او هغه ځمکني مواد چې د برېښنا مخي ته ورغلي اوسي هغه سوځوي او يوه ټوټه يې ګرځوي او بيا يې په شدت سره د ځمکي پر لور ولي او همدغې ته ټکه (صاعقه) وايي. نو چې موږ د باران، برق او رعد ځيني اسباب وپېژندل او ونې ته مو د دغه انسان پناه وړل وڅېړل په دې به پوه شو چې په دغه کار کېني سبب له ځان سره مينه ده چې د هر حيوان فطري امر دی، يعنې له ځان او له خپلې بقا سره مينې دې ته اړ کړ چې ونې ته يې پناه يوسي او د باران له شر نه ځان خلاص کاندې. خو مقدره بله وه او داسې پېښه شوه چې پر ده باندي ټکه راو لوېده او دا ټول په خپلو اسبابو باندي بنا دي. له خپلې بقا سره مينه او د ځان د ساتنې دپاره يو څه او بل څه ته پناه وړل او خپل ژوند ساتل نسبت انسان ته په نورو ګونګو حيواناتو کېني ډېر ليدل کېږي. مثلاً د مار او مږي مثال در واخله: په وارو-وارو ليدل شوي دي کوم وخت چې کومه مږه له کوم مار سره مقابل شوې ده مږي فوراً له ځمکي نه يو ووچکي (اوږد خلی) په خوله کېني تېر وېر نيولی او له مار سره مخامخ شوې ده، او هر وخت چې مار غوښتي دي چې هغه يوه مږي کړي او تېره ي کړي هغه خپلی يې مانع شوی او د هغې له خوړلو يې

صرف نظر کړی دی او په دې توګه مړي ځان ساتلی دی. او انسان په دې فاني جهان کېني د خپلي بقا د اسبابو په پلټنه کېني هغه راز فکر کوي لکه چې يو حيوان يې کوي او د ځان د ساتني دپاره پناه ګناه لټوي. نو کوم وخت چې مو وليد چې د باد، توپان او ورنست په وخت کېني وني ته پناه وړي نو دا کوم تصادفي کار نه دی، بلکي پر يوه علت بنا دي او د قصد او غايې له مخي يې کړی دی چې هغه له خپل ځان سره مينه او د ځان ساتنه ده او هر څه چې آسماني ټکه ده هغه هم تصادفي نه ده او په داسي اسبابو پناه ده چې د کمت په کتابونو کېني مفصل ذکر شوی دی، او له دې نه علاوه په ونو کېني د ټکي د جذبې قوه هم موجوده ده. په همدې توګه د ځمکي په سر هر څه چې کېري هغه تصادفي نه دي بلکي يو سبب لري که څه هم هغه سبب خفي او زموږ له نظره پټ اوسي. نو بنا پر دې د جاهل دپاره چې په اسبابو علم نه لري تصادفي کارونه او پېښي ډېري دي او د علم او عالم دپاره لري دي او د الهي قدرت په نزد هيڅ نشته او تصادف قطعاً وجود نه لري. لکه چې قرآن فرمايي: «وجعلنا لكل شئ سبباً» يعني او موږ د هر څه دپاره سبب ټاکلی او خلق کړی دی. خو په دغو اسبابو باندي علم او پوهه د خلکو تر منځ تقسيم شوې ده ځکه چې د عمر ظروف په هغو باندي له استيعاب څخه تنګ دی او که د خداى دا فرموده نه وای (څوک چې د عمر هغې ټيټي درجې ته ورسېد چې بيا په هيڅ څيز ونه پوهيږي) نو بيا ممکنه وه چې د ډېرو حوادثو او پېښو په اسبابو پوه شوی وای. مګر له دې کبله چې عمر له هيچا سره دومره ياري او ملګرتيا نه کوي چې د علم يوه سلسله تر پايه پوري ورسوي. نو ټول هغه علوم چې موږ ته رارسېدلی دی په داسي توګه چې د پېړيو-پېړيو په تعاقب مړ ته رارسېدلی او په هره پېړۍ کېني ځيني محقق او پوه علما

پيدا شوي او د حقايقو په كشف تر يوه حده بريالي شوي او له هغوی نه وروسته نورو د هغوی لار تعقيب کړې او بيا دغې درجې ته رسېدلي دي چې مور او تاسي يې کورو. مثلاً د طب علم (چې د انسان د وجود ملازم دی ځکه چې ضرورت ورته لري) سره له دې چې لوی-لوی کسان يې خادمان او هواخواهان وو او دی خو تر اوسه پوري لا ناقص دی، په دې دليل چې ډېر مرضونه او ناروغۍ شته چې طبيبان يې له علاج نه عاجر شوی او کومه شفابخشه دوا يې ورته موندلې دنه ده، حتی داسي هم شوي دي چې وروستيو طبيبانو د دغه راز مرضونو له جملې نه يوه ته دوا كشف کړې او بيا يې د طب له کتابونو ن هغه څو سطرونه کم کړي دي چې افاده کول به يې. (دا يو مرض دی چې دوا نلري).

په دې کښي هيڅ شک نشته چې د هر مرض دپاره دوا شته، اعم له دې څخه چې دغه دوا په کياوو او معادنو کښي وي او که په خپله طبيعت کښي، خو له دې کبله چې انساني علم خپل کمال ته رسېدلی نه دی نو ځکه هغه د انسان له علم نه پټ پاتي شوی دی. د برېښنا او د هغې د تاثيراتو او مظاهرو په باره کښي خبره هم همدغسي ده چې پخوانيو علماوو د بکړيني تېري په عصر کښي به ډېر بسيط شکل سره هغه كشف کړې وه. له هې څخه به يې هم خپلي وسلې جوړولې او تېرې کولې به يې او هم به يې يوه په پله وهله او اور (شعله په ترې بادېده او اور به يې پرې لگاوه). اوسني علما وايي چې اصل په ماده کښي حرکت دی او له دغه حرکت نه حرارت توليدېږي او له هغه څخه نور او رښنايي منځته راځي. او لکه چې دمخه مو وويل دغه اصول پخوانيو صحرايانو ته هم په خپل ساده شکل معلوم و او بکړينه تېره (سنگ چقمق) (بکره) به يې له بل څه سره موبنله او بيا به حرارت او بيا به نور او بيا به اور ترې پيدا

كېده او د اورلكيت كار به يې ترې اخيست. په داسې توگه چې پختې ته ورته خيز به يې په تېره كېښود او دغه بكرينه تېره به يې له هغه سره وجنگوله او بيا به د اور شعله ترې پاد شوه او دغې پختې ته ورته مادې به اور واخيست او بيا به يې هه په خزلو، وښو كېښوده او هغو به هم اور واخيست او ضرورت به رفع شو. هوا دغه عمل په پخوانيو وختو كښي هم روان و خو په ابتدايي او بسيط شكل سره او مدون شوى نه و ترڅو چې زياته فايده ترې اخيستل شوې واى. او د دې عصر خلكو كه څه هم د برېښنا له توليد څخه ډېرې كتي واخيستې او د هغې په مظاهرو هم پوه شول او د ډېرو كارونو دپاره يې استخدام كړل خو د هغې حقيقت او گټه او په ماده كښي د هغې د راټولولو طريقه لا تر اوسه پوري مجهوله او نامعلومه ده او دغه جهل او ناپوهي د دې منافي نه ده چې د اشياوو حقايق ثابت دي او په هغو باندي د يوه فرد احاطه متعذره او گرانه ده، حتى د حوادثو او پېشو د سلسلې په ځينو اسبابو پوهه د خلكو تر منځ وپشل شوې ده. ده به ويل چې د حركت او حرارت په بحث كښي د ابوبكر بن بشرون خبره چې تر زرو كلونو دمخه يې كړې وه ما په تعجب كښي اچوي چې څنگه يې دغه مسئله كشف كړې وه؟ دى وايي:

(حركت د حرارت اصلي مولد دى، او حرارت د اشياوو د نقلولو او حركت كولو خاصيت لري. په دغه جهان كښي چې كوم رطوبت او پيوست (وچوالى) ليدل كېږي هغه په حقيقت كښي د بروودت او حرارت مولود دى. مثلاً بروودت وچوالى راوړي او خيزونه وچوي او رطوبت يې تړي او حرارت چې دى د اشياوو رطوبت ظاهر وي او پيوست يې غوټه كوي او په اشياوو كښي كلي مرجع هغه حرارت دى چې له حركت نه پيدا شوى وي او هغه د ژوند اصل او اصلي ژوند (حيات) دى، او هر

کله چې جهان دغه حرارت له لاسه ورکړ نو ژوند متعذر دی او لا به له منځه لاړ شي. او بيا يې يو څه فکر وکړ او وپې ويل:

د انسان په خلقت او د ده په عقل کښي عجيبې قواوي او عجيب اسرار پراته دي چې عقل ورته حيرانيزي. شېخ اکبر څه ښه ويلي دي: (آيا انسان گمان کوي چې هغه يو وړوکی جسم دی؟ په داسي حال کښي چې د ده په وجود کښي لوی عالم پروت دی). هوا بېشکه چې انسان د دې جهان له لويو اسرارو ځنې دی او په خپل عقل سره به د طبيعت ډېر پټ او غامض اسرار کشف کړي او خپل تصورات به تصديق او خيالي شيان به اقيعت ته ورسوي او هغه تصورات چې ورته محال برېښېدل اوس به ورته ممکن شي او هغه څه چې يې خيالي بلل حقيقي او واقعي وبولي. انسان ډېره موده سترگې فضا ته نيولي او د عقل په وزرو په فضا کښي گرځېده او چې په هوا کښي به يې عقابانو شاهينان او بازان ليدل زړه به يې غوښتل چې دی هم وروالوزي او د آسمان په لويه فضا کښي سير او سياحت وکړي خو بيا به دغه کار محال او ناممکن ورته شکاره شو او بېرته به خپلي ځمکي ته راکوز شو. همدارنگه چې به يې کبان په سيندونو کښي وليدل له ځان سره به يې ويل: (په داسي حال کښي چې له ما سره داسي قواوي شته چې نه له کبانو سره شته او نه له عقابانو، بازانو او مرغانو سره، نو زه ولي فضا ته الوتې نشم او نه په دريابونو کښي غوتې وهلی شم؟).

خو زما په نزد که چيرته عقل په دغه معرکه او جگړه کښي بری وموند او اوهام يې تر پښو لاندي کړل او توفيق يې ومونده چې د اوهامو ټول قيدونه مات کاندې ډېره موده په تېره شي چې تر عقابانو به تېز وزرونه پيدا کاندې او په دريابونو کښي به له ماهيانو او کبانو نه مخکښي شي او

برېښنا به داسې تر خپل تسخير لاندې راوړي چې له سيم نه پرته مخابره بری وکړي او له ډېرو لري ځايو سره داسې خبرې اترې وکړي لکه چې خوله په خوله سره کړېږي آيا د يوه داسې مرکب (يوې وسيلې) جوړول به همدغسې ناممکن پاتې شي چې د هغې په ذريعه سپوږمۍ او نورو کرو ته انسان وخبږي؟ موږ ته معلومه نه ده چې انسان به په راتلونکي وخت کښي کومې درجې ته ورسېږي او ضرور به ډېر نوي کشفیات وکاندې، ځکه چې انسان په خپلو کشفیاتو کښي مخ پر وړاندې روان دي او د طبيعت اسرار يو د بل د وروسته کشفوي، د طبيعت هغه اسرار چې د انسان او انسان د هغو دپاره پيدا شوی دی.¹

¹ د سيد جمال الدين دغه ټولې خبرې نن ميدان ته راوتلي او هوا او فضا، بحر او بر انسان تسخير کړي او داسې سريع السير الوتکې په لاس کښي لري چې باز او بانښه لاهه چې تر اواز هم سريع تري دي. داسې تحت البحري گاني جوړي شوي دي چې ماهيان او نهنگان هيڅ ورته ايسې. بې سيمه ټليفون، راډيو ټليفون او تلوېزيوني ټليفونونه د مخابرې هغه وسايل دي چې بې سيمه مخابرې پرې کيږي او لکه چې خوله په خوله سره غږيږي. حتی يو د بل د مخ (عکس) گوري راکټونه او فضايي بېرۍ هم جوړي شوي او نن سبا نوري کرې انسان تر تسخير لاندې راتلونکي دي چې په دې حساب د سيد پېشگويي گاني صادقي شوي دي. (ارشاد)

په دې باره کسبي د ده خبره چې حق کله ناکله له اکثریت سره نه وي

دی وايي چې: پر يوه شي باندي د انسانانو د يوې ټولني اتفاق او اعتقاد کول کله-کله دا افاده نه کوي چې هغه به کوندي په حق اوسي، په تېره بيا که د دغه اتفاق او اعتقاد زائد او قايد مطلق مالوف او د ږندو او پټو سترگو تقليد اوسي. مثلاً ديني او مذهبي حقايق او علمي او فني قواعد تل د لږو خلکو له خوا تدوين شوي او منځته راوړل شوي او خ پاره شوي دي او عمومي خلکو په کلکه مخالفت ورسره کړی او تر وسه پوري ورسره جنگېدلی دی. مثلاً کوم وخت چې د ستورو عبادتونه کېدل او يو ستوری (مشتري) به يې د خدايانو خدای باله چا دا جرئت نه درلود چې له هغه څخه منکر او لا پرې کافر شي او د دغه مذهب کاهنانو به د خلکو په اتفاق هغه څوک تر سخت عذر او سختي شکنجې لاندي نيوه چې له هغه څخه به منکرېده او لا به پرې کافرېده، او نن هغه څوک مومن گڼل کېږي چې په هغه کافر اوسي. له هغه وروسته بيا موسی (ع) راغی او د فرعون له خدایي نه منکر او پرې کافر شو او په هغه وخت کسبي ټولو خلکو پر خدای باندي ايمان لرل کفر گناه او نن خبره بالعکس ده. او بيا عیسی (ع) راغی او د ده له يو څو حواريينو نه پرته بل چا ايمان نه پرې درلود او نه يې مانه، او سره له دې چې ده په برالا ويل چې: (زه د موسی د دين د تکميل او تعميم لپاره راغلی يم نه چې هغه نقض کړم) خو له دې سره-سره په اروشليم کسبي يهود د ده له ډېرو سختو دشمنانو ځني وو او د ده پيروان به يې پانسی کول او په راز-راز عذابونو

او رېرونو به يې كړول او نن په قدس اون بيت اللحم او په نوره اكثره معموره كښي كورو چي د مسيح (ع) تعليمات خلكو ته ډېر محترم دي او د هغه پيروي كوي او له هغه وروسته بيا (محمد(ص)) راغی او د هغه پيروان ډېر لږ او د كوتو په شمار وو او هغه يو هلک علي ابن ابی طالب او يوه ښځه خديجة الكبرى بنت خويلد او يو سړی ابوبكر و او د ده نور قوم د ده سخت منكر و او د ده د تبليغ مانع و او كلکه مقابله به يې ورسره كوله، او چا چي به په محمد(ص) ايمان راوړ هغه به يې تر سخت فشار لاندي نيوه او په راز-راز عذابونو به يې رېراوه او ټوكي مسخري به يې پرې كولې، او نن كورو چي په مليونو وگړي د محمد(ص) د دين پيروان دي او سر پرې وركوي، او د دې عالم اكثره خلك د موسى، عيسى او محمد د تعليماتو پابند دي او احترام يې كويز په داسي حال كښي چي په لومړي سر كښي د دريو واړو پيغمبرانو پيروان ډېر وگړي وو.

او كه چيرته د دوی تعليمات محض خبري او د انسانيت او بشريت له روحيې سره موافقي نه وای د هغوی پر ضد له فشارونو، عذابونو، قتلونو، استهزاگانو، فرارولو او داسي نورو رېرونو سره-سره به اكثریت د هغوی پيروي نه وای كړې او نه به يې دغه شهرت او اعتبار موندلی وای، حتی د اعتبار او قدرت دې درجې ته ورسېدل چي ډېر مملكتونه يې فتح كړل او لوی-لوی دولتونه يې تاسيس كړل او د خاصو-خاصو مدنيتونو خاوندان شول چي تر اوسه باقي دي او فنا كېږي نه. نو بنا پر دې موږ بايد په دې وپوهېږو او دا په ياد ولرو چي هر هغه څه او ره هغه مفكوره چي په خپل ذات كښي حق اوسي كه څه هم د خلكو له عادت نه مخالفه او د عمومي افكارو خلاف او طرفداران يې

هم لږ وي بايد ده چې د حكمت له مخي هغه د خپلو پيروانو د لږوالي او لا د مخالفينو د ډېروالي له كبله سپكه ونه كښل شي، بلكي لازم دي چې ه دقت سره وڅېړل شي او تر صحيح كره والي لاندې ونيوله شي. نو كه د حق نور ترې وېرېښېد او ليدونكي يې ضعيف او ناتوانه وو د هغې ملاتړ يې نشو كړاى بايد ده چې انتظار وباسي تر څو چې يې ملگري او ملاتړ زيات شي. د مسېح د دين ډېر مخالفين موجود وو او بيا هغوى دغه دين ومانه او د هغه د تعليماتو د تطبيق په لار كښي يې له هيڅ ډول قربانۍ نه ځان نه ژغوره او په دغه لار كښي يې هر راز رېږونه كالل. ډېر عربان هم وو چې د محمد(ص) په مقابل كښي ودرېدل او سختي مقابلي يې ورسره وكړې مگر بيا همدوى د ده د دين تابع او خاضع شول او د ده د دين په لار كښي يې په هر ډول جنكونو كښي برخه واخيسته او د دعوت د خپرولو په لار كښي يې قربانۍ پر غاړه واخيستې او په دغه لار كښي يې مرگونه او ژوبلي وكاللې. په فرانسه كښي د حريت مدعيانو او هواخواهانو څومره تكاليف وكالل او ويني يې وېهول شوې او نن يې ټول عالم تقدير او نمانځنه كوي او ژر ده چې نور خلك يې هم اقتدا او اقتفا وكړي. همدارنگه د اشتراكيټ (سوسياليستي) دعوه لكه چې مخكښي وويل شو كه څه هم يې طرفداران نن ډېر لږ دي هغه ورځ لري نه ده چې ټوله نړۍ ونيسي او خپل اقتصادي نظام د هغه پر اساس وضع كاندې. مخصوصاً هغه وخت چې صحيح پوهه او علم عام شي او انسان وپوهېږي چې دى او د ده انساني ورور له يوې خټې نه پيدا او له يوې مو راو يوه پلار نه زېږېدلي دي او د هر چا د بهترۍ معيار د هغه خپل شه كارونه دي چې د انساني ټولني د خير او بهبود دپاره يې اجرا كوي نه په ډېر مال او منال. جاه او جلال ده او نه په دې ده چې ډېري لښكري

ولري او لا ډېر خلک د ده د مرييتوب کړۍ په غوږ کښي ولري او لا داسي نور باطل او بې معنی شيان. بيا يې وويل: د مالوف عادت نه مخالفت کول غټ کار دی او لوی جرئت او غټ همت غواړي. که چا درته وويل چي يو بشر په آسانی سره خپل عادت پرېښود مه يې منه او مه باور پرې کوه، ځکه چي په دغه ميدان کښي ډېر خنډونه شته او دغه تار ډېري غوتي لري او دغه خنډونه هر څوک لري کولای او دغه غوتي هر څوک پرانيستی نشي بلکي نوابخ مړونه او رسېدلي رجال يې خلاصولای شي. هغه به هم د نورو په مرسته وي او لا په خپل حکمت او لوړ همت. د انبياوورغ، لوی مزيت دا دی چي دوی ځانونه د خپلو قومونو مخالفت ته وراچولي او ددوی له کمراهيو سره جنگېدلي دي، د دوی دود او دستور، عادتونه او اعتقادونه ور بدلوي او په ډېره برده باری او حوصله خپل کار مخ په وړاندي بيایي. مثلاً موسی (ع) د فرعون پر ضد راپورته شو او بني اسرائيل يې له مصر نه وويستل. مسیح (ع) د يهودو په هيکل يرغل ورووړ په داسي حال کښي چي يهوديان د خپل عظمت په اوج کښي وو او د موسی د سلطې ناموس هم د دوی په لاس کښي و. خو سره له دې هم د دوی پخواني يې بې عقلاڼ وشمېرل، د دوی په هيکل ورننوتل، د دوی صناديق يې مات کړل او د هغوی تجارتي شيان يې خراب کړل او ورت ويې ويل چي: «زما دغه خونه د عبادت او بندگۍ خونه وه او تاسو د غلو خونه ترې جوړه کړې ده». همدارنگه محمد (ص) د عربو بتان مات کړل لات او عزي او منات يې خوار او ذليل کړل او له اعتباره يې وغورځول او د قریشو پاچاهي يې نه منله، او د حق د کلمې د لوړتيا دپاره يې قيام وکړ او په دغه لار کښي يې هر راز رېږ او فشار ته تن کېښود، جنگونه، زخمونه، وهل، ټکول يې پر غاړه

واخيستل. او له هر هغه عادت، دود او دستور سره يې مخالفت راواخيست چې نامعقول به و، او لومړی به يې په ځان تطبيق او بيا به يې په خپلو خپلوانو تطبيق کړ. لکه د سودخوری معامله شوه چې د خپلو خپلوانو (ترونو او ماماگانو) له تجارت نه يې وويسته، په داسي حال کښي چې له دغي لاري نه يې ډېر عوايد درلودل. همدارنگه د بچه خواندگي مسئله يې له منحه يووړه، تر ده پخوا داسي وه چې څوک چې به د چا بچه خوانده شو هماغه ته به يې نسبت کاوه لکه چې د رسول الله (ص) هم زید په زوی کيرت نيولی و او (زيد بن محمد) به باله کېده، خو چې وحيې ورته راغله چې (پلرونو ت يې نسبت وکړی) نو بيا به يې د حارث زوی باله. او دا په واقع کښي د يوه مالوف عادت مخالفت و او چې آنحضرت (ص) لومړی په خپل ځان تطبيق کړ نو ځکه نورو هم د ده پيروي وکړه او د هر غيرمعقول مالفو او معتاد شي د ترک کولو بهترين پېشوا و.

د دريو واپو اديانو په باره كښي د ده رايه او دا چي دغه ټول په مبدا او غايه كښي سره يو دي

انسانان د دغو دريو واپو (موسويت، عيسويت، محمديت) اديانو په مقابل كښي له دوو حالتو نه بهرون نه دي لا به يې په حقانيت عقیده نه لري او لا به عقیده لري چي د دغو دريو واپو اديانو پېشوايان دخداي (ج) استازي دي او دوی ته يې تورات، انجيل او قرآن په وحیه رالېږلي دي، او د دوی له رسالت څخه غرض حق ته د خلکو لارښودنه او هدايت دی چي په تعبدي امورو كښي دوی ته سمه لار وښيي او په معاملاتو كښي حلال او حرام ورته څرکند کاندې او د دغو شريعتونو په وسيله د خلکو د مصالحو ساتنه وشي، لنډه دا چي د دغه عالم له پيداېست څخه د خداي اراده ورته بيان کاندې او پرې ويې پوهوي. نو بنا پر دې دا ممکنه نه ده چي له هغو څخه د خداي اراده واحده او يوه نه اوسي او همدارنگه پايده ده چي د دريو واپو کتابونو غايه او هدف يو وي او روانه ده چي د هغوی په حقيقت كښي تباين موجود وي او لا يې ځيني له حينو نورو نه مخالف اوسي. نو اوس به د عبادت په باره كښي د تورات عباراتو او هداياتو وگورو مورگورو چي پاك خداي د كوه طور له لوري موسی ته نارې كړې چي : (زه يوازي خداي يم چي له ما نه پرته بل پروردگار نشته نو ته او بني اسرائيل يوازي زما عبادت وكړئ)

او څه چي په تورات كښي راغلي لنډه يې دا ده چي د خداي عبادت او اطاعت او د رسولانو په تبليغاتو باندي عمل كول د انسان د آخرت د سعادت او ثواب سبب كړځي او په دنيا كښي هم خير ورته

رسوي. انسان له خپل ځان سره د مینې په وجه دانه غواړي چې له مرګ نه وروسته پوپنا او بېخي ورک او له منځه لاړ شي، ځکه چې دغه عقیده روح وژني او انسان ته تکلیف ورکوي بلکې هیله لري چې له مرګ نه وروسته دوباره راژوندی شي او ابدی ژوند ولري بیا به انجیل ته مراجعه وکړو او هغه څه به وڅېړو چې مسیح (ع) راوړی دی، نو کوم وخت چې د ده تعلیمات مطالعه کوو ګورو چې دی داسې څه وایي چې په جمله توګه یې معنی دا ده: (ای خدایه! تا ماته داسې قدرت راکړی دی چې هر هغه جسد ته ابدی ژوند ورکړم کوم ته چې تا ورکړی دی او دا ابدی ژوندي د دې لپاره چې تا وپېژني او ته یوازي هغه حقيقي خدای یې چې له تا نه پرته بل خدای نشته) نو بنا پر دې عیسویت هغه ناموس دی چې د موسویت د تکمیل دپاھر راغلی دی لکه چې مسیح (ع) وایي: (زه د دې دپاره راغلی یم چې ناموس تکمیل او ویې رسوم نه دا چې مات یې کړم) او له دې وروسته چې مور محمدیت ته ګورو قرآن ګورو چې له توحید نه ډک دی او ځای پر ځای د یوه خدای د بندګۍ او اطاعت توصیه کوي لکه چې فرمایي: (وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ) (وامرت ان اعبدالله ربي نولا اشرك بربي احدا) (والحمدالله رب العلمين) و (آيَاكَ نَعْبُدُ وَآيَاكَ نَسْتَعِينُ) په همدې توګه درې واړه ادیان ګورو چې په تعبدي چارو کې سره یو او متفق دي او هیڅ تفاوت نه سره لري. او بیا به معاملاتو ته نظر واچوو چې کومې یې روا کړي او کومې یې ناروا کړي دي، په هغه ترڅ کې ګورو چې په کومو شیانو چې موسی (ع) امر او توصیه کړې ده عیسی هم عملي کړي دي نه دا چې څه یې پرې زیات کړي او لا یې څه ترې کم کړي وي، همدارنګه حضرت محمد (ص) د تورات او انجیل مصدق و. مور مخ کې وویل چې خلک

د درې واړو اديانو په مقابل كښي دوه ډوله دي يو دا چې په وحي عقیده او په انبياوو او رسولانو باندې به ايمان لري او لا به ترې منكر اوسي نه په انبياوو ايمان لري او نه بې رسالت حق كښي. هر څه چې مومن سرې دى هغه درې واړه اديان يو بولي او لكه چې مخ كښي وويل شو درې واړه كابونه هم سره متفق كښي او هيڅ نوع تباین نه پكښي كوري بلكې په مقصد او غايه كښي يې يو بولي. او هر څه چې كافر او منكر دى وايي چې جهان او د هغه پېښي يو هم نوى نه دى او هغه څه چې موم ته نوى شكارې په واقع كښي د شكل او صورت د ښكاره كولو او ليدلو ډول دى، مثلاً په يوه پېړۍ كښي ځيني د بصيرت خاوندان، نوابخ او علما منځ ته راځي او په يوه خاص شكل تعليم ورکوي او د خلكو په نفوسو او ارواگانو كښي تاثير كوي. مثلاً د خداى د توحيد او تقدیس تعليم له موسى نه په پېړيو دمخه مصريانو پېژانده. او تثليث د بت پرستانو تعليم و چې فيثاغورث يوناني حكيم له عيسى نه پنځه سوه كاله دمخه خوله پرې خوځولې وه، او موسى، عيسى او محمد هوبښياران پوهان او حكيمان وو چې د خپلو قومونو له منځ نه راوتلي وو او د پخوانيو معتقدات، قواعد او اقوال يې سره راټول كړل او په كتابونو كښي يې سره ترتيب كړل داسي نه ده چې د آسمانونو د خداى له خوا اوسي.

همدغه منكران وايي: كه موم ومنو چې د دغو اديانو په كتابونو كښي يو څه كټور شيان شته نو دا بيا له هغو ضررونو سره نه مقايسه كيږي چې د يوه دين د پيروانو تر منځ او لا د يوه دين د پيروانو او د بل دين د پيروانو تر منځ جديايي او دښمني راولي يو له بل سره مخالفت او عداوت كوي او يو بل ته كوهى كيندي. او كه دغه اديان حقيقتاً د خداى له لوري وای دغسي به نه و، بلکې ټول به يې سره يو کړي وو او اختلاف به يې نه

سره درلود له دې نه علاوه دا بيان محال و چې دغه راز خرافاتو پکښې
 خای نيولی وای. دا دی د دغو منکرانو دلايل چې زموږ له بحث سره
 ډېر ارتباط نلري ځکه هغه څه چې منکران کوري او موږ يې هم کورو
 چې د دين خاوندان يو له بل سره اختلاف لري هغه د دين له تعليماتو
 څخه نه دي او نه يې د کتابونو توصيه ده بلکې هغه د دغو اديانو د مشرانو
 ساخته او بافته ده هغه رييسان او مشران چې په دين تجارت کوي او د
 دين احکام په ناچيزو پيسو پلوري او بد نوم گتېي. څومره کتور دی چې
 صالح اوسي او څومره مضر دی چې فاسد شي نو اديان په خپل اصل
 کښي د ډېرو بشري امراضو ډېره بڼه دوا ده خو په دې شرط چې طبيبان
 (د دين رييسان) يې شه او لايق کسان اوسي او دغه دوا له نورو مضرو
 موادو سره خلط نکړي او د خلکو د عقلونو د قابليت او استعداد رعايت
 او ملاحظه وسایت او په ټاکلې اندازه، فهم ته نژدې خبره او معقول بيان
 يې ورکړي. دی وايي چې يوه ورځ د هند له نوابانو نه يوه نواب په دين
 باندې څه داسې شهبې درلودې چې نژدې و اسلامي عقیده يې
 ورخراڼه کړې او په منزلو کتابونو يې شکمن کاندې، له هغې جملې نه
 يوه شبه دا وه: که چيرته قرآن د خدای کلام وي او دا خبره يې هم حق
 اوسي: (وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ) نو بيا
 اسلام په دې عصر کښي څله د خپل تقهقر او انحطاط په وروستۍ مرحله
 کښي دی؟ او د دغه آيت په خلاف ليدل کيږي په دغه باره کښي يې
 ډېري خبري وکړې او ډېر مثالونه يې راوړل او چې خبري يې خلاصي
 شوې ما ورته وويل چې په دې پوه شه چې هر دين بايد حق وي او
 اسلام نوم دی او مسمی يې بايد حق اوسي نو که تا ته يو په نامه عالم
 څوک راغی چې په حقيقت کښي جاهل و نو تا ته روا ده له دې کبله

چي د ده نوم له مسما سره سر نخوري د علم له فضيلت نه منكر شي؟ او كه تا ته په مليونو خلك د اسلام په نامه راشي لكه چي د دې عصر مسلمانان همدغسي دي او په حق روان نه اوسي او نه د اسلام د تعليماتو پيرو وي نو آيا يوازي د اسم او مسما د مخالفت له كبله دا روا ده چي انسان ووايي چي اسلام كوم فضيلت نه لري؟ نه هيڅكله هم روا نه ده او همدغه وجه ده چي پاك خداى (ج) (دين الحق) ياد كړى دى نه دا چي مسلمان يادېږي له دې نه علاوه تاريخ شهادت وركوي چي تر كوم وخت پوري چي مسلمانان په حقه روان وو او د هغه تعليمات يې مخلصانه عملي كول مسلمانانو داسي غلبه ومنده چي ځمكه يې له نور او عدل نه ډكه كړه، نو بيا پر دې غلبه د حق او حقيقت دپاره ده ته يوازي د اسلام د اسلام د نامه لپاره. او كومه پسماني او انحطاط چي د نن ورځي د مسلمانانو كورې هغه د اسلام د دين له حقيقت نه ناشي نه ده بلكي د دين په حقيقت باندې د مسلمانانو د نه پوهي له كبله ده. نو بنا پر دې پر هغه دين چي په حقه وي او پيروان يې حقيقتاً پيروي كاندې غلبه د هماغه په برخه ده ځكه د دغې غلبې وعده (حق دين) ته وركړل شوې ده لكه چي مو وويل: او له هغه څخه نه يهوديت او نه عيسويت او نه محمديت اخيستي شو چي يوازي په نامه اوسي او له دغو درې واړو نه چي هر يوه په قه عمل وكړ هغه خالص دين دى او د دغه نعمت وړ دى لكه چي خداى (ج) فرمايي: (أَنَا أَنْزَلْنَا إِلَيْكَ الْكِتَابَ بِالْحَقِّ فَاعْبُدِ اللَّهَ مُخْلِصًا لَهُ الدِّينَ 2 أَلَا لِلَّهِ الدِّينُ الْخَالِصُ...) يعنې موږ تا ته په حقه سره كتاب درلېږلى دى نو په اخلاص د خداى (ج) عبادت وكړه او په دين كښي مخلص اوسه، ځكه چي خالص او مخلص دين د خداى (ج) دپاره دى.

د شرق مسئله او د هغې په باب د سيد رايه د سلطان محمد

الفاتح او سلطان سليم

د فکر ستاينه چي عربي ژبه يې رسمي کړه او د هغې د تصميم دپاره

يې کوبنس کاوه

د شرق د مسئلې لنډيز چي د شرقي او غربي تر منځ د اختلاف مورد کړخېدلی داسي دی چي هر يوه خپلي مدعا ته د دين جامه وراغوستې ده. په دې توگه چي غربي يې د نصرانيت په کز کزوي او شرقي يې د اسلام په کز. او د دواړو دينو پيروان هغې يې خولې او بې ژبي آلې ته پاتي کيږي چي بل يې ښوروي او کار ترې اخلي. نو د نصرانيت پيروانو دين د دنيا وسيله او آله کړخولی او د هغه په وسيله خپله دنيا سنبالوي او د خپل ژوندانه ضروريات پرې ښه کوي او مسلمانانو دنيا د دين وسيله کړې ده چي که د دين په مباديو په ښه توگه عمل ونه کاندې دين او دنيا يې دواړه يې خرابيږي. په (۸۵۶-۸۵۷هـ) کال کيښي د سلطان محمدالفاتح له خوا د قسطنطنيې (دغه محفوظ پای تخت) فتح د مسلمانانو پر ضد د مسيحيانو د پادشاهانو حقد او کينه راوپاروله او له دغه وخت نه يې د عثماني دولت پر ضد په دسيسو او توطيو لاس پوري کړ او د هغه د تذليلونو په لار کيښي يې له هيڅ ډول کوبنسونو ځانونه نه سپمول، او زيار يې ويسته چي اروپايي مفتوحه سيمي د هغوی له لاسه وباسي او په هره وسيله چي وي ترکان له اروپا نه وشړي. په جنگونو کيښي غالباً او ډېر کرته قوت او علم د غلبي باعث کړخې نو که عثماني دولت د خپل تاسيس له اولي ورځې نه دغه اصل

رعات او د غربي عالم د حرکت او پېشرفت مراقبت کړی وای او د هغوی په قدم د مدنیت او حضارت په لار کښي مخ په وړاندي تللي وای او خپلو مادي فتوحاتو او طاقت ته يې علمي قوت او قدرت هم ورضم کړی وای لکه چي جاپان وکړل نو دغلته به دغه شرقي مسئله منخته نه راتله او نه به دغه تباین ظهور کاوه هغه تباین چي له هغه سره-سره حکومت دوام نه شي کولای، او هغه په علم باندي د جهل حکومت کول دي او لا دا چي جاهل حکومتونه په عالمو حکومتونو حکومت وکړي؟ نن ورځ دا ممکنه نه ده چي يو قوم يوازي په توره باندي په بل داسي قوم حکومت وکړي چي د علم په وسيله سنبال او مجهز اوسي او د دين مسئله هم يوه ذریعه ده چي د هغې په وسيله انسان خپل قوت او طاقت فراهم کاندي او بيا خپلي غايې ته رسيمي چي هغه له دې څخه عبارت دی چي په عالم او يوه ملت باندي د جاهل حکومت د حکومت کول دفع کاندي. نو بنا پر دې دغه کينه د دين مولد نه ده او که يو څه دخل په کښي ولري بيا هم يوازي علت يې نه شي کڼل کېدای ځکه چي ترکانو ځيني اسلامي دولتونه هم فتح کړل اونصراني ملتونه يې هم خپلي امپراتورۍ ته ورضم کړل او تر يوه وخته وليدل شول چي نصراني ملتونو په خپله خوښه د عثماني دولت اطاعت کاوه او اسلامي ملتونو د زړه په خوښه، نه مانه حتی دغه اسلامي ملتونه هم د عثماني دولت پر ضد راوپارېدل نو بنا پر دې يوازي ديني تمايل د دغې کينې او د شرق د مسئلې د منخته راتګ عامل او فاعل نه دی هغه شرقي مسئله او هغه کينه چي ډېره موده يې دوام وکړ او له ترکيې نه تېره شوه او نوره شرقي نړۍ يې ونيوه، مخصوصاً شرقي نړۍ چي په تفریط او غفلت کښي د ترکانو

حکومت ته ورته وه همدغه کينه وه چي ټوله اسلامي نړۍ د غربي استعمار تر تاثير لاندي راغله او دغه تباهي يې په برخه شوه. که موږ په نصراني حکومتونو باندي د اسلامي دولتونو د بري عوامل او موجبات وپلټو دا به راته څرگنده شي چي يوازنی علت يې (قوت او علم) و، او په همدې توگه د دولتونو د بري اوماتي دوران بدلېږي رابدلېږي او حاکمه طبقه چي جاهل شي د عالمي طبقې محکومه کړي. مسېحي دولتونه نه يوازي د هغه علم په برکت په اسلامي دولتونو بري مومي کوم چي د اصلي قوت مصدر او منبع ده او مسلمانان د هغه جهل له کبله مغلوبېږي چي د ضعف اصلي منشا ده. کوم وخت چي د ترکانو دپاره فتوحات ميسر شول دوی د جنگ او تمیې په فنونو داسي شه پوهېدل چي اروپايانو د دوی همسري نه شوه کولای، نو ځکه پرې زورور شول او لاندي يې کړل. د ترکانو او ترکيې لويو سلاطينو د دين لار نيولې وه او د اسلامي مشخيت په منصب او مسئله لوی-لوی علما، فقها او باشخصيته او دينداره پوهان ناست وو، چي هم په دين او هم په سياست کښي د رايې خاوندان وو، او سلاطينو او نورو دولتي رجالو ته به يې سمي مشورې ورکولې او هغوی هم د دوی مشوره منله او عمل به يې پرې کاوه، دغو علماوو به نه پرېښوول چي زمامداران د حق له لاري منحرف شي نو ځکه په عدالت او انصاف چلېدل او رعيت يې له عدالت نه برخودار و او څوک چي به د دوی تر سلطې لاندي راتلل مامون او مصئون به و، سختی به يې لري کولې او هر راز آسانتياوي به يې ورته فراهمولې، د دوی مدرسې او فاکولتې د دوی دين او مساجد، ددوی ژبه او هر څه يې په خپل حال پرېښوول ن ځکه نصراني مستعمراتو دوی ته غاړه کېښوده، ځکه چي دوی په دغه عصر کښي تر نورو هم عادل وو

او هم عالم. نو بيا نصاراوو د عثمانيانو اطاعت ته غاړه كېښوده او په ټوله معنی يې رعيت شول او تر څو چې حاكمه طبقه عالمه او محكومه طبقه جاهله وه نصارا د ترکانو رعيت و او غاړه يې ورته ايښې وه، او چې بيا خبره بالعكس شوه نتيجه هم ضرور بالعكس شوه او په كوم علت چې غالب شوي وو په هماغه علت چې بل ته په لاس ورغی مغلوب شول، کومي وسلې چې دوی ته بری ورکړی و په هماغه وسله مغلوب کړی شول او دا د وجود او هستۍ سنت دی او په نورو کښي منحل شوی نه دی هغوی تر هر چا زيات فرصت لټوي او چې قابو يې برابره شي د خپل مجد د اعادي هڅه کوي او غواړي چې د پرديو تر سلطې ووزي. په دغه لار کښي هر راز قربانۍ ته حاضر وي او د خپلو وينو په تويولو د قوم مړه همتونه راژوندي کوي او خپل کسات اخلي. څوک چې د عثماني دولت تاريخ ته ګوري چې څنگه پيدا شو او څنگه يې فتوحات وکړل او ډېر ملتونه يې د ځان تابع کړل تعجب کوي او له ډېر تعجب نه ځان تم کولای نشي. تر دې بيا زيات په دې تعجب کوي چې په خپل کار کښي يې ولي تفریط وکړ او د زمانې د ايجاب په مطابق لار نه شول؟ ولي يې په خپلو مفتوحه هيوادو کښي د تمدن او حضارت نښي او علامې په يادگار پرې نښودې او ښه آثار ترې پاتې نه شول؟ دغه دولت د هجرت په اووه او لا د مېلاد د ديارلسمي پېړۍ په اخر کښي په وړوکې آسيا کښي منځته راغی او (سلطان) لومړۍ عثماني ټولي هغه برخي چې د سلجوقيانو په لاس کښي وې ونيوې او د غرب پر خوا روان شول او د روميانو له لاسه يې واخيستې. بيا عثمانيانو خپل انظار او خپل همت او خپل قوت د بالقان د ټاپووزمي پر لور واړاوه، هغه ټاپووزمي چې عجيبه جغرافيايي وضع لري، ځکه چې د اروپا د جنوب شرق په قسا او د آسيا تر څنگه

واقع وه او كوم وخت چي روماني مملكت شرقي او غربي برخي ته ووبشل شو نو د بالقان ټاپو له شرقي روما سره وتړل شو او په دغه مملكت كښي (له تركيي نه پرته) يونان، يوكوسلاويا، بلغاريا، رومانيا او جبل اسود شامل وو او له دغو څخه هر يوه ځانته عنعنات او مطامع لرل او د بېلو-بېلو نسبونو، نژادونو او قبيلوي دودونو او مذهبي اختلافونو خاوندان وو او بېل-بېل سياسي اميال يې لرل او بالقان د تل دپاره د فتنو او اضطرابونو زانگو وه او كومان كېده چي دغه فتنې به نورو شاوخوا ځايونو ته هم سرايت وكړي ځكه چي دغو وړوكو-وړوكو دولتونو هر يوه غوښتل چي خپله ساحه پراخه كاندي او دغه پراختيا پرته له دې چي د خپل ګاونډي هيواد ساحه كوچني كاندي او لايې وځوري په بله توګه ممكنه نه وه، او له دې نه علاوه د دغو هيوادو شاوخوا ته پرتو لويو هيوادو لکه روسيه او اطريش شول خپل مطامع درلودل. هغوی غوښتل چي د بالقان د آزادي په پلمه هغوی د عثمانيانو له سلط ښه خلاص كاندي او تر خپل نفوذ لاندي يې راولي بيا سيد جمال الدين وويل چي دا بحث ډېر اوږد دی او اوس به بهر خپل بحث ته ستانه شو چي (عثمانيانو په خپلو مفتوحه سيمو كښي څه آثار په يادگار پربښودي دي).

سلطان مراد ثاني (دوهم مراد) بلغاربه په ۱۳۸۲م كال كښي فتحه كړه او نژدې څلور پېړۍ د عثمانيانو تر سلطې لاندي پاتي شوه. بلغاريان لکه مجارستانيان او فنلنديان اصلاً مغول او ډېر قوي خلك دي چي د روسيې د قازان له لاري اروپا ته راغلي او بيا په اوومه مېلادي پېړۍ كښي د بالقان سيمو ته رانوتلي او دوی د خپل نشئت له لومړۍ ورځي نه خپلي خپلواكي ته ملتفت شوي او خپل مقام او حيثيت يې ساتلی دی، چي بيزانطي دولت به ترې وېرېده او وروسته بيا پر شا ولاړ او روسانو

ونيول، بيا د هغوی په مقابل کښي هم راپورته شول او په يوولسمه مېلادي پېړۍ کښي يې خپل استقلال بېرته واخيست بيا د شرقي روم د مملکت جز شو او دريم وار يې بېرته خپل استقلال په لاس راوړ او بلغاريان پرله پسې څلور پېړۍ د هيچا تر نفوذ لاندې له عثمانيانو نه پرته پاتي شوي نه وو، خو سوال دا دی چې ترکانو په دغه موده کښي له بلغاريانو سره څه وکړل؟ او کوم اثر يې پکښي پرېښود؟ هيڅ! هو! ددوی د دين، ژبي او سياست لويي-لويي فاکولتې يې ورته پرېښودې او دوی لهنورو ملتونو سره يوځای دتمدن پر لور روان شول او د دوی ترکي حاکمان کرار په غوره ناست وو او په خپلو پلرونو او اسلافو به يې وياړل. څلور پېړۍ وشوې چې بلغاريان د ترکانو تر اثر لاندې وو او ورځ په ورځ د انحطاط پر لور تلل، تر څو چې د برلين د تړون په موجب يو جلا رياست شو او بيا راپورته شول او د تمدن په لار کښي مخ پر وړاندې روان شول او ډېره لار يې ووهله او پيا دې درجې ته ورسېدل چې له هيچا نه حتی له عثماني دولت به هم نه وېرېدل. او هر څه چې يوکوسلاويه وه هغه هم په ۱۳۸۹م کال کښي د دوهم مراد له فتوحانو ځني وه او له څلورو پېړيو زيات د عثمانيانو د حکومت په حوزه کښي پاتي شوه، او څو واري يې کوبښونه وکړل چې د عثمانيانو له سلطې نه ځانونه خلاص کړي خو وسه يې ونشوه تر څو چې د وروستي ځل دپاره له هغه اوږد انقلاب نه وروسته مستقله شوه چې څوارلس کاله يې دوام وکړ او په ۱۸۷۸م کال کښي يې له باب عالي نه يو نوع استقلال واخيست او د پاریس د معاهدې په وجب يې کامل استقلال په لاس راوړ او د خپل کاونډي هيواد(بلغاريې) په څنگ کښي يې ځای ونيو. همدارنگه ترکانو يونان هم د نورو بالقاني هيوادو سره لاندې کړ او تر

۱۸۲۹م کال پوري د عثماني دولت تابع و او له اوږدو جگړو نه وروسته چي اووه کاله يې دوام وکړ د اروپايانو په ملاتړ يې خپله خپلواکي واخيسته او په دغو جگړو کښي هغه ټولگي هم کډون کړي و چي د ابراهيم پاشا تر مشرۍ لاندې د لوی محمدعلي پاشا په امر (موري) ته د تبليغاتو دپاره تللي و. او هر څه چي رومانيا وه په دوولسمه پېړۍ کښي د ولاکيا او مولد او يا له دوو امارتو څخه عبارت و او د عثمانيانو اطاعت يې کاوه په دې توگه چي له ۱۳۹۲م نه تر ۱۷۱۶م کال پوري يې جزیه ورکوله او بيا د عثماني حکوت تر سلطې لاندې راغل او بيا دغه سيمي روسانو لاندې کړې او بېرته يې هغه امتيازات ورکړل چي په ۱۷۱۶م کال کښي يې له لاسه ورکړي وو او بيا ۱۸۶۶م کال انقلاب پېښ شو او رومانيانو الماني(برنس شارل دي هوهنزلرن) غوره کړ او ځانته حکومت شو. له هغه وروسته بيا د برلين د کنفرانس په اثر دغه دوه ولايته چي د (الفلاح او البقدان) په نامه يادېږي يو مستقل مملکت شو او د رومانيې د امارت په نامه وبلل شو او په ۱۸۸۱م کال کښي دغه امارت مملکت وگرځول شو او امير يې د پادشاه په نامه وبلل شو. او هر څه چي جبل اسود دی (هغه له خپل نامه نه يو څه برخه لري) يو وړوکی غرنی ولايت دی چي مساحت يې له ۳۶۳۰ مربع ميليونه نه زياتېږي او دوه سوه اووه څلوېښت زره اوسېدونکي لري چي (صقليې) نژاد ته منسوب دی، د دغه ځای خلک اکثره بزگر او مالدار دي او په ډېره سختۍ ژوند تېروي، دغه وړوکی ولايت له پخوا نه مستقل و او له دغه لوی سلطان سلېمان القانوني نه پرته بل چا فتحه نشو کړي هغه سلطان چي عثماني سلطنت د ده په عصر کښي د خپل عظمت او مجد انتهايي درجې ته رسېدلی و. جبل اسود(لکه چي وويل شول) که څه هم په فقر او غربت شپې ورځي

تېرولې او خلك يې هم ډېر توريالي او جنگيالي و او په ډېر شدت سره به يې له خپل هيواد نه دفاع كوله او په دغه لار كښي يې له هيڅ ډول قرباني نه ځانونه نه ژغورل خو سره له دې هم دولت دغه سيمه خپل يو ولايت باله او هغوى به تل سر كښي كله تر څو چې عثمانيانو لښكر كښي پرې و كړه او هغوى يې د ځان تابع كړل او له ۱۵۲۶م كال نه د برنس نقولا تر وخته پوري په همدې توگه و او تر ۱۸۶۲م كاله پوري د عثماني دولت تابع و او بيا يې دوباره په عصيان او طغيان لاس پوري كړ تر څو چې د برلين كنفرانس جوړ شو او تر پايه پوري يې په دغه سيمه كښي د عثمانيانو حكومت يو نفوذ ته خاتمه وركړه. دا و د بالقان ټاپو وزمي چې عثمانيانو لاندې كړى و او څو پېړۍ د دوى د حكومت په حوزه كښي و نو اوس به كورو چې دوى په دغه ځاى كښي د عمران او ودانۍ څه آثار پرې ايښى دي؟ او څه يادگار او د يادونې وړ څيز ترې پاتې دي؟ او د دې دپاره چې دغه سيمي د دوى د اقتدار په حوزه كښي پاتې شي دوى څه تدبير او مقدماتي احتياطي ترتيبات ونيول؟ نو كه د دغو سوالونو جواب دا وي چې (هيڅ) نو په دې صورت كښي موږ انصاف دې ته اړباسي چې ووايو: عثماني دولت په خپلو فتوحاتو كښي اودا چې دوى په دغه باره كښي څه تفریطونه كړى دي د استعمار په چل شه نه پوهېدل اووې نشو كړاى چې هغه په تعميري شكل تابع وگرځوي بلكي د خپلو مستعمراتو د عمراني او مدني انكشاف او پېشرفت مانع شول او نه يې پرېښوول چې د نورو متري ملتونو په څېر مخ پر وړاندې لاړ شي. د بالقان كوم ملتونه چې موږ ياد كړل شمېر يې له اوولسو ميليونو ته زيات دي او دغه هر ملت او مملكت ځانته جامعات، مميزات لكه تاريخ، ژبه، دين، عادات او اخلاق شول لرل او دوى په دغو ټولو مميزاتو كښي له

ترکانو سره نقيض لوېدلی و نو که عثماني دولت احتياط غوره کړی وای او له فتحي نه وروسته يې په صائب فکر کار کړی وای په دې به پوهېدلی وای چي د دوی د حکومت په حوزه کښي د دغو ممالکو بقا داسي جمعه کوونکی ایجاد ته اړه لري چي هغوی له دی سره يوځای کاندې او په يوه لار يې بوزي. بايد دوی کونښن کړی وای چي لومړی يې خپله ژبه هلته تعميم کړې وای او که دوی په يوه او لا په دوه پېړيو کښي په دې بريالی شوی وای چي په دغو ځايو کښي خپله ژبه تعميم کاندې په دغه ځای کښي د دوی د نفور د بقا له دوو قوي عواملو په يوه عامل تحقق موندلی و او داسي ژر به نه ترې بېلېدلیو ځکه چي دوی به په ژبه ترکان وو او لا به يې په ديني دعوت خپل کړی وای لکه چي نن يې استعماري دولتونه کوي او خپل مبلغين او رهبانان او روحانيون يوي خوا بلي خوا لېري او خپل دين خپروي. نو که ديني دعوت خپور شوی او د مستعمرې خلکو منلی وای نو بيا به له هغوی سره د دوی د يووالي بل باعث هم پيدا شوی او په دين او ژبه کښي به ورسره شريک شوی وای او ارتباط او علاقه به يې ډېره ټينگه او محکمه وای چي ژر به نه ترې بېلېدل. خو عثماني دولت د بالقان په ممالکو کښي دغسي ونه کړل، حتی په دغه باب کونښن څه چي فکر يې هم ونکړ، نو بنا پر دې د دوی له حوزې نه د دغو ممالکو د ملتوتنو وتل حتمي او لازمي و. (او دا په خپل خلق کښي د خدای سنت دی). له دې نه وروسته به په اسلامي ممالکو کښي لکه مصر، شام، حلب، بغداد او تونس او نور عربي ممالک شو د عثماني دولت فتوحات تر نظر لاندې ونيسو، مورگورو چي ترکانو دغه ممالک په آسانی سره او پرته له دې چي له کلک مقاومت سره مخامخ شي ونيول او د دغې خبري علت هم د دين د مسئلې تاثير و چي

عربي ممالكو تركي عثماني حكيم ته غاړه كښېښوده، نو كه چيرته عثماني دولت د خپلي خپلواكي له اولي ورځي نه او د سلطان محمد الفاتح او لا د سلطان سليم له وخت نه په پوره فكر او تدبر په كار شروع كړې وای او عربي ژبه چې د اسلام د دين ژبه ده د مملكت رسمي ژبه كړولې وای او د عربي ژبي د تعميم په لار كښي يې خپل كوښښونه په كار اچولي وای يو قوي ملاتړ به يې پيدا كړی و او ژر به له ماتي سره نه مخامخ كېدل او نه به عربو د دوی له حكومت نه غاړه غړوله او نه به يې له نفوذ نه وتل، نو دوی بالعكس رفتار وكړ او ويې غوښتل چې په عربو غړوله او نه به يې له نفوذ نه وتل، نو دوی بالعكس رفتار وكړ او ويې غوښتل چې په عربو كښي تركي ژبه تعميم كړی او له عربو نه تركان جوړ كاندي، او دا څومره خام سياست او سست فكر و؟ ځكه چې د ترکانو مسلمانېدل پرته له دې چې په عربي ژبه وپوهېږي، د دې موجب شو چې عرب دوی ته په ښه سترگه وگوري او په زړونو كښي ځای ورکړي، او هري خوا چې دوی روان شي هغوی هم ورسره لاړ شي او د نورو اسلامي ملتونو په څېر يې احترام وساتي. نو كه دوی عربي ه زده كړې وای او د دواړو ملتونو له منځ نه د قوميت نارو پورته شوې وای او تركي او عربي ته د انقسام عامل له منځه تللي وای او ټول يو عربي امت شوی وای او بيا د ژبي د يووالي تاثير او د اسلام د دين عدالت منشي د عربو ښه او عالي اخلاق هم په نظر كښي ونيول شي په نتيجه كښي به بېرته د هارون رشيد عصر راژوندی شوی او د اسلامي مملكتو، تبت او پرک ملتونه به بېرته سره يو شوي او د يوه عادل سلطان تر بيرغ لاندې به راغونډ شوي وای او دا هم سخته نه وه چې ټول لكه سلطان فاتح، سلطان سلېمان او سلطان سليم غوندي شوي وای. خو متاسفانه د عربي

ژبې د تعميم په باره كښې د سلطان الفاتح او سلطان سليم د نظريې مخالفت يوه داسې ښكاره خطا او غلطې وه چې بله هيڅ غلطې ورسره برابري نشو كړې مگر دا چې عثمانيانو د خپلې امپراتورۍ مركز قسطنطنيې ته نقل كړ:

ځكه د مستعمرې موقعيت كه څه هم لوی او مهم وي او ښه هوا ولري مناسب نه دی چې پای تخت وگرځولی شي، دغه خبره ډېر اسباب او دلايل لري چې دا دی (لكه چې وروسته به په تفصيل راشي) چې مستعمره يوه عاريتي او طلبي جامې ته ورته او د استرداد وړ ده، او دا هم ثابت ده چې مملكتونه غالباً د مركزونو د ضعف له كبله سقوط كوي او اجزا يې متلاشي كيږي. بل دليل يې دا دی چې مستعمره همېشه په دښمنانو محاطه وي او قوت ژر نه شي ورته رسېدی. وگورئ چې كوم اروپايي مملكت د خپل حكومت مركز د خپل ملك له زړه نه پرته بل كوم ځای غوره كړی دی؟ مثلاً انگرېزانو سره له دې چې د حكومت قلمر يې ډېر پراخ و يوازي د برتانيې جزيره چې لندن يې په زړه كښې واقع دی خپل پای تخت غوره كړی دی او لندن هغه ځای دی چې انگرېزان د وحشت په وخت كښې پكښې اوسېدل او فرانسويانو د غالبانو د مملكت زړه پاریس خپل پای تخت نيولی دی همدارنگه او نورو دولتونو هم خپل پای تخت د خپل مملكت يوه برخه وگرځولې ده، ځكه ځايونه د مستعمراتو له وتلو سره-سره د دوی په لاس كښې پاتې كيږي او كولی شي چې دغلته خپلې پښې ټينگي كاندې. راشدينو خلفاوو هم همدغسې وكړل او مدينه يې د خپل مملكت پای تخت وگرځولې او چې چارچاپېر

¹ كوم وخت چې حضرت علي(رض) د خپل خلافت مركز له مدينې نه كوفې ته را نقل كړ د ده د ماتې موجب وگرځېد. (مترجم)

عرب ترې پراته و او بيا امويانو شام خپل پای تخت وټاکه، ځکه چې دغه دولت په شام کښي منځته راغلی و او بيا عباسيانو بغداد خپل پای تخت وټاکه چې منصور جوړ کړی و، ځکه چې دغه دولت هم په همدغه ځای کښي منځته راغلی و دوی دغه کار وکړ سره له دې چې د دوی په قلمرو کښي تر دغو ځايو ښه-ښه ځايونه موجود وو او کولی يې شول چې خپل پای تختونه داسي ځايونو ته نقل کړی چې آب او هوا و له هره حیثه مناسب اوسي. خو دوی خپله اصلي جامه په عاريتي جامه بدله نكړه. هوا دا منم چې د قسطنطنيې فتحه د وياړ وړ وه او د هغه ځای فاتح حق درلوده چې ووياري، په تېره بيا چې د دغه ځی د فتحي دپاره امويانو هم کونښونه کړي وو او ډېري لښکري يې د يزيد په مشرۍ چې خالد ابويوب انصاري هم ورسره و هغې خوا ته استولی دی خو وفق نشول. او بيا عباسيانو همدغه کونښونه وکړل خو څه په لاس ورنغلل او هارون رشيد او له هغه نه وروسته خليفه کانو په همدې قناعت وکړ چې د دغه ځای نه جزیه واخلي، او د دې حديث په حکم هم دغه وياړ د عثمانيانو په برخه شو چې وايي (قسطنطيه به هر ورو مرو فتحه کيږي او دا به هغه څوک او هغه لښکر فتحه کوي چې د ستاينې وړ وي، څه ښه امير او څه ښه لښکر وي) خبردار چې د دغه ځای فاتح عادل او لوی سلطان محمد و (خدای دي د ده قبر خوشبويه کړي). او زه په دې کښي شک نلرم چې که قسطنطيه امويانو او لا عباسيانو فتحه کړی وای هيڅکله به يې د خپل مملکت پای تخت څرځولی نه و بلکي د نورو دولتونو په څېر به يې مستعمره کوله او د هغې په مالياتو او عايداتو به يې خپل مملکت تقويه کاوه او اداره به يې يوه لايق او مدبر حاکم ته سپارله لکه چې د مصر، فارس، اندلس، سند، بخار او نور عجمي هيوادو اداره يې لايقو او

مقتدرو وکړو ته سپارلې وه، او همدا محطاطانه او صواب ته نژدې خبره ده. او هر څه تچي د بالقان ټابو وزمي شو د ترکانو له خوا د هغې فتحه که څه هم ظاهراً يې د ترکانو په قوت او شجاعت دلالت کاوه مگر په حقيقت کښي دغه مسئله د دولت د پاشاني او ضعف مصدر وه، ځکه چي په دغه ټوله موده کښي په دغه ځای کښي اضطراب او فتنې خاموشه نه شوې او دولت له لښکرکښي اوتيارسي نه ونه ووت اونه يې له خونړيزي نه لاس واخيست، او له دې سره-سره په بالقان کښي د دوی د پاتي کېدو ضمانت او کړنتي موجوده نه وه، بلکي هر هونبنيار سپري د بالقان خپلواکي حتمي کڼله. ده به ويل: ما له مرحوم عالي باشا هغه لوی هونبنيار صدراعظم نه اورېدلي چي ويل به يې: دغه بالقان به نن وي که سبا ددولت قوت په ضعف بدل کړي او ژر به مور دې ته اړباسي چي هغه خوشي کړو او له ډېرو مادي او معنوي زيانو او تاوانو وروسته به په زور ترې وشړل شو چي جبران به يې ناممکن وي. او زه يوه لار سراغ لرم چي که څوک يې ومني په داسي توگه به د بالقان له شر نه خلاص شو چي له يوې خوا به مو شرافت پر ځای پاتي شي او له بلې خوا به دومره څه په بدل کښي له بالقانيانو نه واخلو چي خپل نور مملکت پرې آباد او ودان کړي شو او خپل نفوذ په آسيا او افريقا کښي پرې قوي کړو. افسوس دی چي دغه لوی سپري د خپلي دغي عالي مفکورې په تطبيق ځله موفق او بريالی شو؟ هغه مفکوره چي له هر حيث نه د هغوی دپاره ښه او بهتره وه خو هغه څه چي خدای غوښتي وي کيږي او بس. که چيرته عثماني دولت د عالي باشا په رای او لا د نورو پوهو وزيرانو په رای کړې وای او لايي بغداد د خپل مملکت پای تخت کړخولي وای څه به ښه وای او په دغه شوم عاقبت به نه اووښت. ځکه چي په عراق

کښي دجله او فرات، ضماپور او بصره او شط العرب شته او دغو دواړو (فرات او دجله) پرفيضمو نهرونو په دواړو غاړه ډېري سمسوري او د کروندې وړ ځمکي پرتې دي چې په څو وارو د مصر له ځمکو زياتي دي او د نباتاتو د زرغونولو طاقت او استعداد يې هم ډېر زيات دی او په لږه پاملرنه کېدای شي چې سمسورتيا يې له مصر نه زياته شي.

بيا يې وويل: خدای دي دغه لوی امی (نالوستی) او نابغه محمدعلي باشا وېښي چې د خپلي زمانې نابغه و، د ده تر چينې لاندي داسي همتهونه پټ پراته وو چې غرونه به يې پټول، په سينه کښي يې دومره قوي زړه درلود چې ډېرو غټو او درندو کارونو ته به يې لاس اچاوه، تر پکړۍ لاندي يې فعال دماغ او رسا عقل درلوده چې په هر څه پوهېده او د هر څه عاقبت به يې سنجولی شو. د نافذ نظر، صائبي رايي او رسا فکر خاوند و. نوموړي په خپل تېز ذهنو مفراطي ډکا، مفراطي دهه او ليري نظر سره وکړی شول چې د مصر چاري سمې کړي، او مختلي چاري يې منظمي کاندې، او چې له دغه مهمو چارو فارغ شو او د مصر اوضاع يې د قناعت وړ وګرځوله نو بيا يې (باب عالي) ته عرض وکړ او هيله يې ښکاره کړه چې له مصر نه يې بصري ته بدل کاندې او پر ده منت کښېږدي. که دغه لوی او عظيم سړی پوهېدی چې بصره تر مصره بهتره ده چې تاسي يې پېژنئ او هر څه چې (موصل) شو هغه خو هغه هیواد دی چې دوه پسرليه لري او په دغه باره کښي چې هر څه وويل شي بيا هم کم دي. او بيا چې د هارون رشيد په وخت کښي له بغداد نه يو مسافر ته وګورو وينو چې د دمشق تر (غوټې) او په حلب کښي د (تويق) د سيند تر مصب پوري به د ونو تر سيوري لاندي روان و او بيا چې به يې له دغه ځای نه شمال ته مخه کړه ليدل به يې چې جيحون او سيحون په آسانه

سره روان دي او د جنوب په خوا کښي به يې ليدل چي (دمياط) (رشيد) او اسکندريې ته نژدې مبارک نيل توييري، او کاته به يې چي دغه ټول بناړونه، ټول ممالک او دغه ټول سيندونه د مسلمانانو خاص او يوازي ملک و چي هيچا نزا ورسره نه پکښي درلوده، مگر د استعماري نظامو خاوندانو چي حيله او نيرنگ به يې په کار اچاوه او ځوتي به يې پکښي وهلي. نو که چيرته ترکانو انصاف کړی وای او احتياط يې پر کار اچولی وای، او عدل يې غوره کړی وای او لږ تر لږه يې د هارون رشد او لا د مامون روش غوره کړی وای (دا نه وایم چي د راشدينو خلفاوو په قدم تللی وای) د نړۍ پر مخ به کوم دولت تر دوی غني و؟ او څوک به ترې قوي معلومېدل؟ خو متاسفانه زموږ ترکانو وروڼو په دنيايي چارو کښي (له جن نه پرته) شه پوهه او تجربه نه درلوده او نه يې په عمرايي چارو کښي لاس درلود او په دغو چارو کښي د عمل په ميدان کښي ډېر بېرته پاتي و. زه سره له دې چي دوی ښه گڼيم او راباندي گران دی زما د ډېر خفگان سبب گڼم او متاثر کېږم چي دوی څله عربي ژبه رسمي نکره او نه يې ترکان عربان کړل، او دا د دوی لويه سهوه او خطا ده، تر دې مي لا دا د ډېر تاثر سبب گڼم چي او له دغې خطا نه د غټې خطا مرتکب شوي وو چي غوښتل يې له عربانو نه ترکان جوړ کړي او کوبښن يې کاوه چي عربي له منځه يوسي او پر ځای يې ترکي راوړي هغه عربي ژبه چي د اسلام د پاک دين ژبه ده او ترکي هم هغه ژبه ده چي که عربي او فارسي کلمات ترې وويستل شي د ځمکي د مخ له فقير ترينو ژبو به وي او د خلکو ابتدايي اړتياوي به هم رفع نشي کړای، او که دغه ژبه له دريو لغاتو جوړه شوې نه وای هيڅکله به يې هم داسي شعر نه درلودای چي لوستل شوی وای او که دغه ژبه له نورو رسېدلو ژبو سره په تله کښي

واچله شي ډېره به سپکه ترې راشي، نو دا بيا څنگه ممکنه کېدای شي چې عربان ترکان شي او د عربي ژبي خای ترکي ژبه ونيسي. په داسي حال کې چې ډېر عجميان په چټکۍ سره عربان شول او په منډه-منډه ورته راننوتل. ځکه چې عربي ژبه پخوا له دې چې د اسلام ژبه شي يوه د وياړ او مفاخرو وړ ژبه وه او عرب هم پخوا له دې چې مسلمانان شي عرب وو. دی بيا وايي: چې ما په دغو موضوع گانو کېني په خصوصي ډول ډېر واري له سلطان عبدالحميد سره خبري وکړې او ده به هم شه غوږ راته نيوه ا زما خبري به يې ښې اورېدې خو د عمل په ميدان کېني به يې نه عملي کولې او د ده له وچولي به مي دا لوستله چې دی په دې عقیده نلري چې د عربي ژبي قبول به حق او خير وي او نه يې د سلطان فاتح او سلطان سليم مفکوره صواب بلله. او په دې يې هم اعتراف کاوه چې په اروپا کېني د دوی توغل او د بالقان د ټاپووزمي نيول يو خطا کار و.

هو! وخت تېر شوی و او احتياط دا و چې دغه تصورات د عمل ميدان ته وتلې وای هغه هم په هغه وخت کېني چې عثماني دولت د خپل قوت او اقتدار خاوند و او کولای يې شول چې دغه راز مفکورې عملي کاندې او هر څه چې نن ورځ ده ته دا ثابتې ده چې خبره د قوت ده او ناتوان له دې نه پرته چې اطاعت وکړي بل څه نشي کړای نو سلطان عبدالحميد هغه څه نشول کړای او نه يې له لاسه پوره و کوم چې سلطان الفاتح او سلطان سلېمان او لا سلطان سليم کړی شو او له لاسه يې پوره و. دی وايي چې نور مي له هغه څه مخه واپروله چې له امکانه بهر وي او ممکن ته مي مخه کړه، هغه ممکن چې په هغه سره د عثماني دولت د پاتي ښارونو (له اروپا نه پرته) وقايه کېدی شوه. نو مي

سلطان عبدالحميد ته وويل: آيا اجازه راکوئ چې يوه داسي لايحه وړاندي کړم چې زما په فکر کښي کړخې او د هغې تطبيق به د مملکت د چارو د شه والي باعث او په هغې سره به د دښمنانو مطامع قطع شاته شي. ده په خواب کښي راته وويل: زه نه غواړم چې په دغه باب څه وليکې، ځکه چې زه ښه نه گڼم چې په هغه څه نور خلک خبر شي چې زما او ستا تر منځ تېر شوي دي. بلکي هر څه چې غواړي ويې ليکې هغه په خوله راته ووايه او زه به يې په دقت سره واورم. نو بيا ما ورته وويل چې: آيا اعليحضرت سلطان عقیده لري او دا ښه گڼي چې مصر د وه ولايت په توگه پاتي شي او له آستانې نه لکه (باکير باشا) او لا (محمد باشا الیدکشي) او داسي نور شول واليان ورته ولېږل شي، او د هغه ځای ماليې راټولي کړي او پرته له دې چې هلته يې ولگوي دلته په آستانه کښي يې په مامورينو ووېشي، او که نه دا به ښه وي چې مصر يو جلا خديوي (امارت) شي لکه چې له انگرېزانو نه دمخه و او بيا د خلافت له مقام سره ارتباط ولري او د سلطنت متمم جز وي امير به يې ستاسي په امر او هدايت چلېږي اومصري لښکري به د سلطان له لښکرو سره خپل ورسپارل شوي وظيفات اتماموي. په ټوله معنی به ستا رعيت وي او تا ته به خاضع او طابع وي نو بيا سلطان يو څه په فکر لار او مخ يې له ما نه د کړکۍ په لور وگرځاوه، (تر دې چې ما گومان وکړ چې زما دغې خبري خوند ورنکړ او نه غواړي چې په دغه باب خبري وړي او لا بحث اوږد کاندې) کاته مي چې ناڅاپه يې ما ته مخ راواړاوه او راته ويې ويل: (که موږ ووايو چې له مصر نه دي يو امارت جوړ شي له دې بهتره ده چې يو ولايت پاتي شي او بيا به څه وشي) ما ورته وويل اعليحضرتا! عثمانی سلطنت چې دی له دېرشو ولاياتو نه مرکب دی او مسات يې يوازي په

آسيا کښي شپږ سوه او يو شپېته زره ميله مربع ته رسيږي (په داسي حال کښي چي د برتانيې او ايرلاند مساحت يو يل او شل زره ميله دي) نو زما په خيال بايد ده چي لومړی له لري او هغه ځای نه شروع وکړي چي د نورو سطح نظر اوسي لکه طرابلس الغرب شو. او چي دي هغه يو امارت وگرځاوه بيا بغداد، بصرې او موصل ته مخه کړي او هم بېل امارت کړي او بيا له بيروت او سوريې، حلب او قدسې نه يو امارت جوړ کړې او بيا د سپين بحر له ټاپوگانو، کريد، ادرنه او سلانيک نه يو امارت جوړ کړې او په هغو باندي تر هر څه لومړی دا شرط کېدې چي تر هر څه لومړی بحري ودانيو ته زياته پاملرنه وکړې او بندرونه يې ودان وساتې، او بيا له حجاز نه بل امارت جوړ کړې او د هاشميانو قوي ترين او نېک شخصيت ته يې په لاس ورکړې او بيا يمن هم يو امارت کړې او بايد ده چي امير يې زیدي امام اوسي او هر څه چي اناطول او د هغه ولايات: لکه قونيهانقره، آيدين، اطنه، قسطنوني، سواس، د باربکر، بتليس، ارض روم، معمورة العزيز، آن او طربزون شول له ټولو نه درې امارته جوړ کړې چي هر يو يې بحر ته لار ولري، په دې توگه چي يوي يې تور بحر ته لار ولري خواه په سيواس کښي وي او که په صاموس کښي اوسي دوهم بايد په بروسه کښي وي او دريم په ازمير کښي او د البان له ښارونو نه چي د قوصوه، بانيه، اشقودره مناستر له ولاياتو څخه عبارت دي هم يو امارت جوړ کړې او دا به ټول لس امارتونه بلکي لس مملکتونه شي چي هر يو به يې له يونان نه لوی اوسي او هم به يې موقعيت ترې مهم وي ځمکه يې ترې سمسوره او خلک يې ترې فعال او هوښيار دي، او له عثماني دولت سره د نورو خلکو د نه نښلېدو دليل همدغه خبره ده چي هغوی ته هيڅ ډول آزادي نشته او غټي او وړې ټولي خبري د خلافت

او سلطنت له مرکز نه اجرا کيږي کوم خلک چي دغو ولاياتو ته مقررېږي له دوه حاله خالي نه دي لا به ټنبل او بي کفايته وي چي د پيسو له ټولولو او د خرابيو له پراخولو پرته په بل څه نه پوهيږي او لا به فعال، هونبنيار سپړي وي خودا صلاحيت به نه لري چي په خپل سر کار وکاندي او بايد ده چي په هره خبره کښي له باب عالي¹ نه اجازه واخلي. د مثال په توگه که د بغداد د پله يوه او لا څه زياتي خښتي ونړيمي او بل ترميم طلب شي د بغداد والي مجبور دی چي موضوع باب عالي ته وليکي او د ترميم اجازه او تخصیصيه وغواړي او دغه اجازه په دوه درې مياشتو کښي نه رسيري او بالاخره د اوبو د طغيان په اثر ټول پل له منځه ځي او هغه کار چي په لږو پيسو او لږ وخت کښي کېده په ډېرو پيسو او ډېر وخت کښي نه شي کېدای او دا د خلافت پر کټه نه ده. نو بنا پر دې زما رايه دا ده چي دغه سيمي هره يوه يو امارت وگرځوي او د خپلي کورنۍ يو-يو تن يې د امير په توگه ورمقرر کړي او له هر يوه سره يو پوه او آمين وزير مقرر کړه چي له يوې خوا د خپلي کورنۍ غړي له بنځو سره له ناستي او د خصيانو له روزلو نه خلاص کړي او له بلې خوا دوی د مملکت د چارو سره آشنا شي. او بيا په دې کښي هم څه مانع نشته چي دغو امارتونو ته يو نيم داسي وزير او لا کوم بل څوک د امير په توگه ولېږي چي مخلص سپړي وي او د عقل او پوهي خاوند وي، او دا هم مانع نه لري چي له خپل دربار نه بهرون کسان لايق ومومي او په دغه کار يې وگماري. له دې وروسته دی وايي چي ما سلطان وليد چي زما خبرو ته يې ښه غور ايښی و خو څرگنده شوه چي ښې پرې ونه لگېدې او د خفگان آثار يې په مخ کښي وېرېښېدل او خفه شانته شو، نو بيا ما ورته

¹ باب عالي د عثماني دولت د دربار نوم دی.

وويل چې زما دي په خدای او ستا په دوستۍ قسم وي چې زه دغي خبري ته يوازي خپل اخلاص واداره کړی يم نه دا چې کوم بل غرض ولرم. زما مقصد دا دی چې ستا سلطنت دوام ومومي او اسلامي شرقي دولتونه يو څه رونق ونيسي او له بدحالی نه خلاص شي، هغه شرقي او اسلامي ملکونه چې د هغو د توحيد او يووالي دپاره بله هيڅ چاره نشته پرته له دې چې د خلافت تر بيرغ لاندې سره راغونډ شي او تاسي اعليحضرت يې گورئ چې د سلطنت اجزا ورځ په ورځ يو له بل نه بېلېږي او سره جلا کېږي، او په دغه وخت کېني دا لازمه ده چې دغه تيت او پرک اجزا سره غونډ او منظم کړی شي، په داسې توگه چې بېرته سره جلا نشي او نه بې نظمي په کېني پېښه شي. او د دغو تيتو پرکو اجزاوو د يوځای کولو او يوځای پيلو دپاره ما له دې نه ښه مزی بل پيدا نکړ چې ستاسي حضور ته مي وړاندي کړ او دغه بهترين علاج و چې ما درته وښوده. نو کوم وخت چې ما خپلي خبري پای ته ورسولې سلطان خپل سر وښور او او خپل سکرټ يې ولگاوه او راته وپې ويل: نو په دې صورت کېني دي سلطان ته څه پرېښودل او د آل عثمان د تخت دپاره څه پاتي شول؟ نو ما ورته وويل چې: جلالتمآب سلطان ته دا پاتي شول چې دغه ټول پادشاهان په د سلطان تر سلطې لاندې او ستا د ارادې تابع وي او عثماني تخت او تاج سره به د مصر له تخت نه پرته لس نور عرشونه يوځای شي او کوم وخت چې دغو مقاطعاتو او امارتونو د خپل نهضت مراحل طی کړل او د مثال په توگه عراق هم مصر ته ورسېد او هماغه نظام او ثروت يې پياموند نو بيا په دې کېني شک نشته چې د ايران دولت به هم له دغه لوی سلطنت سره د ځان د تړلو په هڅه کېني شي، ځکه چې هغه تر هر چا د ځان د تقويه کولو دپاره اړه او ضرورت

لري او غواړي په دې توګه له هغه سر نه ځان وساتي چې د غربي دولتو له خوا ټول مشرق ته متوجه دی. او بیا به افغان هم ځان په دغه مزي کښي وپي، په دې اراده چې ټول اسلامي دولتونه د يوه لوی خلافت تر بيرغ لاندې سره راغونډ شي او د غربيانو له سر نه محفوظ پاتي شي او هر وخت چې دغسي وشول (او که خدای کول وبه شي) آيا د هند يو سل او اتيا ميليونه مسلمانان او د هغوی راجاګان او اميران به همدغسي قرار کښي؟ او د اسلام د لوی خلافت د خليفه ملاټر به ونه کړي؟ او له هغوی څخه به د غربيانو د سايس دفع نه کاندې؟ څو چې له ټول شرق او له خپل هند نه د غربيانو سر دفع کړي او د مستعمراتو استعماري نقشي ورسنډي کاندې او شرق شرقيانو ته ورباتي شي او دا خدای ته ګرانه، نه ده.

خو سلطان عبدالحميد يو بدګومانه سپری و او په هيچا به يې اعتماد نه راته او په هر چا به بدګومانه کېده نو يې ما ته وويل چې آيا په دې ورځو کښي له اسماعيل کمال بېک سره يوځای شوی نه يې او ورسره دي ليدلي کتلي نه دي؟ نو زما ذهن سمدستي هغي خبري ته ورغی چې ما له ځينو کسانو نه (نه له اسماعيل نه) اورېدلي و چې نوموړی د سلطان له خوا د طرابلس الغرب په ولايت مقرر شوی و خو هغه د زياتو اختياراتو غوښتنه کړې وه او له دې کبله د دوی تر منځ يو څه خفګان راغلی - نو مي جواب ورکړ جلالتمآبا! باور وکړه چې زما ضمير اسماعيل بن ابراهيم خليل الله هم نشي مسخرولی نو بيا به يې اسماعيل کمال څنگه تسخير کاندې او لا به د هغه تر تاثير لاندې راشم. او ما دا خبره يوازي د خيرخواهی او اخلاص له مخي ستاسي حضور ته وړاندې کړې ده نه د بل غرض لپاره. نو بيا سلطان څه جواب ونه مونده

او يو ترکی متل يې ووايه چې: (اوس اوبه تر ورځه تېري شوي دي) او لا (د دې کار وخت تېر شوی دی).

نو بيا ما سيد جمال الدين اوږد اسوبلی وويست او ومي ويل چې دا و په دغه باب زما نظر ای د بني مخزوم شېخه! او دا و د سلطان عبدالحميد د عثمانيانو د سلطان او د مسلمانانو د خليفه موقف او شان. څنگه انسان ته افسوس ورنشي چې د مسلمانانو يو لوی سلطان هم د جمود په دغه درجه کښي وي او د چا نصيحت ونه مني، نه د ملک اصلاح ته توجه وکړي او نه يې د ساتني دپاره لاري کودري ولټوي او که چيرته مصر د اسلامي مملکت په حوزه کښي پاتي شوی وای او له هغه ځای نه د انگرېزانو لاس لنډ شوی وای عثمانی دولت به هم په آمن پاتي شوی وای او د ټولو هغو بلاکانو مخه به نيول شوی وای چې شرق ته متوجه وې. قسم په خدای دی هغه څه چې ما د مصر په باب ليکلي وو او د خلکو همتونه مي راپارولي وو که چيرته مړو ته هم لوستل شوي وای هر ورو به يې ارواکاني ښورېدلي وای او خپلو دښمنانو ته به په هغه بڼه په خوب کښي ورغلي وای چې وپړولي يې وای.

سيد جمال الدين له مصر سره دومره علاقه درلوده چې نژدې و لا د عروة الوثقی په هره کړښه کښي د مصر نوم واخلي او د انگرېزانو په مظلومو دلايل راوړي او په دغه باب د انگرېزانو له شر او ضرر نه هم ونه وپړېده او د عثمانی دولت د انفکاکا لوی عامل همدا و چې دوی د مصر په باب سستي او غفلت کاوه. شرقیان دي دا هم نه هېروي چې که بل هر شرقي مملکت دغه موقعيت ولري چې مصر يې لري او تر اوسه پوري د چا د مطامعو په منگول کښي لوېدلی نه دی خو دام به ورته کېښودل شي او خدای دي نه کړي په کښي وبه ښلي مگر دا چې خپل عقلونه راويښ

کاندي او په کار يې واچوي، د عزم خاوندان يې لاس په کار شي او ټول شريکان خپل فرايض وپېژني، ټول سره يو شي او خبره يې يوه وي د خپل ملک حفاظت وکړي او د هغه حفاظت اسباب ولټوي له خپلي خپلواکۍ سره علاقه ولري او د هغې د ساتنې او بقا په اسبابو وپوهېږي او فراهم يې کاندي. ما په خپلو قاطعو دلايلو د شريکانو غورونه نه دي کاڼه ږکي او نه مي په روښانو دلايلو د تمې د خاوندانو له مطامعو نه پرده لري کړې ده مگر د دې دپاره چې هغه مسافه لنډه کړم چې د استعمار شوو او نه استعمار شوو خلکو تر منځ پرته ده او لا هغه کسان هغې زمانې نه ورنژدې کړم چې استعمار او د استعمار مظالم يې ليدلي نه دي او له هغو ډلتونو او خواريو سره يې آشنا کړم چې په استعمار شوو ملکونو راغلي دي خو له بدغه مرغه او متاسفانه په شرق کښي د اسلامي مملکتونو د ضعف او سقوط مبدا يوه داسي خيز ته متکي ده چې هيڅوک يې مخه نيوی نشي او لکه چې څوک يو کور دېوال سمولی نشي همدارنگه د دغه کار چاره هم کرانه ده او هغه دا ده چې دغو ملتونو د دين حکمت پرې ايښی دی او حاضر نه دی بېرته هغه څه ته راوگرځي چې د دوی د يووالي، قوت او قدرت سبب و مثلاً که د ملتونو انحطاط او پرېوتل مرض وي او ټاکلی سير ولري نو بيا حاذق طبيب ته متعذره او کرانه ده چې د دغه سير مخه ونيسي او لا يې متوقف کاندي بلکي منتها څه شی چې کولای شي هغه دا دی چې مسکني دواوي ورکړي او د درد د احساس قوه يې مخدره کاندي تر څو چې مرض خپل ټاکلی سير ووهي او بيا د ناروغ د نقاهت دوره شروع شي (په دې شرط چې مړ نشي) که څه هم د ده راحت په مرگ کښي وي لکه چې يو شاعر وايي (د ترجمې حاصل) هغه څوک مړ نه دی چې ومري او آرام شي، بلکي حقيقي مړی هغه

دی چې د ژوند په حال کې مې وي، نو بنا پر دې باید وویل شي چې شرقي اسلامي ملتونه رنځوران دي او په داسې رنځ اخته دي چې هغه ټاکلی سیر لري او څو چې یې خپل سیر پوره کړی نه وي علاج یې ناممکن دی. بیا یې له ما نه پوښتنه وکړه چې د (عروة الوثقی) ګڼې درسره نشته؟ ما ورته وویل چې نه! بلکې ما پخوا یوه نیمه ګڼه لوستې وه او اوس راسره نشته، او بیا یې له ټولو هغو کسانو نه پوښتنه وکړه چې د ده زیارت او ملاقات ته به راتلل خو له هیچا سره یې ونه مونده مګر دا چې یوه مجموعه (کلکسیون) یې له ابراهیم بېګ او هم یوه یې له ابوالنصر السلاوي افندي سره بیا مونده او یوه یې ما ته ترې راکړه، او وروسته له هغه چې سید د دغې مجموعې پاني واړولې راواړولې ډېر زیات متاثر شو او د تاثر نښې نښانې یې پر مخ ښکاره شوې او بیا یې وویل: هو دا حقه ده او څه شک پکښې نشته چې که په جهان کې بشري قدرت مستقل وای او هر څه د ده تر تاثیر پوري اړه درلودای نو لوړ به راتپ شوی نه و او نه به قوي ضعیف شوی او نه به د چا د مجد مانی کړې شوي وای او نه به د قدرت خاوند له خپل اقتدار نه لوېدلی وای خو دا د تقدیر کار دی او تقدیر د چا تر تدبیر لاندې راتلی نشي، او که چیرته د حکیمانو نصیحت تاثیر درلودی نو جاهلان به خطاوتي نه وای. بیا یې وویل: مصر د خدای له ټولو ښارونو او ملکونو نه ما ته ګران ملک دی. ما د مصر دپاره د شېخ محمدعبدېه په څېر د علم ستنه، د حکمت نښانه او د لوړ همت نمونه پرې ایښې ده او ما ته تعجب درېږي چې مصریان ولي دومره جامد او خوبوړي او د دوی د همت خاوندان غلي ناست دي؟ او څنگه به خپل دغه هممتناک شېخ نه راټولېږي په داسې حال کې چې دی (د سعد زغلول) او د هغه د ملګرو په څېر شاګردان هم لري او ښه ملاتړ یې دی

خو تر نن ورځې پوري دوی یوه ډله جوړه نه شوه کړی چې د انگرېز له باطلو سره پنجه ورکړي او له حرمینو نه یې وشړي او حرمین ترې مسئون پاتي شي. جمال الدين د استاد علامه شېخ محمد عبده ذکا او ځیرکتیا ته ډېر حیران و او هر وخت چې به یې یاداوه نو د دوست (صدیق) په نامه به یې یاداوه مثلاً ویل به یې چې ما ته مې (دوست) داسې وویل او لا مې (دوست) ته داسې وویل... او مور به پوهېدو چې مقصد یې شېخ محمد عبده دی او ښاغلی مصري (عبدالله ندیم) چې د خپل ژوند په وروستیو وختونو کښې سيد جمال الدين ته ډېر تلو راتلو او چې له سيد جمال الدين نه به یې د شېخ (عبده) ډېر صفت اورېده رخه به یې راتله او یوه ورځ یې ورته وویل چې یوه ورځ دي هم هېره نه شوه چې د شېخ عبده له نامه سره د (صدیق) کلمه رانه وړې، او داسې برېښي لکه چې ته په خلکو کښې بل دوست ونه لرې، ځکه چې د نورو په باب ملگری، آشنا او داسې نوري کلمې استعمالوي او شېخ عبده تل (صدیق) بولي. نو سيد جمال الدين موسکی شو او ویې ویل: چې عبدالله ته هم زما دوست (صدیق) یې خو ستا او د هغه تر منځ ډېر فرق شته، ځکه چې هغه زما په سختۍ کښې دوست و او ته زما په آسانی او آسایش کښې دوست یې. نو بیا عبدالله ندیم چوپ پاتي شو او هېڅ یې ونه ویل، سره له دې چې ډېرې خبرې به یې کولې او هېڅکله به هم نه چوپېده او حتی چې له سيد جمال الدين سره یې د برابری دعوا هم درلوده او سیالي به یې ورسره کوله او ویل به یې چې جمال الدين هم زما په څېر فرار شوی او زما په څېر بندي شوی دی او څنگه چې د ده خون توی لار زما خون به هم توی لار شي او داسې نوري... او جمال الدين به دغه ټولي خبرې په موسکا اورېدې او خیال به یې پرې نه راوړ. بیا یې ما ته

وويل چي د بني مخزوم شېخه! ته په دغو پاڼو (عروة الوثقى) كښي داسي مثالونه او قضاياوي كورې چي تر هغه وخته پوري به په شرق او شرقيانو صادقيري خو چي دوى په دغه غفلت او په دغه شقاق او نفاق كښي وي او د ذلت او خواري له وېري په ذلت او خواري عمر تېروي. په دې هم پوه شه چي كه د ظلم شكل او صورت بدل شي، بدل به شي خو نتيجه يې يوه ده او نه بدليري د مظلومو ښارونو او ولايتونو او د هغو د اوسېدونكو نومونه بدليري خو د ظالمانو اعمال نشي بدلېداى. او كه چيرته د ظالمانو اعمال مبدل (بدلوونكي) ولري نو هغه به د ملت قوت او دوى د خبري يووالى وي او بس. همدارنگه خبره ده د وطن خواهو صادقو او نهضت غوښتونكو مجاهدينو په باب چي د خپلو وطنونو د خلاصون او اعتلا په لار كښي زيارونه باسي او هغه خاينان چي خپل ملكونه په نورو پلوري چي دوى ټول په نامه سره بېل دي او په صفاتو كښي سره شريك او يو دي. (سنة الله الذى خلوا من قبل ولن تجد لسنة الله تبديلا) يعنى صادق صادق دى كه څه هم نومونه يې سره بېل وي او خاين خاين دى كه څه هم د خيانت شكل يې بدل شي او تر څو چي يو څوك وطني درد او ملي تعلق ونه لري هغه هيڅكله د هغه وطن د آبادى او اعتلا په فكر كښي كېداى نشي، مثلاً تاسي ارمني (نور باشا) كورئ چي د مصر او مصريانو پر ضد حركت كوي كه څه هم مصريانو هغه ته د نظا هيئت د رياست عهده ورپه غاړه كړې دهزه په داسي حال كښي چي دوى او د هغه تر منځ هيڅ يوه داسي رابطه نشته چي هغوى سره يوځاى كاندي، نو كه نوموړى مصر په ډېرو لږو او ناڅيزو پيسو خرڅ كاندي كټه به يې كړې وي او په دغه بيمه كښي به يې نه ملي او نه وطني او نه قومي خساره كړې وي. نو بنا پر دې نه به له مصر نه پرته په نورو

ځايونو كښي هم دغسي دخيلان او پردي كسان وټورې چې د (نور باشا) په څېر بلکي تر هغه بدتر حرکت کوي او که (نور باشا) د اهرام وطني ورځپاڼه بندوي هغوی به ډېري وطني جريدې بندي کړي او مالکان او مديران به يې په جېلونو کښي وراسته کړي وي. نو بنا پر دې د خاينانو يوازي نومونه او د ظالمانو د ظلم شکلونه بدلېږي او بس. په دې باب دوه يادونه د هغه عدل تر منځ چې د فاتح د ميني او علم له مخي وي او د هغه عدل تر منځ چې د غرور له مخي وي فرق شته، او په دوهم صورت کښي عدل عارضي او فتحه ذاتي وي. ده وويل: په دې کښي شک نشته چې عدل له ډېرو ښو صفاتو او لوړو فضايلو څخه دی، ځکه چې په هغه سره انساني ټولنه ساتل کېږي او د مملکتونو قوام او بقا او وداني په همدغه عدل سره وي. نو چې عدل فضيلت دی بايد ده چې د ظلم او له نهضت څخه د هجر تر منځ متوسط هيئت اوسي. نو که مور د تاريخ پاني واروو او د رومانيانو، آتوريانو او د هغو د معاصرو د مصريانو او تاتاريانو او نورو ملتونو تاريخ ته په ځير شو دا به راته ثابته شي چې پادشاهان په خپلو فتوحاتو کښي يو له دوو حالتونو نه بېرون نه دي: لا به داسي وي چې د غنايمو او ولجو له ټولولو، د وينو له تويولو او د ښارونو له لاندي کولو نه پرته به بله غايه نه لري او لکه د يوه توپاني باد په څېر به راځي او هر څه به له ځانه سره وړي له دغه راز فاتحانو نه هيڅ نه پاتي کېږي او ددوی په تگ سره يې هر څه له منځه ځي. لا به داسي وي چې له ځان سره به حکيمان او پوه وزيران لري او حکمت او دروايت ته به ماييل اوسي نو بيا کونښن کوي چې د خپلي مملکت داری مانی د عدل پر بنسټ ودروي. نو بيا دغه راز حکومتونه دوام مومي او د هغه وروستي ټبر ته پاتي کېږي مگر دا چې دغه قواعد يې ضعف ومومي او د

عدل مبادي له عمل نه ولوېږي او لايې اساسات منحرف کاندې چې په دغه صورت کېني نتيجه هم منعکسه کېږي، مملکت په زړښت پيل وکړي او د انقراض او د له منځه تلو عوامل يې راټول شي او له منځه لاړ شي به موثرترين عامل يې د ظلم قوت او د عدل ضعف دی. کوم وخت چې موږ د پادشاهانو کارونو ته ګورو او د هغوی د کارونو بڼه څيزونه مو سترګو ته راځي هغه دا وي چې دوی له عدل سره ذاتي مينه ولري او ورته مقصود بالذات اوسي او دا هغه عدل دی چې اثر يې پاتې کېږي او بڼه يادېږي. مثلاً (کسرانوشيروان) چې د قصر نقشه يې کړه راتله او په څنگ کېني يې د يوې کونډې کور و او هغه حاضره نه وه چې په ډېرو پيسو يې ورکړي نو ده بيا د عدالت منشي په مخي هغه مجبوره نه کړه چې خپل کور پرې خرڅ کاندې، بلکې د خپل قصر کوروالی يې ومانه مګر دا يې ونه منله چې له يوې ضعيفې بڼې سره بې عدالتي وکړي، او دا له دې کبله و چې (انوشيروان) له عدل سره ذاتي او فطري مينه درلوده او همدغه وجه وه چې د حضرت عمر(رض) غوندي عادل خليفه د ده په نامه متل ووايه او په مصر کېني يې خپل والي عمرو بن العاص ته وليکل چې (آيا کسری تر موږ عادلتر و) نو تا ځله د يوه عاجز يهودي ځمکه په زور ترې اخيستې ده او په خپل جامع کېني دي داخله کړې ده؟ سمدستي د خپل جامع دېوال ونړوه او د هغه ځمکه ورپرېږده او عمرو بن العاص همدغسې وکړل، او دا يوه مشهوره کيسه ده. دا د هغه د عدل مثال دی چې د قدوي او مثال په توګه تر نن ورځې پاتې شوی دی، ځکه چې هغه د زړه له کومې او له عدل سره د مينې له کبله صادر شوی و او هر څه چې هغه عدل شو چې ظاهراً له ځينو پادشاهانو صادر شوی او د دوی پر خاصو اغراضو بنا و هغه د دوی له تګ او فنا

سره له منځه تللي او فنا شوی دی او څه یادونه یې نشي کېدای او که چیرته یاد شوی هم وي هغه به په تفریط او په احتیاط کښي په ضعف باندې د استدلال په توګه ذکر شوی وي. مثلاً د همدغه کسری په نیکونو کښي یو کسری چې پروېز نومېده یوه ورځ د خپل مملکت یوه کلي ته لاړ او یوه ښکلې نجلۍ یې ولیده او خوبه یې شوه او پرې مین شو، نو بیا د دې دپاره چې د هغې نجلۍ زړه ته ورنژدې شي او مینه یې ځانته جلب کړي امر یې وکړ چې دغه کلي ته دي ټولي آسانتیاوي برابرې کړي شي مالیات دي ورمعاف شي، لاري سرکونه دي یې ښه شي او د هر څه غمخوري دي یې وشي، حتی دغه امتیازات یې د دغه کلي نورو ټاواندویو کلیو ته هم ورکړل او دومره ښېګڼي ورسره وشوې چې تر شمار لاندې نه راحي. که هغه مصارف چې د دغې نجلۍ د ارضا دپاره وشول له هغو پیسو سره مقایسه او پرتله کړو چې نوشیروان هغې بوډۍ ته د کور د بڼې په مقابل کښي ورکولې او کور یې هم ورنکړ نسبت به یې هغه وي چې د غازکي او میلیون تر منځ شته. خو سره له دې هم د پروېز دغه حرکت خو به ضرور د هغه او شاوخوا کلیو په نظر کښي به عدل او کرم و مګر نتیجه پرې مرتبه نه شوه او نه یې څوک داسي یادوي لکه چې د نوشیروان عدل یادېږي، بلکي د غرض په انجامېدو سره له منځه لاړ او له خپل کوونکي سره خاورو ته ننوت، دا ځکه چې دغلته عدالت مقصود بالذات نه و بلکي د یوه ټیټ غرض دپاره منځته راغلی و. خو د کسری نوشیروان دغه وړوکی عمل هم دومره ثمربخشه شو چې حضرت عمر د هغه مثال راوړی او خپل یو لوی قاید د خپل دېواله په وړاندو، مامور کوي او حتی تهدیدوي یې هم. نوشیروان د خپل قصر عیبي بودن قبول کړ مګر دا یې ونه منله چې د یوې کونډې بوډۍ زړه مات کاندې دا هغه

عدل دی چې پاتي کيږي او د بشر دپاره ښه نتايج په ميراث پرېږدي او په يادگار پاتي کيږي. ځيني فرنگي منصف مورخين د رهبانانو، کوچنيانو، سپين زېرو او ښځو په باب د اسلامي فاتحينو عدل يادو ياو د ابوبکر (رض) او عمر (رض) وصاياوي او د اموي او عباسي خلفاوو سیرتونه او د لښکرو د قوماندانانو روش ترجمه کوي او د هغوی عدل او له بنديانو سره د هغوی نرمي يادوي او وايي چې د دوی دغه عدالت او ښه سلوک د کوم بل غرض دپاره نه و بلکي خاص د دې دپاره و چې دوی له عدل سره ذاتي مينه درلوده او په دې معتقد و چې دا يو واجب دی چې انسانيت يې تقاضا کوي او شريعت واجب کړی دی. نو ځکه د دغه عدالت نوم په جهان کښي خپور شو او خلک پرې وياړي او د مثال په توگه يې يادوي او د پېړيو په تېرېدو له منځه شي او نه يې څوک محوه کولای شي او همدغه وجه ده چې عينا هغه نتيجه يې ورکړه چې انتظار يې کېده او د هغه له کوونکو سره فنا نشوه. مثلاً عثمانی سلاطين واخله او د دوی هغه آسانتياوي هم په نظر کښي ونيسه چې د هيوادونو د نيولو په وخت کښي به يې د هغو له اوسېدونکو سره کولې او دا د هغه غرور او بې پروايي په اثر چې د دوی د قوتمندي له کبله د دوی په برخه شوي وې، او دوی به په دغه وخت کښي خپل دغه کار عدل او رحمت او مهرباني گڼله چې په حقيقت کښي د عرضي عدل له جملې نه وه او کوم رحمت چې د يوه منقول اثر او لا د يوه معقول دليل له مخي نه وي هغه کوم ارزښت نه لري. دا ځکه چې کوم وخت دوی د پرديو وطنونه لاندې کړل نو د هغو اوسېدونکو د دوی سلاطينو او اميرانو ته التجا وکړه او په عاجزي يې ترې وغوښتل چې دوی ته اجازه ورکړي چې د ترجمانانو په حيث په دفترونو کښي پر کار بوخت شي او په قضايي چارو

کښي له هغو کسانو سره مرسته وکړي چې د دوی په ژبو نه پوهیږي، نو بیا دوی اجازه ورکړه او دا دوی ته یوه عادلانه مهرباني برېښېده چې د مفتوحه هیوادو له خلکو سره به یې کوله. خو کوم وخت چې د عثمانیانو د قوت دوره تېره شوه او په ضعف او بې چارگۍ اخته شول، دغه مراسم په بله واوښتل او داسې وېرېښېده چې دغه عدل یو عارضی عدل و، چې د یوه امتیاز په شکل اجنبیانو او پردیو ته ورکړی شوی و او بیا یې نتیجه هم معکوسه شوه او بیا دغه رحمتاو شفقت د دوی دپاره بلا شوه، او د دوی د ذلت سبب وگرځېده، په دې توګه چې دوی محکوم او ذلیل شول او د هغه ځای اصلي اوسېدونکي داسې مقتدر حاکمان شول چې هر څه به یې زړونو غوښتل هغه به یې کول او چا به پوښتنه نه شوه ترې کړای، تر دې چې د عثمانیانو وینه توی تله او چا به یې بازخواست نه کاوه. مثلاً که به کوم یوناني سپری یو ترکی وواژه، د هغه لویه سزا به دا وه چې یوه ورځ په کومه جزیه کښي تېره اندي او بیا به هسکه غاړه بېرته خپل استوګنځي ته راشي او بیا په ناز او نخره قدم ووهي او په خپل کړي کار وویاري. دا و، د عثمانیانو د روش یوه نمونه چې پردیو خلکو ته یې د خپل قدرت په وخت کښي د امتیاز په توګه ورکړی و او کومان یې کاوه چې دا یو عدالت او رحمت دی او په واقع کښي داسې نه وه. که چیرته عثمانیانو په دغه وخت کښي د حقیقي عدل اراده کړی وای او خپل غرور او قدرت یې یوه خوا اچولی وای او د ټولو تر منځ یې د مساوات اسباب طرح کړی وای او د اسلامي عدالت له مخي یې خپل او پردی ته په یوه سترګه کتلي وای نتیجه به یې هغه نه وه چې مخ کښي ورته اشاره وشوه او د دوی دغه وضع د دې باعث شوه چې هغوی د دولت په چارو کښي مداخله وکړي او هغه څه ترې پېښ

شي چي ترې پېښ شول. دغه امتيازات چي په بل هېڅ دولت كښي يې نظير ليدل شوی نه دی د دغي خبري باعث او د دوی د سقوط موجب شول، او كه چيرته دغه امتيازات عثماني دولت له كوم بل دولت نه غوښتی وای او هغه هم په داسي حالت كښي چي هغه دولت قوي او عثماني دولت ضعيف وای كومان نه كوم چي دغه امتياز به يې وركړی وي؟ (لكه چي عثمانيانو نورو پرديو خلكو ته وركړی و). نن مور كورو چي ډېر وړوكی دولت هم د يوه ډېر لوی او قوي دولت افرادو ته جزبي ترين امتياز نه وركوي او نه په قضايي چارو كښي د مداخلې حق وركوي. مثلاً د برتانيې دولت له دغي لويی سره او له دغه قدرت سره چي لري يې دا جرئت نشي كړی چي په ډنمارك او لا په بلجيك او لا په سويس كښي يو څه امتياز ولري او د هغو ملكونو قضايي قوانينو ته مطيع نه اوسي او لا د قضا مجلس ته داسي مترجمين حاضر كاندي چي حكام تر تاثير لاندي ونيسي لكه چي په اسلامي دولتو كښي وو او د دې خبري اصلي سبب هم هماغه و، چي اشاره ورته وشوه او هغه مرحوم مرحمت و چي د اسلامي سلاطينو له غرور او تكبر څخه يې سرچينه اخيسته، او د دوی دغه روش له عدالت نه يې عدالتی ته نژدې و.

د اسلامي دولتو په باب په لنډه توگه د ده رايه

او د هغوی د خطا او صواب په باب د ده قضاوت او هغو اسبابو ته اشاره چې د دغو قومونو د انحطاط او بېرته پاتېدو موجب شوي دي

دی وايي: هيڅ يو دولت منځ ته راتلی نشي او نه د قدرت خاوند کېدای شي خو چې دغه دوه قوته ونه لري: يو د قوميت قوت چې د هغه په برکت پر نورو بری مومي او هلته د قوميت ناره يو د بل مرستي ته رالمسوي. بل د دين قوت چې د خبري د يووالي، اتحاد او اتفاق په باب د قوميت پر ځای درېږي او د دغه قوت په برکت پر نورو بری مومي. مثلاً که موږ له اسلام نه دمخه عرب واخلو داسي ملت يې مومو چې په دوی کېني هم قوت و او هم شجاعت، هم جنگيان وو، او هم توريالي، خو پر دې بريالي نه شول چې يو دولت تاسيس کاندې او نه د داسي حکومت خاوندان شول چې ټول سره يوځای کاندې. ځکه چې د دوی قومي قوت پر قبایلو وېشل شوی و او هرې قبيلې يو کوچنی شانته طاقت جوړ کړی و چې په هغو سره به يې قبيله وهله نو بنا پر دې هر يو له خپل قومي قوت نه د يوه ملت په حيث استفاده ونه کړی شوه بلکې خساره يې وکړه، ځکه چې دغه قوت تقسيم شوی و او د دې په عوض چې په هغه سره پر نورو بری ومومي په خپلو منځونو کېني به يې سره وهل او يوه به بل ماتاوه او په عربو کېني قومي قوت هغي وسلې ته ډېر ورته و چې سپری ځان پرې وژني او د افتخار آله اوسي. عربي ملت په همدې وضع او يو د بل وينو ته تړی و او يوې قبيلې د بلي قبيلې خلک وژل او د کورنی دېسمنی په اور سوځېدل، چې اسلام راغی، نو بيا يې يوه داسي

دين ته راوبلل چې د دوی خواهشات يې سره يو کړل، خبره يې يوه کوله او د تعصب له بلني نه يې منع کول او د قومي قوت پر خای يې د اسلام قواعد ودرول په داسي حال کښي چې د دوی د حریت خواهی جذبې يې ژوندی پرېښوده او د مساوات او برابری عقیده يې لا پسې ورتقويه او روښانه کړه، د عدل تخم يې په کښي وکاره او هغه تربيه يې ورکړه چې له هره حیثه يې د دوی نفوس پاک کول او شعور يې راويښاوه نو په عړيو د هغوی د خپلي سرشاری، ذکا او پوهي په اثر ډېره موده تېره نشوه چې په ډېره خوښي يې دغه بلنه ومنله او د هغې د داعي بلني ته يې لبيک ووايه، او ډله-ډله په اسلام کښي داخل شول او اسلامي تعليماتو ته يې غاړه کېښوده او د اسلام په برکت لا پسې قوي، زړور او توربالي شول، د هغوی هغه قوت چې يو د بل پر ضد به يې استعمالاوه له اسلام نه وروسته يې نوري نړۍ ته متوجه کړ او په يوه اراده او يوه غږ د نورو په مقابل کښي ودرېدل او بيا ټولو ښارون او ملتونو د دوی بلني ته غاړه کېښوده او پادشاهان او امپراتوران يې تابع او خاضع شول، او بيا يې اکثره معموره فتحه او له عدل نه ډکه ږکه، د اسپانيې او فرانسې تر منځ له فاصلو غرونو نه نيولې د چين تر دېوالونو پوري يې له اتيا کلونو نه په لږه موده کښي ونيول او د عدالت او مساوات مظهر يې وکړ خولز په همدې توگه د اسلام مجد په لوړتيا او ملک يې په پراختيا کښي پاتي شو او دغه لوړتيا د راشدينو خلفاوو په دوره او بيا د امويانو او ورپسې د عباسيانو په دوره کښي د هارون الرشيد او مامون تر دورې پوري پاتي شوه او دا د اسلامي دولت د لوړتيا انتهايي اوج و او تر يوې لنډې مودې پوري همدغسي متوقف او ولاړ پاتي شول او بيا يې په تفهقر او انحطاط او پر شا تللو پيل وکړ او دې درجې ته ورسېدل چې له دغې

لويي او لوړتيا نه يوازي يو څو رسوم او يو څو القاب او عناوين پاتي شول چي مصداق او خارجي وجود يې نه درلودل نو اوس به وگورو چي دغه انحطاط يې سببه او بې موجه وو او که نه؟ نه او هيڅکله نه!

آيا دغه انحطاط د مسلمانانو د شمېر د لږوالي له کبله پېښ شو؟ نه بلکي د اسلامي دولتونو د انحطاط په وخت کښي د مسلمانانو شمېر په څو واري د اسلامي دولت د مجد او اقتدار له وخت نه ډېر و. نو بنا پر دې د دغه انحطاط او سقوط اصلي او موثر سبب او اصلي عامل د هغه څه په باب اعمال او غفلت و چي د دوی د نهضت او ترقي عامل و، هغه عوامل چي د اسلامي ملت د عزت، پېشرفت، قدرت او عظمت سبب شوي و دوی له نظره وغورځول او د غفلت په خوب ويده شول، او هغه د دين د حکمت پرېښودل او په هغه باندي له نه عمل کولو نه عبارت دی او دا هغه حکمت او فلسفه وه چي مختلف خواهشونه او هيلي يې سره يو کړي وې او د هغوی د وحدت او اتحاد سبب گرځېدلی و او قومي تعصب يې په ديني يووالي ور بدل کړی و. هو! کوم وخت چي په خلفاوو کښي جهالت اوناپوهي خپره شوه او د دين په حقيقت باندي د پوهي نه ليري ولوېدل نو بيا د اسلامي ملک اساس ضعيف شو او ستني يې ولړزېدې او د ملک مشرانو او رييسانو بيا قومي تعصب راواخيست او خپل قبيلوي طاقت ته يې لاس واچاوه او قبيلوي امتيازات يې راژوندي کړل او بيا په خپلو کښي سره ونښتل او ديني قدرت يې چي دوی يې سره يو کول له لاسه ورکړ. د خلفاوو د ضعف د زياتوالي يو بل سبب هم دا و چي په نورو قبایلو باندي د قوي کېدو دپاره به يې پردي خلک ځانونو ته رانژدې کول او غټ-غټ منصبونه او غټي-غټي څوکۍ په يې ورکولې، تر دې چي له دغوممالکو نه يو ډېر شمېر کسان غټو منصبونو ته

ورسېدل او د ملک د چارو واکي په لاس ورغلي او هر طرف يې لاسونه اوږده کړل او په چور او چپاو يې لاس پوري کړ او په دولتي بودجه به يې په خپله خودسرانه لوبي کولې نو بيا خلفاوو ديني قدرت هم بايلود او قومي طاقت يې هم له لاسه ورکړ، نو طبيعي نتيجه د دوی انحطاط او ورپسې بيا انقراض او بېخ ختی و لکه چي متاسفانه همدغسي وشول (وماظلمناهم و لکن كانوا انفسهم بظلمون) يعني مور پر دوی ظلم نه و کړی خو دوی په خپلو ځانونو ظلم کاوه. په همدې ډول کورنۍ چي مملکتونه د خپل تاسيس په لومړي سر کښي د هغو د متوليانو د خپلو مخلصو طرفدارانو په طرفدارۍ او مخلصانه خدمت کښاري مخ په وړاندي او ترقي روان وي او پرديو خلکو ته مهمي وظيفي نه ورسپارل کيږي او له دې کبله له کوم خطر سره هم نه مخامخ کيږي او د دې په عکس کوم وخت چي بيا د تقهقر او انحطاط دوره شروع شي نو لومړی خيز چي هلته ليدل کيږي هغه دا وي چي په دولتي وظيفو کښي پردي خلک ځای ونيسي او هغوی په خپلو متملقانه اخلاقو او بوټ پاکيو چي له خپلو خپلوانو پوره نه وي ځانونه خلفاوو ته نژدې کوي او په دې توگه لوړي رتبې نيسي تر دې پور يچي هر څه دوی ته په لاس ورځي او د مملکت د چارو واکي په لاس کښي اخلي او د دې خبري ژوندي مثالونه د تاريخ په پاڼو کښي په کثرت موندل کيږي لکه د افشونو قايد او لا د ديلميانو، آل بويه او نور قايدین او له کومي وضع سره چي د عربو اسلامي اسلامي دولتونه ورسره مخامخ شي او هر وخت چي دي وليد چي پردي وگړي په يوه ملک کښي، واک او قدرت خاوندان شوي دي نو د هغه د بد انجام او مصير زېری ورکړه. آيا مکمنه ده چي د انگلستان حکومت په خپل دوست قلمرو کښي يو خارجي سپری (هندي وي او که

مصری، خپل مشاور او مستشار ونیسي؟ او لا دا چي آیا دا خبره د کوم انگرېز په زړه کښي هم ګرځي؟ نه او هيڅکله هم نه... مګر په عثماني دولت کښي دغه وضع په وضاحت ليدل کيږي او له پرديو خلکو مشوره غوښتل کيږي. (او دا د عثماني دولت د انحطاط دوه ده) مثلاً د عثماني دولت د خارجه وزارت مستشار ارتين باشا (موزوروس باشا) (رومي) دی د کريد د جزيرې حاکم قسطاكي باشا دی او په همدې توګه د عثماني دولت په دوايرو کښي لواناګي، قسطاكي، آغوب او خانس شته او دغه هر يو قوم لري چي د عثماني دولت محکوم او تابع دی او ډېر کوشښ کوي چي ځانونه د عثماني دولت له حکومت او سلطې نه خلاص کړي، او له دوی سره د غربي دولتونو د سايس هم ملګري دي تر څو چي په دغو ملتونو کښي د نهضت ساه وچلوي او په دې توګه خپله خپلواکي په لاس راوړي او عثماني حکومت او سلطې ته خاتمه ورکړي. نو بيا له دغو هيلو او آرزوګانو سره-سره آیا دا معقوله ده او انتظار يې کېدای شي چي دغه راز وکړي به د دولت په خدمت کښي مخلص او فداکار او راستکار اوسي؟ هغه هم په داسي حال کښي چي د دوی د قومونو او خپلو ملتونو مصالح د عثماني دولت د مصالحو پر ضد او خلاف دي.

د هند او د هغه د آينده په باب د ده خبره او د غزنوي سلطان محمود له خوا د دغو سيمو د نيولو په باب د ده سيرت او روش ته يو څه اشاره، او د محمدعلي باشا په وخت كښي د مصر حالت د انگرېزانو له خوا د هغه له نيولو نه وروسته حالت مقابل كول

ده به ويل چي د اسلامي دولتونو د سقوط يو بل عامل هم دا دی چي دوی يو د بل له حال نه ځان نه خبروي او که هر څومره ورت نژدې اوسي باک پرې نه راوړي او د خپل ګاونډي هيواد پېښو ته په عميق نظر نه ګوري مثلاً يو افغان د خپل ايراني ورور په حق خبر نه دی او نه څه اهميت ورکوي او دوی دواړه بيا د هند له پېښو نه خبر نه دي او نه پروا پرې راوړي، (مګر دا چي ډېر لږ کسان ترې خبر اوسي) او هغو خطرونو ته هم متوجه نه دي چي له دغو پېښو نه راولاړېږي او له دغه کبله څه ښه فرصتونه مفت له لاسه ورکوي چي که په خپل وخت کښي يې رعايت وشي او لا شوی وای او لازم ترتيبات يې ورته نيولي وای ډېره ګټه به يې ترې اخيستي وای، مثلاً هغه انقلاب چي په (۱۸۶۰م) کال په هند کښي پېښ شو او افغانان او ايران ترې خبر شوی وای او لازم ترتيبات يې نيولي وای انګرېز به د هند په ټوله نيمه قاره باندي قبضه نه کوله، ځکه چي د دغي پېښي خبر ډېر وروسته او هغه وخت افغانستان او ايران ته ورسېد چي انګرېزانو د هغه رڼايي مړه کړې او خاموشه کړې وه. همدارنګه هنديان هم په دغه بې خبرۍ او بې علاقه کې کښي له خپلو نورو مسلمانانو وروڼو نه کم نه دي او نه زيار باسي چي ځان ترې خبر کړي او رابطه ورسره قايمه کړي. مثلاً ترکيان، المقريبان، تونسيان،

مراكشيان او جزايران، دومره پوهيري چي په دنيا كښي يوه سيمه شته چي هند نوميري او په مليونو هندي مسلمانان په كښي اوسيري. هنديان هم پوهيري چي په دغه معموره كښي يو اسلامي عثماني دولت شته چي كه يو څه اختيار يې ورته راوسيري او لا يې يو څه قوت ملكري شي زړونه او اندامونه به يې يو څه آرام ومومي، هغه زړونه او اندامونه چي د ظالمو حاكمانو ظلمونو غمجن كړي، د ظلم په مېچنو يې اوږه كړي او لاسونه كړي يې دي. په همدې توگه نور اسلامي عالم كورنۍ له هغو مظلومو بې خبره دي چي په بله برخه كيري او هر يو دومره غم لري چي بس يې دي او هر يو په خپل غم اخته دي او د بل له غم نه خبر نه دي. زه چي څومره په اسلامي ښارونو او ملكونو كښي كړېدلې يم دا راته، ثابته شوې ده چي هيڅوك د هند له جوهرې حقيقت نه اطلاع نه لري او بس دومره پوهيري چي د انگرېزانو په لاس ورغلي دي او په هنديانو سخت حكمونه چلوي. په داسي حال كښي چي هند د اسيا د قاري د هار هغه قيمتي دردانه ده چي له پخوا زمانې نه د فاتحينو هدف او د ملوكو او پاچاهانو منظور نظر و. لوی اسکندر د همدې پر لور لښکر کښي وکړه او د شمال له لاري يې ونيو، د بندر عباس او بلوچستان له لاري اسلامي لښکري د حجاج بن يوسف په امر ورننوتې او د سند، بخارا او کابل له نيولو نه وروسته يې هند هم ونيو. بيا په منځنيو پېري كښي سلطان محمود غزنوي د هند پر لور لښکر کښي وکړه او په خپل لوړ همت يې فتحه کړ، دا هغه عالي همته سلطان و چي د هند د فتحې په لار كښي يې هري سختې ته تن ورکړې و او هر څه يې په خلاصه ټنډه منل. وايي چي په دغو دښتو كښي يوه ورځ د دوی په لښکرو اوبه ودرېدې او نژدې و چي ټول هلاک او پوپنا شي. په دغه وخت كښي د

سلطان خادم يوه مشكوله هغه اوبه چې د سلطان دپاره يې پټي ساتلي وې راوړې چې سلطان يې وڅكي او له هلاکته خلاص شي. سلطان دغه اوبه راواخيستې او د لښکريانو په مخ کښي يې پر ځمکه تويي کړې او ويې ويل چې: (که لښکر يې هلاک شي د ده په ژوند هم څه مرتب نه دي. او د خپل لښکر د سلامتيا دپاره خپل مرګ بهتر کښي). د سلطان دغې خبرې لښکري په غيرت راوستې او خپله تنده يې هېره کړه او په يوه تکبير يې مخ په وړاندي منډه کړه تر څو چې اوبو خوږ ته ورسېدل او ځانونه يې خړوب کړل او بيا يې د هنديانو په سنگرونو وروډانګل او ويې نيول. په دې کښي هم څه شک نشته چې هندي لښکري تش لاس نه وې بلکي په توپونو او نورو وسلو مجهزي وې. خو سره له دې اسلامي لښکرو وکړی شول چې هغه ولړزوي او فتحه يې کاندې او سلطان ډېر غنايم په لاس راوړل او په هند کښي خپلي هيلي ته ورسېد. له هغه نه وروسته بيا تېمور لنگ په هند حمله وروړه او په خپلو سپرو او پليو يې پرې وروډانګل او ويې نيو او هلته يې خپل دولت تاسيس کړ او بيا يې اولادې او ټبر حکومت پرې کاوه او د وروستي ځل دپاره چا چې په هند يرغل وروړ او هلته د تېموريانو سلطنت موجود و ايراني نادرشاه و چې دهند بې شماره خزاني او جواهر يې په لاس ورغلل. لنډه دا چې باچاهانو او فاتحانو تل د هند پر لور هڅه کړې او غنايم او ولجې يې ترې وړي دي. مګر په سختو خونړيو جګړو او ډېرو رېرونو او زخمونو، او هر څه چې انګرېزان دي هغوی د ټول عالم نژدې دريمه برخه نيولې ده خو کومي ويني يې چې په دغه لار کښي بهولي او لايې څه مصرف کړی دی د هغو په نسبت داسي دی لکه د څاڅکي نسبت چې بحر ته واخلي او لا يوه افغاني د ميليارډو افغانيو په مقابل کښي ونيسي. بلکي دغه ټول ملکونه يې

د حيلې او فرېب په وسيله نيولى او لاندي كړى دى، لكه لېوان چې د مېرو په بڼه او ماران چې د چرمبكيوپه لباس كښي كړخي، ځانونه د ملك د صادقو خدمت كارانو په نامه ښيي چې د آمن له قايمولو او د راحت د اسبابو له فراهمولو او د نظم او انتظام له برابرولو پرته بل غرض نه لري، د اميرانو برقراري، د هغوى د فرامينو تاييد د سلطنت د شوكت تثبيت او داسي نور د دوى يوازنى غرض دى چې عملي كول يې غواړي، او داسي نوري په زرگونو حيلې به يې وړاندي كولې او له وخت سره مناسب چلونه به يې سنجول او د ښكار په مطابق به يې دام غوراوه حتى كوم وخت چې به يې د شرفيانو په ملك كښي د كوتو وهلو خيال پيدا شو او وبه يې ليدل چې د هغه ملك واكې د يوه هوښيار، بيدا او غمخوار سړي په لاس كښي دي او د دوى د غولوني او فرېب ښكار كيږي نه، بلكي د دوى د كوښښونو نقشه ورشندوي او پېشرفت نشي كولاى نو سمدستي به يې د هغه پر ضد په ناوړو تبليغاتو لاس پوري كړ او اذهان به يې مشوش كړل، لا به يې رعيت ورته راوپاراوه او ورسره چپ به يې كړ او د هغوى بې عقلان به يې له لاسه ونيول او پرې راوبه يې پارول لا به يې د ده د كورنۍ يو نيم غړى د ځان كړ او د هغه په مقابل كښي به يې راپورته كړ او جنك جگړه به يې جوړه كړه او چې جگړه به توده شوه نو به يې پلمه پيدا كړه او د آمن د قايمولو او د نظم او انتظام د برابرولو په نامه به يې په هغه هيواد كښي مداخله شروع كړه او لا به يې د هغه هيواد له وزيرانو سره لاس يو كړ او د دغسې مخلص، پوه او لايق پادشاه د خلع دپاره به لږ زمينه برابره كړه، نو بيا به يې د هغه پر ځاى يو احمق ضعيف امام او لا كوم اشوم ودراره چې د دوى د نقشې او پلانونو مانع كېداى نه شو بلكي په ډېره آسانتيا به يې كولاى شول چې خپل

مرامونه مخ پر وړاندې بوزي او خپلي استثماري نقشي تطبيق کاندې. په لنډه موده اوږده مسافه ووهي او په لږ وخت کښي ډېر کار وکاندي او لا هغه څه کوي چي له هنديانو سره يې وکړل چي په لومړي سر کښي د تاجرانو په عنوان راغلل او تجارتي شرکتونه يې تاسيس کړل او د خپلو خپلو او ماکيرو زهرونه يې هري خوا وپاشل، د هغه ځای د اميرانو او راجاهانو تر منځ يې د شقاق او نفاق اور ولگاوه، هر نواب او هر راجايي د خپل استقلال د اخیستلو دپاره ولمساوه، چي بايد ځان له تېموري سلطنت نه جلا کړي، نو په دې توگه يې وکولای شول چي هغه ټوټه-ټوټه کړي او واړه-واړه امارتونه ترې جوړ کاندې، او بيا يې يو د بل پر ضد راوپاراوه او په خپلو کښي يې په جنگ جگړو سره ونښلول او په دې ترتيب د هند پراخه خاوره د جنگونو او جگړو ميدان شو او هري خوا د وينو رودونه روان وو او بيا هر نواب او هر راجا پيسو او سړو ته اړ شو تر څو چي له خپل حق او خپل ملک او قلمر نه دفاع وکړي شي او لا په خپل دښمن بري ومومي. په دغه وخت کښي همدغي انگليسي کمپني په خلاصه ټنډه او پراخه سينه وروړاندې شوه او له هر يوه له متنازعينو سره يې د مساعدت او کومک لايه وکړه يو يې په پيسو لاندې کړ او بل يې په زور ونيو. تر هر څه لومړی يې دغه وړوکي-وړوکي پادشاه، نوابان او راجاهان له خپلو وطني عسکرو متنفر کړل او هغ يې ضعيف او يې کفايته، بې زړه او خاين ورته وښوول او د خپلو انگرېزي سپايانو په صفت او تعريف به يې پيل ورته وکړ او خپل منصب داران به يې له هره حيثه په زړه پوري، لايق، صادق او خيرخواه وروښوول او هر راجا او نواب به يې په دې قانع کړ چي د انگرېزي لښکرو او منصبدارانو له مرستي پرته نشي کړی چي پر خپل دښمن باندي بري ومومي. نو بيا به انگرېزانو دغو

سادگانو ته مخه کړه او د هر چا د مملکت د ساتني ضمانت به يې کاوه او په خپل دښمن باندي به يې د غالبېدو وعده ورکوله او د دغه کار د انجام دپاره به يې د ډېرو ورزیده او باتورو منصبدارانو په قيادت منظمي لښکري برابري کړې او د دوی تر نظر لاندي ځای ته به يې ولېږلې او د هندي لښکرو په ګډون به په هغه ځای کښي متمرکزي شوې او مصارف به يې هم نوموړي راجا او نواب ورکول. او بيا به يې په خپله لويه سياستمداری او قوي پوهه او پستو او نرمو خبرو د دغو اميرانو زړونه تر تاثير لاندي ونيول او په دې به يې راضي کړل چي د هر يوه پای تخت ته نژدې بايد يو کافي شمېر لښکري پرتې وي او تر څو چي يوه حوزه د بلي حوزې له شر او ضرر نه محفوظه وساتي او په دې توګه به يې ځانونه د دوی دوستان بڼوول او د هري ترقي دپاره به يې داسي نوم کېښوده چي له هغه ځای سره به مناسب و، مثلاً د سني حکومت د فرقې نوم به يې (عمریه) کېښود او د شيعه ګانو د فرقې نوم به (جعفریه) و او د بت پرستانو فرقه به يې (کشتيه) بلله او چي د هندي حاکمانو بودجې به خلاصي شوې او د دغو لښکرو له مصارفو به وتلي نه شول نو انګرېزانو به د خپلو خزانو دروازې پرانيستې او په ډېرو اسانو شرطونو به يې دغو اميرانو ته پورونه ورکول شروع کړل ځينو ته به يې په ډېره لږه ګټه او ځينو ته يې ګټي قرضونه ورکول او مساعدتونه به يې ورسره کول او د ټاکلو قسطونو په اخيستو کښي به يې هم مساهلت او آسانتيا ورسره کوله او تنګوله به يې نه، تر دې چي هر امير به ګومان کاوه چي دا يو آسماني تايد دی چي ورپه برخه شوی دی او چي يو څه موده او څو کلونه به تېر شول نو په ډېر لطف او مهرباني به يې د خپلو پورونو غوښتنه وکړه او هم به يې په ډېره نرمۍ سره د خپلو لښکرو مصارفو ته اشاره وکړه او چي امير به د پور

له ورکړي عجز او ناتواني وښوده نو به يې په پلارانه نصيحت ورته شروع وکړه او ورته وبه يې ويل چې مور بوهېرو چې د دغو پورونو ادا کول او د دغو لښکرو د مصارفو له باج نه وتل گران کار دی او ستاسي له لاسه پوره نه ده نو بهتره دا ده چې يو څه ځمکه موم ته راوسپاري چې مور يې په خپل لاس وکړو او د هغې له حاصل نه خپل پورونه هم ادا کړو او د هغه لښکر مايحتاج او مصارف هم تامين کړو کوم چې ستاسي په خدمت بوخت دي او بيا به ځمکه بېرته درکړو او دروبه يې سپارو، ځکه چې مور ستاسي له خدمت کولو نه پرته بله مدعا نه لرو. نو بيا به يې لاس په داسي سمسورو او حاصل خېزو ځمکو کېښود چې تر هغو پورته به ښې ځمکي نه وي او په دغه وخت کېني چې له يوې خوا به يې له ځمکي حاصل اخيست له بلې خوا به يې هلته محکمي-محکمي جنکي کلاگانې او عسکري چوڼۍ جوړولې او په دغه ترڅ کېني به يې د اميرانو دپاره د عيش او نوش ساعت تېرۍ او اسراف دروازي پرانيستي او په پور به يې پيسې ټنگې ورکولې او په عوض کېني به يې څه نوري ځمکي ترې اخيستي او له خپلو پخوانيو ځمکو سره به يې يوځای کولې او بيا به يې د هند د حاکمانو تر منځ د دښمنۍ اورونه لگول او لمن به يې ورته وهله تر څو چې دوی ته بيا د مداخلې پلمه پيدا شي او خپله لوبه وړاندې بوزي او چې جگړه به ښه توده او سخته شوه نو يو له جگړه مارو به يې دې ته اړ کړ چې له يوې ټوټې ځمکي مقابل طرف ته تېر شي تر څو چې هغه هم په بله خوا کېني د هغه دپاره له يو څه ځمکي نه تېر شي او دوی به په خپلو ټولو دغو کارونو او لوبو کېني په صادقو خادمانو او د دواړو خواوو دپاره به امينان او دوستان بلل کېدل. دوی د قوم تر منځ هم د نفاق اچولو له لوبو څخه فارغ نه وو او تل به يې په خپلو حيلو کوښښ

كاوه چي په دې توگه د ملك د يووالي قوت ضعيف كاندي او يو د بل د كور وړانولو ته ولمسوي. او كوم وخت چي به ټاكلي نقشه پاى ته ورسېده او د حاكم او محكوم قوت او طاقت به يې پاى ته ورساوه او هيچا به غورښورولى نه شو نو بيا به يې همدغو لښكرو ته چي د دغو ملكونو ساتونكي او حاميانې وې امر وركړ چي خپل لازم ترتيبات ونيسي او تيارسي اوسي. دوى به ظاهراً د نواب د كورنۍ د يوه غړي د تقويې په نامه خپل قوت پر كار اچاوه او بيا به يې بر سر كار سپرى لري كاه او په ځاى به يې مغلوب سپرى كښېناوه په دې شرط چي د خپل ملك يوه برخه ځمكه دوى ته وركړي او لا يو څه امتياز ورته قايل شي، نو په دې توگه به يې پلار لري كاوه او زوى به يې پر ځاى كښېناوه او لا به يې ورور له تخته راپرې ايسته او بل ورور به يې پر ځاى كښېناوه او لا به يې تره لري كاوه او وراره به يې قايم مقام كاوه او په دغو ټولو لويو كښي كټه د دوى په لور وه او په هغه كښي يې همدغه لوبه كوله. كوم وخت چي د امير دوست محمد خان او پنجابي (رنجيت سنگ) تر منځ جنگ ونښت انگرېزان د افغانانو له تسلط نه ووېرېدل او د سولي او مصالحې په نامه يې خپله مداخله شروع كړه او په نرمو پستو خبرو او غوږو وعدو يې د افغانانو زړونه مسحور كړل او په دې يې راضي كړل چي د پېښور ښار او د هغه ځاى نژدې ځايونه د رنجيت سنگ دپاره پرېږدي په همدې تړه وشوه او افغانانو د پنجاب مملكت پرېښود او خپلي خاوري ته ستانه شول. له دغې سولي نه شل كاله وروسته انگرېزانو په پنجاب حمله وروړه او هغه يې د خان دپاره ونيو او په پېښور هم مستولي شول. له دې نه وروسته بيا ځينو افغاني اميرانو ته وويل چي (دغه سوله د همدغې فتحي مقدمه وه او كوم حدود يې چي په دغه سوله كښي ټاكلي وو هغه د خپل قلمرو د

حدودو ټاکل و، نو موږ غافل وو) په هند کښي د انگرېزانو له اعمالو څخه يو هم دا و چې لږ مخ کښي يې له (راجا برودا) سره وکړل نوموړی يو لوی امير و او چې انگرېزان پوه شول چې په نوموړي کښي پوهه، بصيرت، حزم او کارداني شته نو هغه يې په يوه باطله دعوی خلع کړ او د ده له کورنۍ نه يې يو وړوکی ماشوم د ده پر ځای ودراره او بيا يې د هغه دپاره وصيان ودرول او په دې ترتيب دوی ته ميسره شوه چې د هغه ملک په ټولو خزانو خپته واچوي، د ملک د چارو واځي په خپل لاس کښي ونيسي او د لښکرو قيات هم په خپل لاس کښي واخلي، او دغه امير ته له نامه پرته هيڅ هم نه وي. انگرېزانو دغه ټول کارونه د عدالت او اصلاح تر بيرغ لاندي کول او د امنيت د بقا او نظام د تثبيت په نامه به يې دغه لويي کولې نه دا چې د تملک او استيلا نوم په خوله واخلي او دوی حق درلود چې د پاچاهانو نومونه ژوندي وساتي او له نور څه نه يې سترگي پټي کړي ځکه چې شرقي اميران دنومونو د بدلولو پرواځير نه دي او نه څه اهميت ورته لري بلکي دوی ته د الفاظو طنطنه او غټ-غټ القاب ډېر اهميت لري او خوند ترې اخلي که چيرته له يوه شرقي امير نه ملک او مال ټول سلب او له خپلو ټولو حقونو مجرد شي او د ده لقب او د لقب لواحق يې پر ځای پاتي شي، دی پرې مست اوسي او پرې وياړي او هغه څه چې يې له لاسه وتلي دي پروا نه پرې کوي دا هغه خاصيت دی چې په شرقي اميرانو کښي انگرېزانو تشخيص کړي او پرې پوهېدلی دی نو ځکه دوی کونښن کوي چې هغه له چا نه وانه خلي که څه هم معاني يې سلب کړي اوسي او انگرېزان هيڅ ضرورت نه ويني چې دغه القاب له اميرانو نه واخلي او لايې په داسي شيانو وځوروي، بلکي پوهيمي چې هغوی په دې خوښيږي او هغه يې د سترگو نور دی

او بايدده ده چي سترگي يې په همدغه القابو روښانه اوسي. غټ-غټ القاب د يوه شرقي امير دپاره يوه مستحکمه کلا ده چي په کښي بندي کاوه شي او لا يوه ژوره څا ده چي په کښي اچاوه شي او دی يې هغه جنت بولي چي پلن والی يې له ځمکي او آسمانونو نه لوی او پراخ دی. نو بنا پر دې شرقي اميران پرېږدی چي د خپلو القابو په نعمت او د نومونو په سعادت کښي خوښ او خوشحاله پراته وي او له لويی نه همدومره برخه بس ده چي د خپلو خادمانو او خاصانو په ډله او ټولې کښي ورته (نواب صاحب) (راجا صاحب) (خدو صاحب) (سلطان صاحب) وويل شي. د افسوس او خجالت ځای دی، دغه القاب په لوی ملک، لوړ مقام، قوي شوکت او لوی هغه سطوت دلالت کوي چي جباره او کاره سر ورته ټيټوي او اطاعت يې کوي، نو بيا د شرقي اميرانو نفس يې څنگه مني چي له هر ډول شرف او عزت نه خلاص وي او له معنی نه يې هم همدومره پاتي وي چي په خپلو خدمت کارانو او چپراسيانو سلطه ولري، او حتی په دغه کښي هم حر او آزاد نه وي او نه خپله اراده ولري بلکي بايدده ده چي په هر څه کښي د پرديو بادارانو خيال او رضایت وساتي. په هند کښي د انگليس له مناقبو او د هغوی د عدالت له عجايبو يو مثال هم دا دی چي په (جنه) د (انبر سر) تر څنگه يو ځای دی يو مقتدر راجا وا، (جبرت سنگ) نومېده او کوم وخت چي نوموړی راجا مړ شو د سکانو د قانون پر اساس دده زوی (سوجت سنگ) يې پر ځای کښېناست، بيا د هند انگرېزي حاکم (لار ډنوت بروک) وغوښتل چي د خپل انگرېزي عادت له مخي دغه سيمه هم خپلو مستملکانو ته ورضم کاندې، نو يې له سوجت سنگ نه وغوښتل چي د خپل پلار تخت خپل ورور (قوبال سنگ) ته چي دوینځي زوی و پرېږدي او دا د سکانو په

قانون کښي روا نه وه چې تر څو د اصيلو مېندو زامن موجود وي او د وينځي زوی پر تخت کښي، نو بنا پر دې قانون سوجت سنگ د انگرېزي حاکم دغه غوښتنه ونه منله او رد يې کړه، نو بيا انگرېزي حاکم وروسته له هغه چې د ده بنځه (ملکه) يې ووهله دی يې په زور له تخت نه راکښې ايست او د پاچا د کور ټولي خزاني، قيمتي جواهر او انټيک شيان يې لوټ کړل او بيا يې د هغه پر ځای نوموړی (قبال سنگ) ودراره او له يوې نلږې مودې وروسته يې هغه هم عزل کړ او د هغه پر ځای يې د ده ماشو زوی (سيام سنگ) پر تخت کښېناوه تر څو چې امر او نهي برالا د انگرېزانو په لاس ورشي او نوموړي صغیر امير ته يې يو داسي وصي ودراره چې د دوی د لاس کوډاګی و او د دوی له ارادې ونشي وتلی. دغه مخلوع (سوجت سنگ) داسي کمان وکړ چې يوازي دغه (نورنبروک لارډ) ظالم دی او له ده سره يې دغه ظلم کړی دی او که خپل عرض په لندن کښي د برتانيې عادل حکومت ته وړاندي کړي؟؟ ضرور به يې بازخواست وکړي او له دغه مظلوميت نه به يې خلاص کاندې، خو څنگه چې په دغه عدوان او تېري کښي ټول سره يو وو او يو راز زړونه او متحد فکرونه يې درلودل نو ځکه راغی، عرض او داد يې وکړ او هيڅ هم په لاس ورنغلل او په دغه موده کښي چې په لندن کښي اوسېده او خپل حق يې غوښته څه چې يې درلودل هغه يې په نس وخورل او تش لاس پاتي شو، چې يوې کولې مړۍ ته حيران و، دغه بدبخته پاچا چې د زرو کلو پاچايي يې درلوده او په خپله د لوړ شان او شوکت خاوند و ما په خپلو سترگو وليد چې شکېدلي جامې يې په تن وې او وړی تېری خوار او زار په لندن کښي کړخېده او چايي دادخواهي ونکړه او نه يې څوک په داد ورسېدل. زه د انگرېزانو په يوه پخواني منشور چې په هند کښي

يې خپور کړی مطلع شوم چې م تن يې مور په (عروة الوثقى) کښي خپور کړی او هغه دا دی:

(که چيرته په دولتي دايرو کښي يوه داسي ټيټه وظيفه پيدا شوه چې اجرا يې د انگرېز له شريف نسب سره وړ نه وه نو بايد ده چې هغه کوم پخواني فارسي قوم ته چې په زردشتي دين پاتي شوی دی وسپارل شي، او که په دوی کښي هم داسي سړی پيدا نه شو چې دغه وظيفه انجام کاندې نو هغه بيا کوم بت پرست ته بايد ورکړی شي، او که نه په زردشتيانو کښي او نه په بت پرستانو کښي دغسي څوک پيدا شول نو له هغه وروسته بيا بايد ده چې مسلمان ته ورکړی شي).

نو بنا پر دې په هند کښي د مسلمانانو برخه بله نه وه مگر دا چې له مجوسيانو او بت پرستانو نه به زياته شوه نو بيا به مسلمانانو ته رسېده او دا له مسلمانانو سره د انگرېزانو د ميني او دوستۍ يوه نمونه او د دوی د دې خبري يو ښکاره دليل دی چې ځانونه د مسلمانانو دوستان او مددکاران بولي او خدای دي زموږ د دغسي دوستانو او مددکارانو شمېر نه ډېروي. د دوی له مناقبو او د عدالت له غرايو نه يوه هم دا وه چې د (اندومان) جزاير يې د اسلامي علماوو فرارگاه گرځولې وه او د دين علما به يې هلته فرارول. او هغه گناه چې ددغي سزا موجب گرځېده دا وه چې بايد اعتراف وکړي چې دی د قرآن په ځينو ايتونو عقیده لري؟؟ (د دغې خبري تفصيل مخ کښي تېر شوی دی). که مور وخواړو چې د انگرېزانو مناقب يو-يو راوړو او د دوی د هغو معاملو او رفتار داستانونه دلته ذکر کړو چې له هنديانو سره به يې عموماً او مسلمانانو سره خصوصاً کول خبره به ډېره اوږده شي او کتابونه به ترې جوړ شي چې څوک به يې نه د اورېدو حوصله لري او نه د لوستو، او څه شی چې مو په هند

کښي د دوی له اعمالو نه ذکر کړل له ډېرو نه لږ او له زرو نه يو و. که څوک د هند پراخه او بې سر او سامانه ځمکي ته ورشي، او د خدای هغه نعمتونه او پېرزويني وگوري چې د دغې ځمکي په برخه شوي او لور په لور داسي سمسوره او ودانه ښکاري چې د تېرو له قاتونو نه يې هم داسي ونې راپورته شوي دي چې سپرې هک پک او حيران ورته پاتي کيږي نو سترگي به يې له حيرانتيا رډي وڅېزي او عقل به يې اريان دريان پاتي شي چې د يوې ونې سيوري يې د ځمکي څومره ساحه نيولې او ځمکه يې څنگه په شنه شنبلي فرش ده ته به وايې چې شين ورېښمين فرش غوړبدلی او د طبيعت د ښکلا ډېر عالي او ښکاره مظهر دی، او سپرې ته دا گومان پيدا شي چې د دغې سيمي خلک به څومره آسوده، آرام او په راحت کښي وي او ښه ژوند به لري. حتی داسي گومان به کوي چې د ځمکي پر سره به تر دې خلکو مسعود او ښکمرغه خلک وجود ونه لري، خو کوم وخت چې انسان له دغو سمسورو ځمکو او سرسبزونو نه کليو او ښارونو ته ورننوزي او خلک وگوري نو په سترگو يې اور بل شي، زړه يې په چاود راشي او خلق يې په تنک شي چې دا څه حال دی چې په زرگونو خلک لوڅ لږ، عورتونه يې ښکاري او پښيا بله په سرکونو کښي گڼي راگرځي او يوه مړۍ کوله نه مومي چې خپل ژوند پرې وساتي، او چې له دې نه ورتېر شي او په خپلو سترگو هغه ذلتونه او خو خوارۍ وگوري چې د مغولي سلاطينو او لاده ورسره مخامخ ده او لا د (ټيپو) اولاد او احفاد وگوري او لاد (اوده) سلاطينو د سلالې فقر او بېچارگۍ ته په ځير شي او لا د سند د اميرانو د اولادې بدحالی او بد روزگاری مشاهده کړي او داسي دنورو معزو راجگانو، نوابانو او اميرانو کورنۍ وگوري او د انصاف په تله يې وتلي نو په دې به

يې باور راشي او يقين به وکړي چې دغه ټولني بلاکاني او مصيبتونه د انگرېز د عادل حکومت د ادارې مولود دی او همدغه عادل حکومت دی چې د هند د سرسبزي او زرخېزي ځمکي اصلي اوسېدونکي يې د هغې له طبيعي ثروتونو او منافعو محروم کړي او دوی عيش او نوش پرې کوي همدغه عادل حکومت دی چې د عزت خاوندان يې پې عزته کړي او د لوړو او فاخرو قسرونو خلک يې دې ته اړ کړي دي چې په څپرو او مغارو کښي په لوږه او خواری ژوند وکړي او دا دی له هنديانو سره د انگرېز د عادل حکومت د روش او رفتار يوه بله نمونه. کوم وخت چې يو انگرېز له يوه هندي سره خبري کوي د لرکي په اشاره ورسره گډېږي ځکه چې دوی ته د انسان په سترگه نه کوري او نه په انساني فضيلت ورته قايل دي. کوم وخت چې انگرېزي حاکمان هنديان رابولي چې نوې مالیه پرې وضع کړي نو يوه لوږه سوپه چې نژدې درې گزه ارتفاع ولري جوړه کړي او هلته د انگرېز بادارانو څوکۍ پرې کښېږدي او هنديان لاندې ټيټ پر ځمکه کښېږوي تر څو چې د دوی امتياز ثابت شي او د هغوی له ذلت نه د خپل عزت خوند واخلي. په داسي حال کښي چې هغوی يې د دې دپاره راغونښتي وي چې پاتي پوټکۍ يې هم ترې وباسي او پاتې وينه يې هم وزبېښي. نو آیا د نورو پخوانيو فاتحيو قومونو په باب به مو داسي څه اورېدلي وي؟ نه، او هيڅکله هم نه! کوم وخت چې د ايران برهمنيانو هند ونيو د هغه ځای له اصلي اوسېدونکو سره يې هيڅ بدې ونکره که څه هم هغوی خپل ځانونه آسماني او د خدايانو زامن بلل، خو هغوی يې په حقوقو کښي له ځانو سره شريک کړل او ځان سره يې برابر وکښل. مسلمانانو هم د هند ځمکه فتحه کړه او له هندوانو سره يې هغه معامله کوله چې له مسلمانانو سره به يې کوله له

مهمو وظيفو څخه يې محروم نه كړل او په هند كښي هېڅ يو مسلمان بادشاه تېر شوی نه دی چې هندي وزيران او حاکمان به يې نه درلودل. مسلمانانو له هندوانو سره د وررکلوۍ رفتار کاوه، مگر دا چې انگرېزانو په پنجاب او مدراس كښي د دوی تر منځ شقاق او نفاق واچاوه. انگرېزانو کومان کاوه چې مسلمانان به د خپل ديني تعصب له مخي په هندوانو ظلم کوي او په انصاف به نه ورسره چلېږي، مگر مور تر اوسه پوري کورو چې د راجاگانو واړه-واړه حکومتونه او د مسلمانانو نوایي شته چې له راجاگانو سره مسلمانان وزيران او نور مامورين او له مسلمانو نوایانو سره هندوان وزيران او نور مامورين کار کوي او ښه يې سره کالي. همدارنگه شيعه گان سنيانو سره او سنيان له شيعه گانو سره يوځای او په ورورکلوۍ ژوند کوي او ښه يې سره کالي، خو د انگرېزيه ميليونو تابعينو كښي يو هندي هم نه ښکاري چې يوه شريفه او د اهميت وړ وظيفه ورته سپارل شوې وي. په دنيا كښي ډېر نعمتونه شته چې د انسان د بدبختۍ او خوارۍ سبب گرځي د هند د خاوري سرسبزي او هغه طبيعي ثروتونه چې خدای په دغه خاوره كښي امانت ايښي دي د دې سبب شول چې انگرېزان دغه ځای ته راشي او د هندي ملت دپاره يوه ځمکنۍ بلا شي. حتی نه يوازي د هنديانو دپاره بلا وه بلکي د هند د کاونډيو هيوادونو او شاوخوا بحرونو دپاره هم يوه بلا وه. ځکه چې انگرېزانو هر هغه مملکت چې د هند دروازه او په هند كښي د خپل حکومت خطر بلله او د برتانيې د امپراتورۍ دپاره په کار او لازم و چې په هره حيله او خدعه چې وي هغه بايد لاندي کړي او هند له خطر نه خلاص کړي، له عثماني دولت نه يې د قبرس ټاپو په دې پلمه واخيست چې په متوسط بحر كښي خپل مستملکات وساتي او په حقيقت كښي د دغه ټاپو نيول د مصر د

خاوري د نيولو مقدمه وه. هغه مصر چي د سويس كانال چي د هند يوه بله دروازه ده په كښي و او سوډان چي په بحر احمر حاكميت لري او د هند بله دروازه ده او عدن، بوغاز (باب المندب) او جبل الطارق چي دغه ټول د هند د لارو شبكې دي. بل افغانستان او ايران چي د هند دوه لويي لاري دي هغه افغانستان او ايران چي كه خدای كول له همدغو لارو به هند ته ورننوزي او له هند نه به د انگرېز لاس وباسي او برتانيه به له هند او هند او نور اسلامي هيوادونه به له انگرېزانو نه په آرام پاتي شي په دې توگه چي انگرېزان به د لويي برتانيې په ټاپو كښي په فارغ او بې غمه زړه په آرامه خوب وکړي چي نه به د هند د خطر اونه به د هند د دروازو غم ورسره وي ځكه چي كور، به د كور خاوند ته وسپارل شي او د خپل كاله دروازي به په خپلو تورو او سرتېرو ساتي. انگرېزانو په افغانستان كښي خپلي ټولي خپلې او چلونه په كار واچول خو كامياب نه شول. تر څو چي يې خپلي شپېته زره لښكري چي په عصري وسلو مجهزي وې د افغانستان پر لور رواني كړې او د ارو بل امر يې وركړ، خو څنگه چي افغانان يو جنك جوبه او توريالي قوم دی او د جنك په ميدان كښي له مرگ نه وېره نه لري ټول په يوه تدبير او يوه تكبير راوولاړ شول او په ډېره مېړانه يې انگرېزان له خپل ملك نه وشړل او د انگرېز د استېلا له بلا نه خلاص شول. هغه هم په دې ډول چي د انگرېزانو سرونه او مالونه پوپنا شول او بيا يې د ملايمت او غوړه مالي په حربه لاس پوري كړ (لكه چي د دوی خوی دی چي يو قوم به يې متحد وليد نو هغه قوم ته به يې شا كړه او د هغو هيواد به يې هماغه قوم ته پرېښود او بيا به يې په خپلو لاس پوري كړ) خو ايران د دوی له شر نه محفوظ پاتي نه شو، او څو كرتنه يې د روسيې له حكومت سره سازش وكړ او ايران به يې په خپلو

کښي سره ووېشه. کوم وخت به چي انگرېزانو د افغانستان د نيولو او رپرولو اراده وکړه نو د ايران له دولت سره به يې نرمي او مجامله راواخيسته او چي د افغانانو د ملاطفت او نرمۍ دوره به راغله له ايران سره به يې په سختۍ شروع وکړه او دواړه د خپل قوم سرنوشت له انجام نه غافل وو. او که دوی پوهېدای (که خدای کول ډېر ژر به پوه شي) چي که کوم مصيبت نن يوه ته رسېږي سبا ضرور بل ته رسېدونکی دی دغسي به يې نه وکړي او يوه به د بل غم او ښادي د ځان بلله. د شرفيانو له عجايبو او غرايو نه يوه هم دا ده چي څومره چي دوی د فرېب او غولوني وسله کارکړه لوېږي هغومره دوی د وهم د لښکر په مقابل کښي مقاومت نه لري او څومره چي د وهيم شيانو تابع دي د حقايقو نه دي. هو! وهم عجيب او غرېب آثار او تاثيرات لري، په تېره بيا په ضعيفو ملتونو باندي چي کله ناکله د ډاروونکو او وېروونکو څيزونو آيينه او مظهر شي او کله ناکله د خوشحاليو بارانونه اوروي او هغه په ټولو حالاتو کښي د حقيقت پرده او حجاب وي او له حقيقت نه ډېر ليري واقع اوسي خو د انسان په اراده باندي قوي سلطه لري او عزم يې د وهم محکوم اوسي نو بنا پر دې بايد د خير مانع او د شر غوښتونکی وبلل شي. هم ضعيف قوي، نژدې ليري، د آمن ځای، مهلکه ښکاره کوي، وهم سپری کون او روند کړي، عقل ترې يوسي او د بصيرت په سترگو يې پرده واچوي او معدوم موجود او موجود معدوم ورته ښيي. وهم په غير موجود او غير مشهود جهان کښي شته او د سپري دماغ داسي مختلوي چي نه پوهېږي څه پرې شوي او څه بلا پرې لگېدلې ده؟

وهم يوه خبيثه روحيه ده چي انساني نفس ته د جهالت تور لباس ورپه غاړه کوي او حقايق يې له سترگو پټوي او کوم وخت چي حقايق

له انسان نه پټ شي او هام پر سړي حاکم او په ارادړه يې مسلط شي او د وهم خاوندان د کمراهی بېديا ته بيایي او داسي لار او کودر ترې ورک کوي چي نه پوهیږي پر کومه لار شي او څه وکاندي، لار او څا ترې ورکه شي او لکه د ږندو په شان اردلي بردلي پښې ږدي او ځای پر ځای لکه شوکور اس بدري خوري. که چیرته وهم مولود اوسي نو د هغه مور او پلار جبن او بزدي او بې زړه توب او مړی، پالونکی اور وژونکی يې هم بې زړه توب دی او هغه لوړو مقاماتو او عالي مقاصدو ته د اکثر و انسانانو د نه رسېدو اصلي علت دی. جبن هغه څيز دی چي انساني نفوس له کار او عمل، عمل او اقدام نه منع کوي او نه يې پرېږدي چي د قربانی میدان ته ورودانگي او د کامیابی ناوي په غېر کښي ونيسي، هغه د هر خلل، هري ناکامی او هري ناتوانی. علة العلل او اصلي سبب دی. جبن هغه څيز دی چي د مملکتونو د مایو ستنې سستوي او د ملتونو روابط شکوي او نظام يې منحل کوي. دا هغه څيز دی چي د پادشاهانو عزمونه يې سست کړي او د لوړو خلکو زړونه يې ضعیف کړی دی چي بیا يې تختونه په بله اوبستي او قصرونه يې د خاورو شوي دي، دا هغه څيز دی چي د خیر دروازي د خلکو په مخ تړي او د لارویو له سترگو د لارو نښي پټوي، خلک ذلت ته په تن ورکولو راضي کوي او د مسکنت او غربت دردونه ورته سپک کوي. د بردگی او مریتوب دروند پټی ورته سپک برېښوي او انساني نفس په هر اهانت باندي په سیر کولو واداره کوي. په ذلت او خواری، امانت او تحقیر او په هر څه يې راضي کوي او کرامت يې ترې لوتي. جبن انساني نفس ته د عار جامه ورپه غاړه کوي او له سره مرگ نه يې وپروي هغه سور مرگ چي د پاکي روحيې او عالي همت خاوندان يې افتخار بولي، بې زړه خلک د احتیاج ذلت آسان او

په کور کښي د عيش مضيغه نعمت کښي، د مرگ ترخه غورځونه هره کړي ځکي خو په هر حال راضي اوسي که څه هم له دوو سترگو نه پرته چي خپل دښمنان پرې کوري نور هيڅ ونه لري. دا وې د بې زړه خلکو ژوند چي هر څه يې له لاسه ورکړي او چي هيڅ ونه لري په هغه قانع وي او گمان کوي چي خپل هدف ته رسېدلی او خپلي هيلي يې پوره شوي دي. جن په انساني نفس کښي يوه نقيضه ده چي له ناملايماتو سره د انسان د مقابلې توان وژني، يو داسي روحي مرض دی چي د هستۍ او موجوديت د ساتني تون له سرې نه وړي هغه تون چي پاک خدای د موجوداتو د طبيعي ژوند له ارکانو نه يو رکن پيدا کړی دی. جن ډېر اسباب لري خو که د ټولو اصلي حقيقت او جوهر ولټول شي وبه کورو چي د ټولو اسبابو اصلي منشا له مرگ نه وېره ده. په داسي حال کښي چي مرگ د ټولو ژويو مال او د هر ذی روح مصير دی او هر څه چي په دنيا کښي ژوند کوي هر ورو به يوه ورځ مري او خپله جامه به بدلوي. البته مرگ کوم ټاکلی وخت ا معين ساعت نه لري (په دې معنی چي چا ته معلوم اوسي) او د پيدايښت له اولي ورځي نه د ارذل العمر تر وخته پوري يې هر ساعت او هره کړۍ احتمال شته او واقع کيږي او ټاکلی وخت او ساعت يې له خدای نه پرته بل چا ته معلوم نه دی. له دغه يقيني څيز (مرگ) نه وېره کله-کله دومره سخته شي چي انساني نفس ته د غه مهلك مرض (جن) بڼي او بيا نېک مصير ته د گړځېدو د غفلت موجب گړځي او د انسان دپاره پيدا کړی دی، خو په دې شرط چي خپلي قواوي په هغه لار کښي په کار واچوي چي د هغې دپاره خلق شوی دی. هو! کله-کله انسان خپلي نفسي قواوي هپروي او هغه څه چي د غنا سبب کښي چي په حقيقت کښي د حيات او بقا اصلي سبب دی چي هغه

له شجاعت او اقدام څخه عبارت دی. جاهلان کومان کوي چي په هر قدم کښي مرګ او په هر حرکت کښي خطر شته دی، سره له دې چي يو وار وړاندي بېرته او شاوخوا وګوري او هغو آثارو ته په ځير شي چي د انسان د ارادې مولود دي او هغه کاميابي او لوړ مقامونه په نظر کښي ونيسي چي د عزم او ارادې د خاوندانو په برخه شوي دی نو سمدستي به په دې پوه شي او ورته به څرګنده شي چي دغه ډاروونکي څيزونه او هام او د بيابان د غولانو آوازونه او شیطاني وسوسې دي چي له ده چاپيري شوي او د خدای له لاري يې ژغورلي او د خير له منابعو يې محروم کړي دی. جبن يو تلک دی چي د زمانې احوال او د شپو ورځو حوادث يې د خلکو د نفوسو د ښکارولو ډپاره ږدي او قومونه او ملتونه په کښي نيسي، دا د شيطان دام دی چي انسانان او د خدای بندګان په کښي نيسي او د خدای له سمې لاري يې ژغوري. بزدلي د هر رذالت پای او د هر مذموم خلق منشا ده هيڅ بدبختي په دنيا کښي نشته چي هغه يې مبدا نه وي او هيڅ فساد وجود نه لري چي هغه يې مکروب نه اوسي هيڅ کفر به نه وي چي هغه يې باعث او موجب نه وي او هيڅ شر او ناکامي به نه وي چي هغه برخه پکښي ونه لري دغه مذموم خاصيت ټولني ټوټه-ټوټه کوي او د خلکو تر منځ روابط او علاقې سره پرې کوي، لښکرو ته ماتي ورکوي او لوړ بيرغونه پر ځمکه راپرباسي او سلاطين د جلال او لويې له آسمان نه ځمکي ت راغورځوي کوم خاينان چي په وطني جنګونو کښي خيانت ته مجبوروي هغه هم همدغه جبن او بزدلي ده او بس. د رشوت اخيستلو ټيټ عمل ته څه شی انسان مجبوروي، آیا همدغه جبن نه دی؟ د خواری وېره، د فقر او ناداری خوف يې دې ته اړباسي چي بل ته ارتشا لاس وراورد کاندې. ځکه چي له فقر او لوږي

نه وېره په حقيقت كښي له مرگ نه وېره ده او هغه د جن اصلي علت دی او له دې نه وروسته، ته كولاى شې چې همدغه جن د دروغو، نفاق او نورو اخلاقي رذايو علت وگڼي. جن د هر سالم انساني فطرت د خاوند دپاره عار دی، په تېره بيا د هغو كسانو دپاره چې په خداى او د هغه په رسولانو او د قيامت په ورځ ايمان لري او په دې تمه اوسي چې د خپلو اعمالو نېك اجرا او په زړه پوري ثواب وگټي او په لاس يې راوړي. د اسلامي ملت زامن ته په كار دى چې د خپل دين د اصولو په مقتضى تر بل هر ملته له دغه ټيټ او رذيل عادت نه ليري اوسي، ځكه چې جن له ډېرو هغو سختو عواملو څخه دى چې انسان د ښو او مهمو كارونو له اجرا كولو نه منع كوي او نه يې پرېږدي چې د خداى رضا وگټي. چا چې قرآن لوستى وي پوهېږي چې له مرگ سره مينه لرل او له مرگ نه، نه ډارېدل د ايمان نښه ده. او پاك خداى په همدې سره خپل باايمانه او مخلص بندگان ازمايي او د هغو كسانو د ذم په باب چې ايمان ونه لري داسي فرمايي: (الم ترالى الذين قبل لهم كفوا ايديكم و اقيموا الصلوة و آتوا الزكوة، فلما كتب عليهم القتار اذا فريق منهم يخشون الناس كخشية الله او اشد خشية، قالو اربنالم كتبت علينا القتال، لولا اخرتنا الى اجل قريب. الخ آيه ٧٧ سورة نسا)....

د حق په لار كښي اقدام كول او د خداى د كلمې د اعلا په لار كښي سر او مال بنديل د مومنانو د ايمان لومړنۍ نښه او علامه ده. الهى كتاب په دې اكتفا كړې نه ده چې لمونځ دي ادا او زكات دي ور كړي شي ځكه دغه صفات يې د مومنانو او منافقانو تر منځ مشترك بللي دي بلكي د مومنانو يوازنى مميزه او علامه يې دا بللي ده چې دوى د خداى د كلمې د اعلا او د الهى عدالت د استقرار په لار كښي خپل سرونه

بندي او پروا نه کوي بلکي دغه خاصه يې د ايمان يوازنی رکن گڼلی دی چې که هغه نه وي نور صفات يې څه قيمت او ارزښت نه لري. څوک دي دا کومان ونه کړي چې د اسلامي دين او جبن تر منځ په جمع ممنه وي او لا به ايمان او جبن دواړه په يوه زړه کښي ځای ولري، دا به څنگه ممکنه وي په داسي حال کښي چې د دين هر جز د شجاعت ستاينه کوي او د خپل پيرو په اقدام واداره کوي او تل د قربانۍ توصيه ورته کوي. مومن په دې باور لري چې بې اجله مرگ نه شته او اجل هم د خدای په لاس کښي دی او د خدای تعالی د ارادې تابع دی او د ملي او ديني فرايضو له ادا کولو نه ځان ژغورل په هغه کښي کوم تاخير نه راوړي او نه مهم کار ته اقدام کول د سپري عمر لنډوي، مومن هغه څوک دی چې يو له دوه نيکيو انتظار باسي، لا دا چې په پت او عزت ژوند وکړي او لا دا چې د مېړانې په ميدان کښي په شهادت ورسېږي او ځان مقربو ملکوت ته ورسوي. که څوک دا کومان کوي چې د محمدي (ص) د دين په اساس ايمان او جبن دواړه په يوه زړه کښي يو ځای کېدای شي خپل ځان غولوي او خپل عقل تېر باسي او هر وخت چې د اسلامي ملت د زامنو زړونه د جبن له عار نه پاک او اذهان يې د وهم له اشباحو نه صاف شول او ټولو په يوه اراده د خدای په محکمه رسي منگولي ولگولې نو بيا به بېرته هغه زمريان شي چې وو او خپل ورکه به با ومومي او موجود به وساتي او بيا به د نړۍ د ملتونو او خدای په نزد د شه مقام خاوندان وي. انگرېزانو څنگه له مکر او حيلې نه گټه واخيسته ساو شرقيانو د جبن او وه له کبله زبان او تاوان وکړ. د انگرېزانو قوت مجتمع، عدد يې کامل او خبره يې يوه ده او د هر ډول پېشرفت دپاره يې چمتووالی درلوده او هغه هم په داسي وخت کښي چې شرقي

ملتونه تیت او پرک وو، بېل-بېل خواهشونه یې درلودل او هر څوک په خپل اغم اخته و او د غریبانو له صنعت او پېشرفت نه غافل او بې خبره و، شرفیانو هره نادره خبره معجزه او هره بدیمه اختراع سحر او کرامت باله، انگریزانو دغه فرصت غنیمت وګاڼه او مخه یې شرق ته کړه او هري خوا ته یې لاس وغځاوه انگریزانو اکثره دغه ملتونه په خپلو ځینو عجیبو اروپایي صنعتونو لاندې کړل، په دې ترتیب چې د خپل صنعت یوه نمونه به یې شرفیانو ته وړاندې کړه او د هغوی زړونه به یې له اوهامو سره مخامخ کړل او بیا به یې په خپلو حېلو او مکرونو پیل وکړ او داسې به یې تر واهمې لاندې راوستل چې خپل هرڅه به یې هېر کړل، د دوی زړونه او عقولونه به یې تر تاثیر لاندې راوستل او بیا به یې د دوی مالونه، د دوی ځمکي ترې واخیستې او دوی به یې له خپلو هیوادونو وشړل. او انگریزی قوم په همدې مالونو غنی او بډای و او د مرفه ژوند خاوند وګرځېد. هو! انگریزان په یوه قوي اداره د هند پر لور روان شول او له فرانسویانو، هالنډیانو او پرتګالیانو سره یې د هند په پراخه خاوره کېني په مسابقه شروع وکړه او په خپله دها، مکر، حيله او ډېره هوشیارتیا یې له دغو ټولو نه د سبقت پندوسکی یووړ، البته په دغه لار کېني د هندیانو غفلت هم له دوی سره ډېر مسامت وکړ، او لا د دوی پاک زړونه د انگریزانو په وعدو وغولېدل او له دې کبله په آسانی سره یې د انگریزي قدرت دپاره غاړه کېښوده او یو یې د بل د وروسته لاندې کړ. لومړنی حيله چې یې په دغه لار کېني په کار واچوله او د هندیانو زړونه یې د ځان پر لور رواواړول هغه د دوی دا خبره وه چې مور غواړو تاسي د دغو ظالمو دولتونو(فرانسې، هالنډ او پرتګال) له شر نه خلاص کړو ځکه دوی غواړي چې ستاسي ملکونه لاندې کړي او قبضه پرې وکړي، او

مور (انگرېزان) يوازي ستاسي ازادول او خپلواکي کول غواړو. په همدې توګه همداوس ګورۍ چې انگرېزان په اصلي هند او هند چين او برما باندي چې د ټولو نفوس دوه سوه او اتيا ميليونو ته رسېږي^۱ سلطه لري او ټول انگرېزي حکومت بد ګڼي او غواړي چې د دغه ظالم حکومت له سلطې نه ځانونه خلاص کاندي که څه هم د يوه بل ظالم حکومت په مرسته وي، ځکه دوی يقين لري چې تر انگرېزه ظالم حکومت په دنيا کښي نشته، خو سره له دې بدبيني او دښمنۍ چې د انگرېز په نسبت يې لري، او سره له دې چې شمېر يې هم ډېر او خاوره يې پراخه ده، او شديداً هيله لري چې ځانونه له انگرېزي سلطې نه خلاص کاندي خو بيا هم د دغه مبعوض او ظالم حکومت چې له پنځو سوو زرو لښکرو نه زيات قسوت په لاس کښي نه لري څوک نه پيدا کېږي چې مقابله ورسره وکړي او مخي ته يې ودرېږي او د دغو مستعمراتو د هر يوه ميليون خلکو په مقابل کښي دوه سوه سپايان دي چې حکومت پرې کوي او په ظلم يې مالونه خوري او په مقدراتو يې لوبي کوي، او که چيرته دغه په سوونو ميليونونو انسانان مچان هم وای د دوی بنګ-بنګ به دغه پنځوس زره انگرېزان کاڼه کړي وای او که چيرته پسونه وای نو پخپلو وړو-وړو لښکرو به يې د انگرېزانو خبتي څيرلي وای او له شره به يې خلاص شوي وای سره له دې چې ځيني واره-واره مملکتونه شته چې يو قسم استقلال لري او د باقیمانده له زوال نه وپرېږي که چيرته خپل قوت سره راټول او يوځای کاندي له درې سوو زرو نه به زيات سپايان برابر کاندي او دا طاقت به هم د هغو ښارونو له طاقت نه په غير

^۱ دا د هغه وخت احصايه ده او که نه وي نو نن خو يوازي د هند نفوس تر څلور سوو ميليونو اوښتی دی.

وي چي خپلواکي يې څو-څو واري له لاس ورکړي او د انگرېزي حکومت د سلطې په حوزه کښي راغلی دی او په پټه او ښکاره د انگرېزي حکومت له دښمنۍ سره همکاري کول غواړي. که چيرته وهم د دغو ملتونو د خلکو پر زړونو مسلط شوی نه وای او جن او بې زړه توب يې د ارادې دامن کير شوي نه وای د خپل لاس څيز به ترې نورو نه وای اخیستی او ته به د انگرېز غوندي د کم شمېره او ضعیف قوم تر سلطې لاندې راوستی وای. هغه انگرېزان چي په راز-راز دلتونو خواروي يې اخته کړی او تل يې رېروي او که دغو بېچارگانو په ځان باور درلودای او خپل موجودیت ته يې اعتبار ورکړی وای او په هغه طبيعي قوت او قدرت پوه شوی وای چي خدای ورکړی دی هر ورو به د انگرېز په ضعف خبر شوی وای او د هغه له سلطې نه به د ځان د خلاصون په تکل کښي شوی وای او په نره به يې خپل بابلودی حیثیت په لاس راوړی وای. او بیا به د دوی خپلواکي د دوی دپاره او هر څه به يې د ځان دپاره و او په دغه لار کښي ډېر مصرف ته هم اړ نه وو او نه ډېرو وینو توبولو ته اړ و او که هر څومره ویني يې تويي کړي هم وای هغې ته به نه رسېدې چي له انگرېزانو ته داسي پکښي د خلاصون دپاره چارج واشتگتن تويي کړي دي. په اروپا کښي هیوادو کښي ځيني دولتونه شته چي له انگرېز نه په دې ډارېږي چي د شرق ټول او ډېر قوت د انگرېزانو په لاس کښي دی او د امپراتورۍ ساحه يې ډېره اوږده او پلنه ده او کوم قوت او شوکت چي د برتانيې په جزایرو کښي کوري هغسي يې په دا نورو ليري ملکونو کښي هم کښي په داسي حال کښي چي په حقیقت کښي داسي نه ده. ځکه دوی دې ته ملتفت نه دي چي د برتانيې د دولت د جسم ساحه دومره پراخه شوې او له ادارې وتلې ده چي که په یوه

کونج کښي يې جزيي ترينه يې نظمي پېښه شي د تن رگونه به يې پرې او وجود به يې متلاشي شي. د دوی عسکري قوت په ټوله نړۍ کښي داسي تيت شوی دی چې په هيڅ ځای کښي ترې وېره نه کيږي، له دې نه علاوه د دوی د مستعمراتو رعيت هم له دوی نه داسي انتقام غوښتونکی او ورته په قار دی چې که له بېرونه څوک حمله پرې راوړي دوی به يې ټول ملاتړ وکاندي او خپله انتقام به له دغه ظالم حکومت نه واخلي. که دغه دولتونه چې د انگلستان له حکومت نه ډارېږي د خبري حقيقت ته ملتفت شي دقيق فکر ته به اړ نه شي او نه به خپل کار ټال کاندې، خو که د وهم جال نه وي (خدای دي وهم ووژني).

عثمانيان له ټولو دولتونو څخه په دغه باب ډېر خطاوتي دي او برتانيې ته په هغه سترګه کوري چې روس ته کوري، هغه له دې کبله چې دوی فکر کوي چې برتانيه خو پر دوه سوه اتيا ميليونو خلکو حکومت کوي او له دغسي يوه قدرت سره مقابله کول گران څه چې محال دی. خو که دوی حقيقت ته ملتفت شي او د انگرېز عسکري طاقت ته وگوري دا به ورته معلومه شي چې دغه په سوونو ميليونو خلک نه ښايي چې د دوی قوت وبلل شي او نه يې د جنګ ميدانونو ته راوستی شي بلکي هغه د دوی د دښمنانو قوت بلل کيږي او فرصت لټوي او موقع ته کوري چې خپل انتقام ترې واخلي، په تېره بيا هغه اتيا ميليونه مسلمانان چې د انگلستان د حکومت په قلمرو کښي ژوند کوي هغوی خو عثماني دولت خپله قبله، پناه گاه او خپله ملجا او ماوا کښي او دوی به د هندی په قاره کښي لومړني جنګيان وي چې د برتانوي قواوو په مقابل کښي ودرېږي او دغه د ذلت جنګ له خپلي غاړي لري کړي. که چيرته عثمانيان په دې پوهېدای چې له مسلمانانو سره د برتانيې استمالت او نرمي له دې کبله

ده چي انگرېزان هغوی د عثماني دولت حليفان (قسميان) او ملاتړ کښي او دا يو ډېر عاقلانه سياست دی، دوی به د انگرېزانو په ترڅه تحکیم او هغو حق تلقیو صبر کړی نه و چي د سلطان په باره کښي يې کړی دی او کوي يې، په تېره بيا د مصر د مسئلې په باره کښي چي د عثمانيانو او د اسلام ډېره مهمه مسئله ده. مهم ترين هغه اسباب چي د انگرېز په چنگالو کښي د مصر د لوېدو موجبات يې فراهم کړل په خپل ذات کښي عجيب شاتنه وو او هغه دا چي دغه کار خپله د مصريانو له خوا او د همدوی په قوت وشو او په غلطه سره خارجي کښل کيږي. هو، مصريان د (عرايي) په وخت کښي په دوو برخو وېشل شوي وو، يوې برخي غوښتل چي خپله پخوانی وضع وساتي او خديوي رسم جاري پاتي شي، بلي برخي له يوې خوا (عرايي) ته ميلان درلود او له بلي خوا د پخواني رسم له سلطې نه وېرېدل. نو بنا پر دې دغه دوهمه برخه خلک په خپل کار او اراده کښي تردد او دوشکه وو، او لومړی طايفه په خمود او جمود کښي د غفلت په درانده خوب ویده وه، انگرېز له دغې موقع نه استفاده وکړه او په حقيقت کښي له جکړې نه پرته مصر ته داخل شو، او په يوه نوع ترهيب او لږ څه ترغيب او څه وسيله يې مصر ونيو، له (عرايي) نه يې خلک واپړول او د ځان په لور يې کړل. سره له دې هم دوی ټول په دې عقیده وو چي انگرېزان بل څه نه غواړي مگر دا چي د (خديوي توفيق باشا) ملاتړ وکړي او د انقلابيانو له شر نه يې وساتي. نو بنا پر دې کومان چي په انگرېزانو يې درلود په خپل کار کښي يې غفلت او مساهله وکړه او له دې سره دا حجت او دليل هم ملگری شو چي د شريعت د سيادت خاوند اعليحضرت (سلطان) له دغې خبري سره موافق دی او د هغه په رضا دغه کار کوي. په همدې خبره انگرېزان موفق او کامياب شول او په

مصر کښي يې نوکه ونښته خو چې يو څه زمانه تېره شوه نو بيا د دوی غدر او بدنيتي ښکاره شوه او ټول مصريان داسي پرې وپوهېدل چې کومان نه کوم په ټول مصر کښي به داسي څوک و چې انگرېزانو ته به يې تمايل درلود بلکي هيڅوک نه و چې انگرېزان بد ونه گڼي او ورته مبعوض نه اوسي او د فنا او زوال غوښتونکی يې نه وي، هر يوه دا توقع درلوده چې موقع په لاس ورشي او د دوی د فنا په لار کښي يو څه خدمت وکړي شي او خپلي غاړي خلاصي کاندې. خو (وهم) چې دی د سپري تر سترگو خوف مجسم کوي او عزم ا اراده يې ضعيفوي او همدغه وجه وه چې مصريانو هغه اسباب او موجبات هېر کړي وو چې د هغو په وسيله انگرېزانو مصر نيولی و. دوی داسي کومان کاوه چې مصريان ټول سره يو او په يوه عزم او يوه اراده دي خو سره له دې هم انگرېزان په خپل قوت پر دوی باندي غايب شول. لکه چې مصريانو هېره کړې اوسي چې په هغه وخت کښي دوی په څه حالت کښي وو او د دوی تر منځ څه و، د دوی داخلي نفاق او شقاق کومي درجې ته رسېدلی و او په څه وضع اخته وو؟ دې ته هم ملتفت نه وو چې انگرېزان خپله د دوی په مرسته ا معاونت مصر ته داخل شول، او له دې کبله چې د سلطان په فرمان (د دوی په کومان) د دوی د پادشاه (خديو) دملاتړ دپاره راغلي دي دوی مقاومت ورسره ونه کړ او دا يوعجيب شانته وهم و! هغه کسان چې د انگرېز د بري او په وادي تېل کښي د دوی د رانوتلو سبب شوی دی اوس هم په دې کومان دي چې انگرېزي لښکري په خپل قوت کولی شي چې د مصر ټول خلک لاندي کړي او د برتانيې حکومت ته غاړه کښېږدي او که چيرته دغه وهم نه وای انگرېزانو نه شو کړی چې مصر ته ورننوزي او لا يې نوکه پکښي ونښلي او دوی په همدې باطل او بې

اساسه وهم خپل دښمن ته تسليم شول. د انگرېزانو په بدبيني، سوټدير او دا چي د خلكو سعادت په شقاوت او بدبختي بدلوي تر دې پورته بل دليل نه وي چي كوم وخت د مصر زمام د خپل عصر نابغه محمدعلي باشا ته وسپارل شو په لږه موده كښي هغه بدبختي له منځه لاړې چي د انگرېزانو په فضل دغلته راغلي وې. كوم وخت چي د مصر د چارو واكسي محمدعلي باش ته وسپارلي شوې په لږه موده كښي د تمدن او مدنيت په نوې دوره كښي داخل او يو منظم حكومت جوړ شو چي له ټولو شرقي مملكتو نه د ژوندانه په ټولو ساحو كښي وړاندي لاړ. هوا د همدغه لوي سړي او د ده د خليف كانو په دوره كښي د مصر ترقي دې درجې ته ورسېده چي د فكر خاوندان حيران ورته پاتي شول او د هر چا د تعجب وړ وگرځېد. له هري خوا يې په خوا يې پر مخ د سعادت او نېكمرغۍ دروازي پرانيستل شوې، په زراعتي چارو كښي يې عجيب او غريب پېشرفت په برخه شو، د تجارت دايره يې پراخه شوه، د علم مدرسي ابادي شوې، د وطن په كوټ-كوټ كښي د صحيح علم ډېوې بلي شوې، يوه كوښنه په بلي پور ونښلول شوه او د اوسپنو د پتليو په وسيله سره نژدې كړي شوې، د ټليفون او تلگراف وسايل په كار واچلو شول او د كلي او ښارونو تر منځ ارتباط قايم كړي شو، وطني وروركلوي قوي كړي شوه او د مشتركو منافعو د ساتني او رعايت روحيه ژوندۍ كړي شوه، مذهبي اختلافات له منځه لاړل او هر چا به يوازي (مصر وطنوال) پېژاند او همدا يې د اتحاد او وصلت حلقه وه. د مصر له خاوري نه د ثروت او شتمنۍ چيني راوخوټېدې او خپل شاوخوا ګاونډيو ملكونو ته يې هم خير او بركت ورسېد، حتی د نيل له لاري يې غربي هيوادو ته د فيض او برکت برخه ورسېده او له هري خوا غريب كارو خلكو دې خوا ته مخه

کړه او د کسب او کار مرجع شوه. او د ډبرو غریبانو د آمالو قبله وگرځېده او د شرفیانو امیدګاه شوه هر شرقي به چې ورته راغی له خپلي کورنۍ نه به یې ښه کورنۍ ومونده او له خپل مسکن نه به د ښه مسن خاوند شو، آمن او آمان شاوخوا خپور او راحت عام شو، او چې د تامل خاوند به دغه سربح مسیر او پېشرفت ته وکتل دا توقع به ورته پیدا شوه چې که نن وي او که سبا د مصر مرکز به د شرق د لویو مملکتو د تمدن او تمدنیت زانګو شي. خو لکه چې د زمانې رخه پرې راغلي وي او په خپله ورکړه پښېمانه شوی اوسي په هونښیاری وښوېد، څښتن سهل انګاري وکړه، غبي مټور او قوي ضعیف شو، د حکومت تار او پود وروست شو، د دسایسو دروازه پرانیستل شوه، د خلکو د مختلفو طبقاتو تر منځ اختلاف پیدا شو او د سیاسي اغراضو د خاوندانو ته پیدا شوه او بیا د خلکو اتصال وشکېد او د وحدت رګونه یې پرې شول، حکومتی سلطه ضعیفه شوه او د اطاعت غړوندی خلکو وغورځاوه او د فتنو د اور لمبې پورته شوې. دا مقدره وه او د دغې وضع بدترینه نتیجه دا شوه چې انګرېزان مصر ته راننوتل تر څو چې د (خدیو) ملاتړ وکړي او د (عرايي) انقلاب خاتمه ورکاندي او د هند د لاري د خطر مخه ونیسي. مصر یې لاندي کړ او ښکاره یې کړه چې د امنیت راګرځول او د راحت تثبیت او هر څه خپلي عادي وضع ته راګرځول د دوی فریضه ده نو یې سوځول او وړانول، وژل او فرارول، بندي کول او لوټل شروع کړل. د مصر د نیولو لږه زمانه لا تېره شوې نه وه چې په زرګونو وطني وظیفه داران یې له حکومتی دایرونه نه وشړل او په دوی کي یو داسي هم نه و چې واړه ماشومان، کور کهول ونه لري او د هغو د نفقې باج د ده پر غاړه نه اوسي په داسي حال کي چې د خپل کاله د سرپرست له میاشتنی معاش نه پرته

يې د ژوند بل ممر او عايد نه درلود، او نه په کار قادر و چې له هغې لاري خپل قوت برابر کاندې. نو تاسي خپله فکر وکړئ چې د دغسي کورنيو حال به څه وي، آيا په فقر او غربت به اخته نه شي؟ د لوږي شرمندان به يې ونه خوري؟ پرده داري به يې يې پردي نه شي؟ لاس به يې تنگ نه شي؟ آيا هغه چې په ښو او ورېښمينو جامو آموخته و لوڅ لپر به نه شي؟ او د مسرت او خوشحالي جامې به ونه غورځوي؟ دغه ټول واقعات د انگرېزانو له خوا د مصر له نيولو او د (عرايي) له حوادثو وروسته به (۱۸۸۲) کال پېښ شول. د دوی د مظلوميت زکېږوی که څه هم له هري خوا اورېدل کېدل او د دوی د بدحالي انکازې په عربي، وطني او انگرېزي منصفو اخبارونو کي ليدل کېدې خو چا پروا پرې نه کوله او نه يې خيال پرې راوړ، او ډېر ژر به بېرته پاتي کسان په تللو کسانو پسي لاړ او د هغوی په سرنوشت به اخته شي، او لکه چې په هند کېښي د سر په سترگو ليدل کېږي په مصر کېښي به هم کوم مصري ته رسمي وظيفه ونه سپارله شي مگر دا چې د انگرېز له شان سره وړ نه وي. همدغسي وشول او د خلکو له سخت عکس العمل سره مخامخ شول چې حکومتي سلطه متزلزله شوه او په داسي استبدادي روش يې شروع وکړه چې بندي خانې له مخورو ډکي شوې، د تعذيب او تخريب ټول اسباب په کار واچول شول، او د ظلم او جبر منگولي په کار ولوېدې تر څو چې پاتي مالونه هم ترې واخلي او له بده يې بدتر کاندې. داسي ورځ راغله چې له آسمانه او ځمکي عذابونه اورېدل او راخوټېدل. حکومتي دايرې وتړل شوې محاکم معطل شول او د ټولو خلکو سترگي په لار شوې چې د دغه کار انجام او عاقبت به څه وي؟ روی مهرفته يې ادارگي خپلي نهايي درجې ته ورسېده اداره او دسپلين له منځه لاړ او

هيچا د چا پروا نه كوله، بزگر به د ملك او ملك به د خپلي علاقې د مامور او مامور به د خپل مدير پروا نه كوله او نه به يې په خوله پياوړ خوږ، دغه بې اداركې پورته دايرو ته هم ورسېده او يوه عمومي بې اداركې منځته راغله، تر دې چې د غلو بازار تود شو او لاري او كوڅې به وهل كېدې او امنيت له منځه لاړ ټولو وطني جرايدو شورماشو جوړ كړ، له بلي خوا پورورو د پور له وركړې ځانونه ژغورل، تجارتي اعتبار سقوط وكړ او داد او معاملي وټرل شوې، ځكه چې چا اطمينان او اعتماد نه درلود، او امنيت قايم نه و، عمومي وضع دې ته ورسېده چې چا يې مثل ليدلى نه و او نه يې اورېدلى و مگر دا چې په كيسو كښي يې لوستى وي. دا ټولي بدبختي د محمدعلي باشا له روى كارېدو دمخه وې حكومتي محصولات او ماليې ورځ په ورځ داسي زياتېدې چې چا يې دوركړي توان نه درلود او سپاهيان به كور په كور كړخېدل او خلك به يې رېږول او له دې كبله په ټول ملك كښي يوه عمومي تنگسه راغله او په زرگونو تجارت خانې او تجارتي مغازې وټرل شوې او د كارخانو خاوندانو خپلي كارخانې او فابريكې خوشي كړې او لاس يې ترې واخيست، بزگر يو قلم ورك شول او هر څه له منځه لاړل، مگر لږ هغه كسان چې د نورو په مالونو يې خېټې اچولي وې او د چور او چپاو له لاري يې خزاني ټولي كړي وې او ساتلې به يې. د خلكو شخصي حریت سلب و او په وړو-وړو خبرو او چټي-چټي تومتونو به خلك نيول كېدل او بنديانېدل به، عمومي وېره پيدا وه او هيچا اطمينان نه درلود تر دې پوري چې هيڅ لاروى نه و چې بېرته-بېرته به يې نه كتل چې مبادا كوم پوليس يې له لمني ونه نيسي او جېل ته يې بونه زي او لايو څه ترې ونه شكوي، په پنځو كښي يا د هر مصري به په هر قدم كښي د يوه مصيبت انتظار ايست

او په هر حرکت کښي به د يوې بلا په فکر کښي و، له هر څه به وېرېده او د ځان په هيڅ څېز به يې اطمینان نه درلود. آيا په ژوند کښي تر دې لوبه بدبختي به وي؟ او لا به کوم ژوندی سړی تر دې د زياتي بدبختي په انتظار کښي وي؟ دا هغه تر څه خاطرات دي چي د مصر په اوسېدونکو تېرېدل او تريخي يې ورچول دا يو څه له هغو مظلومو وو چي انسان يې په تصور زړه تنگی کيږي او خيال يې ځوروي. ټول خلک حيران دريان وو چي څه به پرې کيږي او له څه ناوړه عاقبت او انجام سره به مخامخ کيږي او عاقبت به يې څه وي؟ خپل پخوانی دور او پخوانی حکومت به يې ياداوه او پر ژړل به يې هغه حالت چي اروپايي استعماري حکومتونو به استبدادي او ظالم حکومتونه گڼل او بدنامول به يې مصريان په دغسي حال احوال اخته وو چي د مصر د چارو واکي لوی محمدعلي باشا ته وسپارل شوې او د هغه هیواد ټولې بدبختي يې په نېکمرغي ورېدلې کړې. لنډه دا چي محمدعلي باشا په ډېره لږه موده کښي مصر د سعادت او نېکمرغي لورې پورې ته ورساوه، امنيت کامل او عدالت شامل و (په داسي حال کښي چي انگرېزانو د خپل تسلط له اولي ورځي نه مصر د ذلت کندي ته غورځولی و او په ذلت او خواری، ظلم او ستم يې اخته کړی و) او دغه لوی تحول او بدلون له دوو کلونو نه په لږه موده کښي محمدعلي باشا راووست. ای خدايه! دا څومره ډېر فرق دی چي د دغو دوو عملونو تر منځ ليدل کيږي؟! د محمدعلي باشا او د بناغلو او محترمو انگرېزانو د عملونو تر منځ؟؟؟

نو بنا پر دې بايد ټول شرقي ملتونه هنديان دي او که مصريان او لا نور هغه کسان چي د انگرېز د استعمار په منگولو کښي پرېوتې دي په دې وپوهيږي چي انگرېزي دولت د نقشي له مخي روان دی او قدم په

قدم خپله نقشه تعقيبوي، کوم وخت چي يو مملکت د کوم سلطان اولاد د کوم امير په لاس کښي وکوري هغه له خپل تخت نه راپرې باسي او د خپل بري تضمين وکاندي که څه هم دغه بري په مړونو وي او که په الونو، په مکرونو وي او که په حيلو اونيرنگونو، دوی د افرادو پروا نه کوي که څه هم سلاطين اوسي او که اميران، او نه د لښکرو او سپايانو څه پروا کوي، بلکي له څه چي وپرېري هغه د يوه قوم او ملت عمومي قيام دی چي د انگرېزانو مخي ته درېري او وپروي يې دا يوازنی هغه وسله ده چي د برتانيې قوت وژني او د حيلو نقشي يې ورشندوي. همدغه يوازنی وسيله ده چي مور و لیده چي ښارونه او خلک د انگرېز د ظلم له اور نه بچ ساتي، مور مخ کښي ياده کړه چي د انگرېز شپېته زره منظمي لښکري افغاني خاوري ته ورنوتلې او هري خوا يې منکولي خښي کړې او سنکري او جنکي کلاکاني يې ونيوې خو چي افغانان له هري خوا پرې راټوی شول او د افغاني ملت په نامه يې توغ وټاړه او راولاړ شول او يرغل يې پرې ورووړ دې ته يې اړايستل چي دغي خاوري ته شا کاندياو پرې يې ردي. دا ما ته هم وروسته له هغه وه چي نژدې دېرش ميليونه پونډه يې مصرف کړل او خپل نامتو منصبداران او مړونه يې له لاس ورکړل. کوم قدرت او طاقت چي انگرېزان يې د امريکا له مستعمرې نه وايستل؟ که چيرته امريکايان يو شوي نه وای او د امريکايي ملت په نامه راولاړ شوي نه وای او د خپل هيواد د خپلواکۍ په لار کښي قربانی او مرګ ته تسليم شوي نه وای په دې به موفق شوي نه وای چي انگرېزان له خپل ملک نه وشړي او د خپل ملک مقدرات په خپل لاس کښي ونيسي. هو! کوم وخت چي انگرېزان پوه شي چي ملت مقاومت ورسره کوي او له اطاعت نه يې غاړه غړوي نو بيا خپله پخوانی

نقشه پرېږدي او په دې نقشه روانېږي چې بايد ځمکه د هغې خاوندانو ته پرېږدي او ترې لاړ شي. انگرېزي پوهان او سياستمداران په دې ښه پوهېږي چې د يوه متفق ملت له منځه وړل او فنا کول ممکن کار نه دی، په تېره بيا هغه ملت چې د خپلې خپلواکۍ د کتلو او ساتلو په لار کښي ځانونه قربانوي. دغه څيز دی چې موږ پرې پوهېدلې يو او د زمانې حوادث او پېښې ګواهي پرې ورکوي او تايدوي يې. نو که مصریان سره يو شي او د يوه ملت په توګه راپورته شي هر ورو به خپل استقلال ګټي او په عوض کښي به يې بل هيڅ څيز نه مني خو په دې شرط چې په لومړي سر کښي يو څه سختي په غاړه واخلي او فداکاري ومني او په سختيو صبر وکړي او که دا يې وکړل دوی ته د ښې آيندې زېږی ورکړی او که خدا کول خپله خپلواکي به په لاس راوړي (انشالله ولا حول و لا قوة الا بالله). هر څه تېچي هند دی په هغه کښي هم د بيدارۍ ښي نښانې راپيدا شوي او نژدې دی چې د دغې قارې خلک د خپل غفلت له خوبه راويښ شي او هندو او مسلمان په ګډه سره د خپل وطن د آزادۍ په لار کښي په فعاليت لاس پوري کړي او خپلو اختلافاتو ته چې نورو پکښي اچولي دي خاتمه ورکړي، ځکه چې انگرېزانو د دې په حکم چې (اختلاف واچوه او حکومت وکړه) مسلمانان او هندوان سره جلا کړي او د دواړو قومونو تر منځ يې د عداوت او دښمنۍ تخمونه کرلي او سره ليري کړي يې دي. په دې توګه چې کله يې يوې او کله يې بلې ډلې ته تمايل ښوولی او په دې ترتيب يې يو په بل وهلی او خپل نفوذ يې ساتلی دی. له هندوانو سره د انگرېزانو تعلق او پر هغوی باندي ددوی اعتماد نسبت مسلمانانو ته زيات و، ځکه په کومه سوبه فداکار او مبارز شخصيتونه چې په مسلمانانو کښي وو په هغو کښي نه وو، دا ځکه چې

مسلمانانو د انگرېزانو په مقابل کېني هغه تلفات ورکړي وو چې هندوانو ورکړي نه وو انگرېزانو له مسلمانانو نه په هند کېني حکومت په لاس راوستی و نه له هندوانو نه. نو له دې کبله د مسلمانانو تائر نسبت هندوانو ته زیات و او د خپل کسات د اخیستو دپاره یې خپلي مجاهدې او کوبښونه جاري ساتل همدغه وجوه وو چې له یوې خوا به انگرېزانو دوی ته ځیني وظایف ورسپارل او هندوانو به دوی ته د اطاعت سر تیتاوه تر دې چې د سیاست پايه واوښته او په هندوانو په قار شول نو بیا یې د هندوانو نوابان او راجاگان برطرف کړل او هر څه یې ترې واخیستل. د دوی مامورین یې تذلیلول او سپکول به یې لنډه دا چې دوی یې تر هر ډول فشار لاندې راوستل او هغه معامله یې ورسره راواخیسته چې له مسلمانانو سره به یې کوله، او په دې ترتیب د هند خلک (مسلمانانو او هندوان) په دې وپوهېدل چې د دوی اصلي دښمنان انگرېزان دي او دوی یو په بل سره وهي نو ځکه د دوی تیت او پرک اجزا سره یو او متنافر زړونه یې سره نژدې شول او افکارو یې په یوه لار سره روانېدل غوښتل او د انگرېزانو له شر نه یې د خلاصون لاري لټولې او ژر ده چې دغه ناره به پورته کړي او غږ به یې سره جگ شي. اوس نژدې شوې ده چې په شرق او شرقي ملتونو دنوي ژوند او نشاط او فعالیت نسیم او ورمه راوالوزي او د غفلت له خوبه یې راویښ کړي او بیا سره یو شي او په یوه اراده او یوه قوت د خپل مشترک دښمن په مقابل کېني قیام وکړي. د افغانانو هغه وخت رارسېدلی دی چې خپلي سترګي وغړوي او په خپل رسا فکر او رشید عقل او کامله پوهه او کامله بیداری خپل برخه استقبلا کړي او خپلو ایراني وروڼو ته د اتفاق او یووالي لاس وروغځوي او پېش قدم شي ځکه چې د دوی تر منځ داسي

خيز نشته چې په عمومي مصالحو کښي اختلاف سره وکړي، دوی ټول له يوه نژاده دي او يوه تر ټولو شريفه رابطه يې چې د اسلام د دين رابطه ده، سره نښلوي او بايد ده چې دوی وپوهيږي چې که دوی خپلو اختلافونو ته ادامه سره ورکړي يوازي دوی ضرر نه کړي بلکي د دوی فارسي او هندي مسلمانان وروڼه يې هم متضرر کيږي. نو بنا پر دې په فارسيانو (ايرانيانو) او پښتنو (افغانانو) لازم دی چې خپله ديني رابطه او نژادي صله هېره نه کړي او په نظر کښي يې ونيسي او مذهبي فرعي اختلاف د اسلامي د کلمې د ټيټولو او د حقيقي صلي د پرې کولو سبب ونه ګرځوي، هو! دا معقوله نه ده اونه يې احتياط ايجابوي چې يو جزبي اختلاف د کل د اضمحلال سبب وګرځوي. دغه دواړه قومونه او ملتونه ښه پوهيږي چې د دوی تر منځ اختلاف، هغه څه پر دوی راوستل چې هر چا ته معلوم دي او د نورو د لاس اسيران يې کړل. نو په افغانانو دي چې له دغه فرعي اختلاف نه تېر شي او اصلي يووالي ته مخه کړي او خپلو ايراني وروڼو ته د تحالف او معاهدې لاسونه وروغځوي او دغه وحدت د خپلو هيوادونو د تماميت سبب او له دښمن سره د مقابلي بهترينه وسيله او د خپلو ښارونو او ملکونو د خير دپاره پرفيضة منبع وګرځوي او د دوی د ګاونډيانو دپاره پناه ګاه شي او بيا د شرق او غرب مسلمانان هغه د خپل روش مثال او نمونه وګرځوي او په دې توګه لوی شرف په لاس راوړي او بېرته پاتي نسلونو ته نه فنا کېدونکي مجد په ميراث پرېږدي او د ايرانيانو له همتونو او لوړو افکارو نه هم دا ليري نه ده چې د دغه اسلامي وحدت په تجديد کښي دوی پېش قدم شي او د ديني هيلي د تقويې عاملين وګرځي لکه چې د اسلام په لومړي سر کښي يې د اسلامي علومو د خپرونې او د هغه د احکامو د ساتنې او د هغه د

اسرارو بښکاره کولو دپاره يې قيام وکړ او د شرع شريفې په خدمت کښې يې خپل انتهايي کونښنونه صرف کړل او په دغه لار کښې يې ټول وسايل په کار واچول. هوا پخاري، مسلم، نيشاپوري، ترمذي، ابن ماجه، ابوداوود، بغوي، ابوجعفر بلخي او داسې نور د ايران په خاوره کښې زېږېدلي او روزل شوي دي. مشهور طبيب ابوبکر رازي، امام فخرالدين رازي له هغو کسانو څخه دی چې په تهران کښې لوی شوی دی. حجة الاسلام ابوحامد الغزالي، ابو اسحاق لاسفرايني، بيضاوي، خواجه نصيرالدين بن طوسي، ابهري او عضدالملة والدين او داسې نور هغه کسان دي چې د کلام او اصولو له علماوو څخه ګڼل کېږي د فارس له مفاخرو ځني دي او ټول مسلمانان پرې وياړي. مشهور فيلسوف ابوعلې ابن سينا، مقتول شهاب الدين او دوی ته نور پوهان د فارس په خاوره کښې روزل شوي دي. د فارس خلک تر هر چا لومړی د عربي ژبې خدمت او د هغې د اصولو د ضبط او د هغې د فنونو د تاسيس داره راوړل شوي او کتابونه يې تاليف کړي دي له دغې جملې نه سيبويه، ابوعلې الفارسي، رضي، او د دوی له جملې نه عبدالقاهر جرجاني دی چې د قرآن د اعجاز د بيان دپاره د بلاغات د علومو موسس ګڼل کېږي. د جوهرې د صحاح مولف، مجدالدين فېروز آبادي، جارالله زمخشري، سکاكي، ابوالفرج اصفهاني، بديع الزمان همداني او داسې نور هغه علما چې د قرآن دقايق يې بيان کړي او د دين تاييد يې کړی دی ټول د فارس د خاورې دي. لومړی مورخ طبري او اصطخري او لومړی جغرافيدان قزويني هم د فارس دی، شېلي د نهاوند او ابو يزيد البسطامي د بسطان او استاد الهروي چې د شيخ اکبر محي الدين العربي حقيقي استاد دی د هرات و او دغه ښاونه د فارس ښارونه ګڼل کېږي. آيا

صدرالشریعة او فخرالاسلام بزدوي، آمدی، میرغینانی، سرخسی، سعدالتفتازانی، سیدشریف او اییوردي چي ټول د فارس دي له چا هېرېدای شي؟! قطب الدين شېرازي، صدرالدين شېرازي او په متاخرينو کښي د حکمت ريس مير باقر داماد امير فندرکسي او داسي نور د فارس له ښارونو نه وو^۱ لنډه دا چي کوم فضيلت و چي دوی به په کښي اوږد لاس نه درلود کوم مزيت و چي خدای هغه په اسلام لورولی و او دوی دي هغه ته د رسېدو دپاره پېش قدم شوی نه اوسي. او له همدې کبله حضرت پيغمبر(ص) د دوی په باره کښي داسي فرمايلي دي: (لوکان العلم فی الثريالنا له رجال من فارس) يعني که علم په ثريا کښي هم وي د فارس خلک به يې حاصل کاندي. نو که فارسيان خپلو علمي سوابقو ته وگوري او د اسلام په باره کښي خپل آثار تر نظر لاندي ونيسي هر ورو به راپورته شي او د ديني وحدت دپاره به ستني شي، لکه چي د اسلام د تعميم او توسعې دپاره وځايه شوي وو. نو دوی بنا پر دې چي په دغه لار کښي لويه سابقه لري تر هر چا ددې وړ او مستحق دی چي اسلامي ملتونه بېرته هغې وضع ته راوگرځوي چي په لومړي سر کښي يې درلوده. دوی تر ټولو مسلمانانو د دې وړ دي چي د اسلامي وحدت بنسټ کېدې او دا د دوی له پاکو خټو او قومي عزمونو څخه لري نه ده. زه گومان کوم چي اوس هغه وخت رارسېدلی دی چي له افغانانو سره د يووالي غږ پورته کړي او د مخالفينو او دښمنانو سره د مقابلي او مدافعي په غرض لوړه او تړون وکړي او له افغانانو سره د اتحاد له کبله د دښمنانو

^۱ دا په يقيني ډول د مولف اشتباه ده چي د بلخ او هرات علما يې ايران ته منسوب کړي او دغه ښارونه يې د فارس ښارونه بللي دي لکه چي په دې کښي هم تېروتلې وي چي امام بخاري او ترمذي يې د ايران گڼلي او د دوی خاوره يې د ايران خاوره بللې ده. (ارشاد)

د تېري په مقابل كښي يوه محكمه كلا او كلك حصار شي. زه كومان كوم چي دوى به دا هېره كړې نه اوسي چي په هند باندي د انگرېزانو استېلا هغه وخت صورت ونيو چي د ايرانيانو او افغانانو تر منځ اختلاف واقع شو، آيا دا له دوى نه پته ده چي په هندي كښي د هر اوسېدونكي مسلمان سترگي د پنجاب پر لوري كړي دي او د دوى د راتگ انتظار باسي خو كه دوى له خپلو افغاني وروڼو سره يو شي. دوى ته ډېري تجربې حاصلې شوې او د پېښو له مظاهرو يې ډېر داسي څه ليدلي دي چي لوى عبرت په كښي دى او پند ترې اخيستی شي نو آيا له دې نه وروسته دا صحيح ده چي دوى په خپلو اختلافونو او نباعد مستمر پاتي شي سره له دې چي په دې پوهېږي چي وحدت او يووالى د شوكت او قدرت منبع ده؟ ددوى د وروركلوى او توافق وخت دى. دا د تحالف او توافق زمانه ده ځكه ي د دوى په هيوادونو چارچاپېر د شرق او غرب له خوا د دوى دښمنان پراخت دي او هر يو توره په تېكي كښي بنوروي او په غشو لاس وهي او چي فرصت ومومي سمدستي به د دوى د هيوادونو پر لوري ودانگي، نو له دې كبله دوى بايد فرصت ضايع نه كړي او پوه شي چي د افغانانو له امارت سره د شاه د سلطنت اتفاق په شرق كښي يو نوى اسلامي قوت ايجادوي او داسي زمينه برابروي چي نور اسلامي ملتونه هم ورسره د انضمام هڅه كوي او بيا به دوى او نورو اسلامي ملتونو كښي نوې ساه چلوي او نوي هيلي يې راژوندى كوي او د مومنانو ارواگانې به آرام مومي او دا نعمت به څومره لوى، سطوت به يې زيات او قوت به يې ډېر شي چي كه د دغه اسلامي وحدت د تشكيل واسطه د لوى خلافت خاوند او د كبرى امامت پېشوا اعليحضرت سلطان شي او بيا د دوى غصب شوي ملكونه بېرته واخلي او لوټ شوي مالونه بېرته په لاس

راوړي او خپل مجد بېرته راوگرځوي، او بيا اسلامي ملك بېرته هغه حالت ته راوگرځي چي د غرب د اقصي نقذې او د چين د حواشيو تر منځ په اوږدو پروت و او سوريې د شمال له خوا له قازانه تر سرانديبه پوري چي د استوا تر خط لاندي دي پروت و او بيا هغه سیرت بېرته راوگرځي چي د اسلام لويو پادشاهانو درلود، هغه پادشاهان چي په خپل شوکت او لياقت يې د معموري کرې اکثره برخي اداره کولې دوی هغه کسان وو چي لښکرو به يې ماتي نه کوله او بيرغ به يې نه ټيټېده او خبره به يې چا نه شوه ورغبرکولای. کوم وخت به چي عباسي خليفه کومه خبره کوله د چين فغفور به سر ورته ټيټاوه، او د اروپا لوی-لوی پادشاهان به رېږدېدل. په منځنيو پېړيو کښي د اسلامي نړۍ د پادشاهانو د شوکت مثال نه ليدل کېده لکه غزنوي سلطان محمد، ملکشاہ سلجوقي، صلاح الدين ايوبي او په مشرق کښي لکه تېمور گورگان او په غرب کښي لکه سلطان محمد الفاتح، سلطان سليم او سلطان سلېمان شول. بحري سيادت هم د مسلمانانو په لاس کښي و او د دوی بېړۍ به په بحر ابيض، بحر احمر او هندي محيط کښي ښکته پورته کړخېدې راگرځېدې او تر دې نژدې وختونو پوري د بحرونو سيادت له دوی سره و او خبره يې په هر چا بره وه، د دوی مخالفينو د دوی فضيلت ته سر ټيټاوه لکه چي د دوی د قدرت او سلطنت تابع او فرمانبردار وو. مسلمانان چي دي اوس هم هماغه مسلمانان دي دغه اقطار او همدغه امصار پرې ډک دي چي دغه مجد او دغي لويۍ ته د رسېدلو يوازنی وسيله همدغه وحدت او يووالی دی چي د پاک خدای (ج) په اذن به اتمام ته ورسېږي او د خدای په فضل به صورت ونيسي، او خدای ته هيڅ گران نه دی او خدای (ج) په هر څه قادر دی (نعم المولى و نعم النصير).

د شرفيانو له دې وضع څخه د ده ډېر تعجب چې د خپلو اسلافو په
عکس خبرې ډېرې کوي او په عمل کښې لټ دي او په دې باره کښې
دوه مثالونه

دی وايي: زه فکر کوم چې په خبرو او باين کښې بلاغت،
ايجاز (لنډوالی) او اعجاز د يوه ملت له قدرت او سطوت سره نژدې علاقه
او رابطه لري. ډېر کرته ليدل شوي او داسې شرايط منځته راغلي دي
چې لوی جنگونه پېښ او د شر اورونه ولگيږي خو يوې لنډې خطبې
او موجز بيان هغه له منځه وړي او آرامي يې منځته راوستلې ده. ډېر
لښکريان ليدل شوي چې د خپل منصبدار په يوه خبره يې ځان مرګ ته
ور کړی او په ډېره بې پروايۍ له خپل ژوند نه تېر شوی دی. د مثال په
توکۀ دا ده د ابوبکر صديق (رض) لومړنۍ خطبه چې له ده سره له بيعت
نه وروسته يې ايراد کړه:

(ای خلکو! ستاسې د چارو واګې ما ته راوسپارلي شوې که څه
هم زه له تاسې نه بهتر نه يم. نو که په سمه روان وم ملاتړ مي وکړئ او که
کوږ شوم سم مي کړئ، صدق، امانت او کذب خيانت دی، خپله توره به
تر هغه پوري په تيکي کښې وساتم څو چې يې حق راوباسي، او تر هغه
وخته پوري به په نرمۍ روان اوسم مګر دا چې له شدت نه پرته کار پر مخ
لاړ نه شي، ستاسو ناتوان زما په نزد قوي دی څو چې يې حق ورته
واخلم، او قوي مو زما په نزد ضعيف دی تر څو چې حق ترې واخلم، له
جهاد نه لاس مه اخلي ځکه چې هيڅ قوم جهاد نه دی پرې ايښی چې په
ذلت مبتلی شوی نه وي. تر څو چې ما د خدای او رسول اطاعت کاوه

تاسي هم زما اطاعت وکړئ او که د خدای او رسول نافرمانی مې وکړه نو بیا زما اطاعت پر تاسي نشته.

دا هم د صدیق (رض) له موعظو څخه یوه موعظه ده چې اسامه بن زید ته یې چې د لښکر قوماندان و کړې ده: (مه خیانت او مه غدر او مه تېری کوی. څوک مثله کوی مه) (د چا غوږ او پزه مه پرې کوی) ماشومان، بوداگان او بنځي مه وژنئ. د خرما ونې مه وهی او مه یې سوځوی او مه مېوه داري ونې پرې کوی، د خلکو پسونه، غوایان او اوبان مه حالوی، ډېر کرته به په رهبانانو پېښ شی چې ځانونه به یې له دنیايي کارونو نه په خپلو عبادت خانو کښي فارغ کړي اوسي نو له هغوی سره غرض مه لری....)

د فصاحت د میدان له پهلوانانو او د بلاغت له مېړنیو او د ملت له لویو فقهاوو او نامتو مجتهدانو څخه به څوک وي چې دا طمع ترې وشي چې د قضا اصول او د فروعو، مهم حکام په یوه لیک کښي داسي جمع کړي شي چې فاروق اعظم (رض) په هغه لنډ لیک کښي سره جمع کړي وو چې د یمن قاضي ابو موسی اشعري ته یې لېږلی و. د لیک متن دا دی:

(اما بعد فضا یوه محکمه فریضه او د پیروی وړ سنت دی. کوم وخت چې کومه قضیه درته وړاندي شوه په هغې کښي ښه فکر وکړه او بیا حقانه قضاوت وکړه، او خپل حکم عملي کړه، ځکه چې په حق خوله خوځول (چې تطبیق نشي) کټه نه لري. د خلکو تر منځ په خپل کښي، په خپل مجلس او حکم کښي د مساوات رعایت وکړه، تر څو چې د قدرت او نفوذ خاوندان ستا د بې عدالتی طمع ونه کړي. او بې وزلي خلک دي له عدل نه مایوس نشي، شاهدان په صدعي او قسم په منکر باندي

دی. صلح د مسلمانانو تر منځ روا ده مگر دا چې حرام حلال او يا حلال حرام کاندې، که پرون دي په يوه قضيه کښي حکم کړی و او نن خپلي غلطۍ ته ملتفت شوي خپله قضا دي حق ته د راکړخېدو مانع نه شي ځکه چې حق پخوانی او حق ته راکړخېدل په وارو-وارو تر دې بهتر دي چې سپری د تل دپاره په باطل کښي پاتي شي. ښورنه که له داسي موضوع سره مخامخ شوي چې نه د خدای په کتاب کښي او نه د رسول الله(ص) په سنت کښي وه او ډېر-ډېر فکر وکړه او د هغې مسئلې امثال، نظاير مطالعه او په هغوي يې لباس کړه. هغه چا ته مناسب مهلت ورکړه چې دخپل حق د ثبوت دپاره پرې شاهدان او اسناد لري، نو که يې خپل شاهدان حاضر کړي شول حق به يې ورته واخلي او که نه دده په ملامتۍ به حکم وکړي. ځکه چې دا کار سپری له شک نه وباسي او خطا يې لري کوي. ښورنه چې د عوی خاوندان متضجر او مضطرب نه کړي او نه له حق نه سترگي پټي کړي، ځکه چې حق حقدار ته ورکول د خدای په نزد ډېر اجر وونه لري او د سپري د نېک نامۍ سبب ښکړځي....)

او د حضرت فاروق(رض) له موجزو او لنډو اعجاز آسا وصاياوو نه چې د لښکرو د قوماندانانو په نامه به يې صادرول يو هم هغه وصيت او نصيحت دی چې په عراق کښي يې د جنک قوماندان سعد بن مالک بن وهب ته ويلي و: (په دې مغرور نشي چې د رسول الله(ص) ماما وبلل شي، او لا دي د رسول الله ملگری وبولي، په دې پوه شه چې خدای بدي په بدي نه محوه کوي، بلکي بدي په نېکۍ له منځه وړي، په دې هم پوه شه چې د خدای او هيڅ بنده تر منځ د نسب او خپلوۍ رابطه نشته، بلکي يوازنی رابطه د عبادت رابطه ده. خدای د بندگانو پروردگار(روزونکی) او هغوی يې بندگان دي او يوازي د عبادت له لاري

يو په بل بهتري مومي او د طاعت په نامه يادېږي. کوم کار چې حضرت پيغمبر(ص) پر خای لازم کړی و ته هم هغه پر خای لازم کړه او ترک کوه يې مه او د هغه په اجرا صابر اوسه). کوم وخت چې يې عتبه بن غزوان د بصري پر لور لېږه داسي يې ورته وفرمايل: (ای عتبه! ته مي داسي ځمکي ته مقرر کړي چې ډېره برخه يې د دښمن په لاس کښي ده، له خدای نه هيله لرم چې ته بری پرې ومومي... خو په څه چې دي لاس بر شي په هغه کښي له خدایه ووېرېږه او مغرور کېږه مه چې دغه غرور به دي له نورو سره ورورکلوې درفاسده کړي. ته د حضرت رسول الله(ص) په صحبت مشرف شوی يې او د دغه صحبت له برکته له ذلت نه وروسته معزز او له ضعف نه وروسته قوي شوي، تر دې چې د يوې سيمي مسلط امير او مطاع پاچا شوي، داسي چې خبره دي اورېدل کېږي او امرونه دي منل کېږي، د نعمت قدر وکړه او داسي يې وساته لکه چې ځان له گناه نه ساتي، په نعمت ونه غولېږي اونه پرې مغرور شي چې که نه وي نو داسي به دي راپرځوي چې د دوږخ کندي ته به ورولولېږي، ځان او تا ته له دغسي سقوط نه په خدای پناه غواړم. خلک خدای غواړي خو چې دنيا ته ورسېږي هماغه غوره کاندي نو ته خدای غوره کړه او له دنيا نه تېر شه او د ظالمانو له بازگشت نه ووېرېږه).

هو! حضرت فاروق اعظم(رض) ته دا ميسره شوې وه چې څلور داسي کلمې راوړي چې د احکامو په بهترينو نتيجو احتوا ولري او د خلکو د مختلفو طبقو د انتظار په مطابق چې د حکامو او واليانو عدل ته يې لري، اوسي لکه چې مغیره بن شعبه ته چې والي يې مقرر کړی و ويلې وې: (ای مغیره! نېکان بايد در څخه مامون او بدان در څخه په وېره کښي وي). د ده د معجز ايجاز له جملې څخه يو هم هغه ليک کښل کېږي

چي د يوه مامور په عزل او د بل په مقرري او د معزول د ګناه په غټوالي او مقرر مامور ته د کار په ورسپارلو او په چټکۍ سره د معزول مامور په راتګ احتوا درلوده او دغه ټول مطالب يې په يوه کرښه کښي ځای کړي وو. دا دی د هغه ليک متن چي مغیره ته يې استولی و: (اما بعد ما ته ستا په باره کښي غټي خبري رارسېدلي دي. ا ابو موسی مامور درولېږه نو چاري او هر څه چي دي په لاس کښي دي ده ته وروسپاره او ته ژر راشه). په دغو لنډو خبرو کښي ګورئ چي مطلق عدالت موجود دی او د اخلاقو مبدا او منتهی ګڼل کېږي. د فاروق (رض) دا جمله هم د يادښت وړ ده چي عمرو بن العاص ته يې ويلې وه: (خدای ټول خلک احرار پيدا کړي دي نو تاسي يې ولي مريان کوئ؟) دا هم د ده له خطبو څخه ده: (ای خلکو! ما خپل واليان او حاکمان د دې دپاره درلېږلي نه دي چي تاسي په مخونو ووهي او لا مو مالونه درڅخه واخلي. بلکي خاص د دې دپاره يې درلېږم چي تاسي ته تعليم او لارښوونه وکړي او که له چا سره له دې نه پرته بل څه وشول نو ما ته دي يې راوړسوي او زما دي په خدای قسم وي چي دده قصاص او انتقام به ترې اخلم! باخبر چي مسلمانان ونه وهی چي ذليل يې کړئ او مه يې مداحي کوئ چي مفتون کېږي او مه يې له خپلو حقونو محروموي چي کافر کېږي او مه يې په باغچو او عيش په ځايونو کښي اوسوي چي ضايع کېږي) د حضرت عمر (رض) دا عقیده وه چي که مسلمانان په عيش اور احت اموخته شي خپله مېړانه او سخت سري له لاسه ورکوي او ټنبل کېږي او دا د تل دپاره ده چي که يو قوم خبري لږي او ښې يې کوي او په الفاظو کښي نه پېچېږي له هغه سره قدرت او قوت ملګری وي او چي د تقهر او انحطاط دوره يې راشي نو خلک کوښښ کوي چي د خپلو مطالبو د

بيان دپاره ښه مقفي عبارتونه پيدا كړي او دې درجې ته ورسېږي چې ډېر كرتنه يې سپړي د خبرو په مطلب نه پوهېږي او يو موټي پوچ او غليظ كلمات سره راټول او خپل وخت په الفاظو ضايع كاندې. دى وايي: چې يوه ورځ د بصري له جامع مسجد نه د جمعي له لمانځه نه وروسته ووتم او په زړه كښي مي دا حسرت و چې له يوه خطيب نه داسي يو څه واوړم كه څه هم يوه كلمه اوسي چې اعراب يې صحيح وي! په دغه وخت كښي مي په سيبو په رحم راغى او پوه شوم چې د ده كتاب (البحر) و چې بصريان او كوفيان يې غرق كړي او بيا ورسره نور عرب هم د دغه بحر په قعر(تل) كښي غرق شوي دي. دا خو د اعراب له حيثه زما حسرت و او هر څه چې د معنى له حيثه و پرته له دې چې خداى ته وژاړم او شكوه و كړم بله چاره مي نه وه. په جامع مسجدو كښي د خطبي منبرونه رسول الله(ص) ودرول، تر څو چې له هغو څخه د مسلمانانو د زدكړي، وينولو، د هغو د همتونو د تحريك آواز پورته شي او دوى يووالي او هغه څه ته راوبولي په كوم كښي چې د هغوى د دنيا او آخرت خير او سعادت مضمير اوسي د بصري او كوفي په منبرونو باندي به اميرالمؤمنين علي ابن ابى طالب(رض) او داسي نور هغه اصحاب درېدل چې د فصاحت او بلاغت او د حسن بيان دريابونه وو او نن د عربو ا عجمو جاهل ترين وگړي په دغو منبرونو درېږي او خلكو ته وعظونه كوي چې (لا حول ولا قوة الا بالله). د افسوس خبره لا دا ده چې دغه خلك په دغو منبرونو باندي ځانونه له صالحو سلفو سره مقايسه كوي او د هغوى د كړو وړو مثالونه راوړي او هغوى يادوي مگر خپل روش ته نه گوري چې هغوى څنگه وو او دوى څنگه دي؟ كاشكي دغه لباس يوازي مع الفاروق واى؟! بلكي قضيه بالكل بالعكس ده... كه مور ووايو چې سلفو

خپل عهد نه ماتاوه او وعده خلافي يې نه كوله او بيا وغواړو چې په خپل روش پوه شو بله چاره نشته پرته له دې چې قضيه بالعكس كړو، نو ثابته به شي چې موږ (خلف) دعهد رعايت نه كوو، او په وعدو باندي وفا نكړو. د هغوی ايجاز او زموږ تطويل، د هغوی صبر او استقامت او زموږ بې صبر او جزع، د هغوی شجاعت او اقدام او زموږ بزدلي او ټنډلي، د هغوی عزت نفس او زموږ پستي او داسي نورې د غم او اندېښنې خبرې دي چې موږ ته له خپله لاسه پېښې دي، (ان الله لا يغير ما بقوم حتى يغيروا) اما بانفسهم، ذالك بان الله لم يك مغيراً نعمه انعمها على قوم حتى يغيروا اما بانفسهم الا به، د معنی حاصل: (خديا چا ته په وركړې نعمت كښي څه تغير نه راولي مگر دا چې دوی په خپل لاس د نعت په اسبابو كښي تغير راولي او داسي روش غوره كاندي چې د خدای د نعمت د زوال موجب وگرځي).

دا د حكيم د كتاب هغه آيتونه دي چې موږ ته د حقي او سمي لاري لارښوونه كوي او په دې كښي له كمراهانو پرته بل څوك شك او تردد نلري، آيا پاك خدای په خپله وعده او وعيد كښي تخلف كوي؟ په داسي حال كښي چې پاك خدای له ټولو وعده كوونكو رښتيني او د خپل وعيد په انجام كښي تر هر چا قادر دی. آيا پاك خدای خپل پيغمبران په دروغو رالېږلي او لايې خپل بنديگان غولولي او د كمراهي په لاري روان كړي دي! (نغوذبالله) آيا خپل بنديگان آيتونه يې عبث نازل كړي او لا پيغمبران په ده د دروغو افترا كړي ده او لايې بهتان پرې كړي دي؟ او كه نه خپل بنديگان يې په داسي رمزونو مخاطب كړي چې نه پرې پوهېدل او په داسي اشارو يې پوهولي دي چې نه شول ورته رسېدای؟ آيا په داسي توگه يې سمي لاري ته رابللي چې عقل يې ورته نه

رسېده؟ (نستغفر الله). آیا پاک خدای قرآن په داسې عربي ژبه نازل کړی نه دی چې هیڅ کوږوالی په کښې نشته او هر څه یې په تفصیل پکښې بیان کړي نه دي؟ (د پاک خدای صفات له دې نه پاک او ذات یې له دې نه ډېر لوړ دی چې ظالمان یې وایي) پاک خدای په خپله وعد او وعید کښې صادق او رښتینی دی. رسولان یې په دروغو نه دي رالېږلي او نه یې یو څه بې فایدې پیدا کړی دی. موږ ته یې له سمې لارې پرته بله لار ښوولې نه ده. د ده په آیتونو کښې څه تغیر او تبدیل نه راځي که څه هم آسمانونه او ځمکه پر بله واوړي. د ده د کتاب په احکامو کښې هم څه توپیر نه راځي. هغه کتاب چې نه د مخي او نه له وروسته باطل لار ورته لري. پاک خدای فرمایي: (ولقد كتبنا فی الزبور من بعد الذکران الارض یوتها عبادی الصالحون).

یعني (موږ په زبور کښې لیکلي وو چې د ځمکې میراث زموږ د صالحو بندګانو دی) (والله العزة لرسوله وللمؤمنین) (او دا چې عزت د خدای او د ده د رسول او مومنانو دی) او دا چې فرمایي: (و دین الحق لیظهره علی الدین کله و کفی بالله شهیدا) یعنی (پاک خدای د اسلام حق دین نازل کړی دی تر څو چې یې په ټولو ادیانو غالب کړي او په دې باره کښې د خدای شاهدي بس ده) دا هغه وعدې دي چې پاک خدای په خپل هغه کتاب کښې ورکړي دي چې هیڅ تاویل نه مني اونه یې څوک د تاویل اراده کوي. مګر چې ګمراه شوی وي او خبري له خپل اصلي مفهوم نه اړوي او تحریف په کښې کوي دا وې له دې مرحومه امت سره د پاک خدای وعدې او خدای له خپلي وعدې څخه نه اوړي او نه تخلف ترې کوي. خدای د عزت او نصرت وعده ورکړې او د خپلو وعدو د انجام دپاره یې د قیامت تر ورځې لار ورته اواره کړې

ده په داسې توګه چې لوړتيا يې پايو او عزت يې حد او انتها نه لري. دا هغه امت او ملت و چې له يوې ګمنامي او له مدنيت نه لري سيمي نه راولاړ شو او د لوړتيا وروستۍ څوکي ته ورسېد، تر دې پوري چې لوړي ژوري، وچي او لمدې يې لاندي کړې او لويو ملتونو د حيرت ګوتي ورته په غاښ کړې ټول خلک ورته حيران شول او د چا سد نه ورسېده چې اسباب يې څه وو او په څه دې درجې ته ورسېدل؟ خو د حق خاوندانو ته دا پته لګېدلې وه چې دغو خلکو د خداى لورى او د خداى لار نيولې وه او خداى هم له دوى سره مل و، يوه ډله وه چې د خداى ملاتړ يې وکړ او د الهى کتاب په لارښوونه روانه شوه او پاک خداى په خپل نصرت د دوى امداد وکړ. دغه امت په لومړي سر کښي څه ذخيرې مخبرې نه درلودې او تش لاس او بې وسلې او وسيلې وو د جنګ او جګړې وسايل ورسره نه وو او نه يې زاد او راحله درلوده خو سره له دې يې د قوي ايمان په زور د مجهزو ملتونو صفونه مات او ملکونه لاندي کړل، نه د مجوسو برجونو او خندقونو دفع کړاى شول او نه د روان محکمو کلاګانو او سنګرونو ته يې د لارو صعوبت او سختۍ مانع شوې او نه يې په عزم او همت کښي توپير راغى، نه يې د نورو ثروتونو ته سترګي ونيوې او نه يې د پاچاهانو جلال، شان او شوکت په زړونو کښي وېره واچوله، نه يې له وسلو ووېرېدل او نه يې له راز-راز صنايعو، نه يې د فنونو او قوانينو پروا وکړه او نه يې له پخوانيو سياستمداريو وډار شول. هر مملکت ته به چې ورننوتل د څه شي پروا به يې نه کوله او هر څه به سپک ورته برېښېدل، د هيچا په زړه کښي نه ګرځېدل چې دغه لږه ډله (له اسلام نه وروسته عرب) به د لويو-لويو دولتونو د ماڼيو ارکان ولړزوي او د هغوى نومونه به د مجد او لوړتيا له صفحو نه محوه کړي، د هيچا

په خيال كښي هم نه ورتله چي دغه وړوكي ملت به بلکي دغه وړوكي په ډله به په دغو لويو-لويو ملتونو بري ومومي او هغه به لاندي كوي، او دا قدرت به مومي چي د هغوي له زړونو نه به د زرگونو كلونو عقايد وباسي او خپل ديني عقايد به د هغوي پر خاي پكښي متمكن كوي په داسي توگه چي د اسلام مرحومه امت له خپل ضعف سره-سره دغي درجي ته ورسېد چي بل هيڅ امت ورته رسېدلي نه دي. هو! دغه قوم و چي په څه يې چي له خدای سره عهد كړي و وفا يې وكړه او خپل پوره اجر او مزد يې واخيست په دنيا كښي يې عزت ومونده او په آخرت كښي يې سعادت په برخه شو. د دغه امت شمېر نن تقريباً دوه سوه او اتيا ميليونو ته رسېږي او ځمكه ي له اتلانتيك نه نيولې تر جبنه پوري ده چي ښه خاوره او سمسوره ده او آباد ملكونه لري خو سره له دې كورو چي ديار يې منهوب او اموال يې مسلوب دي چي نور پرې مزي چرچې كوي، پردي ملتونه يې يو د بل د وروسته لاندي كوي او ځمكي يې ټوټه-ټوټه سره وېشي، مملكت په مملكت يې سره بېلوي او ولايت په ولايت يې سره وېشي او اوس يې نه څوك خبره اوري او نه يې څوك اطاعت كوي تر دې پوري چي پاتي ملكونه يې هم په وېره كښي دي او هره ورځ يوه بلا پرې نازلېږي او وېره يې له اميد نه زياته ده. دا هغه امت و چي لويو دولتونو به جزیه وركوله او خپل ژوند به يې ساته او نن مشران خپله بقا په دې كښي كوري چي د دغو پرديو دولتونو لمنو ته لاس واچوي او د هغوي په حمايت خپل ځانونه او خپل مقامونه وساتي. هي افسوس دا څه مصيبت دي؟! د دې هبوط علت او د دې انحطاط او سقوط سبب څه شي دي؟! آيا مور د خدای په وعدو بدگومانه يو؟! (العياذبالله) آيا مور د خدای له رحمت نه نااميده يو؟! او كمان كوو چي له مور سره يې د

دروغو وعده كړې ده (معاذالله)؟ آيا له مور سره د خداى د مرستې په وعدو كښې مو كډي كړي يې دي شك لرو (حاشا سبحانه)؟ نه، دا يو شى هم نشته او نه به وي. نو پر مور ده چې مور خپلو نفسونو ته وگورو او خپل ځانونه ملامت كړو چې مور هغه لار پرې ايسېې ده كومه چې خداى مور ته ښوولې وه... ځكه چې پاك خداى په خپل بالغه حكمت سره د امتونو د پېشرفت دپاره سمې لارې وضع كړي دي (و لن تجد لسنة الله تبديلا) پاك خداى په خپلو آياتونو كښې مور ته لارښوونه كړې ده چې هيڅ يو ملت د خپل عزت او قدرت له عرش نه پرېوتى نه دى او نه يې نوم د هستۍ له تختې نه محوه شوى دى مگر دا چې د الهى سنت له لارې منحرف شوى وي او هغه لار يې پرې ايسېې وي چې خداى ورښوولې وي. ځكه چې پاك خداى د كوم قوم په عزت، قدرت، رفاهيت، ښه عيش، امن او راحت كښې تغير نه راولي مگر دا چې دغه قوم په خپلو عقلونو، فكرونو او بصير كښې تغير راولي او د نورو قومونو په باب د خداى له كړو نه عبرت وانخلي او د هغو قومونو په حال احوال كښې تدبر ونه كړي او پند ترې وانخلي كوم چې د خداى له سمې لارې اوښتي او تباه شوي وي، دوى چې د عدل لار پرېښوده او د بصيرت او احتياط او حكمت له چوكاټ نه ووتل نو له دغسې تباهي سره مواجه شول. په عمل كښې له استقامت نه، كاربه او په خبرو كښې له صدق نه محروم شول او له سينو نه يې راستي او درستي ووتله او له شهواتو نه يې عفت پرېښود او په حق باندي يې غيرت ونه خوړ او د حق ملاتړ يې ونه كړ او د حق د حمايت په لار كښې يې يو د بل مرسته ونه كړه نو له هغه څه سره مخامخ شول چې مور او تاسي يې په حال احوال خبريو. حق يې پرېښود او خپل همتونه يې د حق د كلمې د اعتلا په لار كښې په

کار وانه چول او د باطلو خواهشونو پيرو او د فاني خواهشاتو او شهواتو په ډنډ کښي ډوب شو لاو غټي گناوي يې وکړې نو انجام يې هغه شو چي تاسي يې کورئ. په همدې توگه پاک خداى د ملتونو بقا او د هغو نما او ارتقا د هغو فضايلو په اکتساب پوري تړلې ده چي مخ کښي مو ورته اشاره وکړه او هلاک او تباهي يې د هغو په انتفا پوري تړلې ده. دا يو ثابت او غير متغير قانون دى چي د ملتونو په تبدل نه بدليري او نه تغير مومي. لکه چي د خداى قانون د خلق او ايجاد، د ارزاقو په تقدير او د عمرونو په تحديد او ټاکلو کښي تغير نه مومي. نو په مورده چي خپلو زړونو ته مراجعه وکړو او خپل مدارک وازمايوو او خپل اخلاق ښه کړو او د خپل روش لار ملاحظه کړو او وگورو چي آيا د هغو کسانو په لار روان يو چي له مورده نه دمخه يې ايمان راوړى دى؟ آيا مورده صالحو سلفو پيرو يو؟ آيا خداى په راکړي نعمت کښي تغير راوستى او که مورده يې موجبات فراهم کړي دي؟ (نه هيڅکله نه، او خداى تر دې لوړ او پاک دى چي خلک گکو ما پرې کوي) بلکي خداى له مو سره خپله وعده پر ځاى کړې ده، خو چي مورده تيت او پراگنده شوو او په خپلو کښي مو په نزاگانو لاس پوري کړ او د هغه د امر عصيان مو وکړ او خپل ډېروالي متعجب او مغرور کړو نو عزت مو په ذلت او غنا مو په فقر او سيادت مو په هبوديت، باداري مو په مريي توب بدل شو. مورده گورو چي پردي خلک مو ملکونه غصبوي او مورده شري او زموږ د بې گناه وگړو ويني بې گناه تويوي او مورده ورته هيڅ نه شو ويلي او نه ځانونه ښوروو. د دې ملت دغه ډېر وگړي اونور شريان د خپلو وطنونو او خپلو ځانونو د دفاع په لار کښي له خپل حاجت نه زيات مالونه نه صرفوي او دنيوي ژوند خوښوي. هر ي غواړي چي زر کاله عمر ولري که څه هم خوراک يې

ذلت، پوښاک يې مسکنت او استوګنځی يې رسوايي او خواري وي. شريکان عموماً او مسلمانان خصوصاً سره متفرق شوي او خبره يې يوه نه ده په داسي حال کښي چي ملکونه يې مسلوب او مالونه يې منهوب شوي دي) يو ورور د بل ورور په حال افسوس نه کوي او يو ګاونډی د بل ګاونډي په حال نه ژاړي او نه يې پروا کوي. نه د ديني شعايرو احترام کوو او نه يې له حوزې نه دفاع، نه يې د ارواحو په بزل عزت ساتو او نه يې د مالونو په ورکړه تقويه کوو. آيا د ايمان د جماي اغوستونکی دا ګومان کوي چي خداي به له دوی نه په همدې راضي اوسي او چي په خوله کلمې وايي او په عمل کښي د ايمان نښي نشانې ترې نه ليدل کيږي آيا خداي به له دوی راضي اوسي چي په خبرو يې بندګي کوي چي که خير ورته ورسپري خاطر جمع اوسي او که له څه زبان او تاوان سره مخامخ شي نو بيا په شا ګرځي؟ (چي په دې صورت کښي خسر الدنيا و الاخره شي) له خداي نه هدايت غواړو چي سمه لار راوښيي (فهو حسيناً و نعمت الوكيل).

د مستعمراتو او مستعمرينو په باب د ده رايه او دا چي
استعمار د هر دولت چي وي که څه هم ډېر لوی او د لوی
قدرت خاوند وي مستعمرې يې عاريتي جامي دي چي بهر ته
يې بايد خپل خاوند ته ورکړي

ده ويلي دي چي: اروپايانو د خپلو ملکونو د پراختيا دپاره په ډول-ډول او راز-راز سياستونو لاس پوري کړی او په دغه لار کيبي له هيش راز وسيلو او وسلو مخه نه اړوي. د دوی له جملې نه انگرېزان په سياست کيبي له ټولو نه مخ کيبي دي او له ټولو نه په زياتو ملکونو استېلا لري او له نورو غريبانو نه د ملکونو د نيولو په چل ښه پوهيږي. ځکه چي په زور سره د نورو د ملکونو نيول او په لسکرو ورننوتل او په جنگ او وسله لاس پوري کول آسان کار نه دی او د مکر، نرمی، خدعې، فرېب له لاري دغه کار په آسانه کېدای شي او انگرېزانو همدغه وسله اخيستي او له همدغي لاري يې ډېر موفقيت، بری او کاميابي په برخه شوي ده. او که کوم ځای يې په زور او جنگ جگړه هم نيولی اوسي بيا هم دوهمه وسله (مکر او خدعه) اخلي او د اتلس نرمة جامه وراغوندي او خپل دغه کار ته د استعمار (آبادی) نوم ورکوي او وايي چي موږ د دې دپاره دا کار کوو چي دغه وراني ويجاړي ځمکي او ښارونه، آبادي او وداني کړو. مگر د دوی دغه کلمه (استعمار) که څه هم د لغت او اشتقاق له مخي همدغه معنی ورکوي مگر بې ځايه يې استعمالوي او دا د اسموو د اضرار له قبيلي نه دی. نو بايد ده چي دغه کار ته د (خراب) اولاد

(تخریب) نوم ورکړی شي نه د (استعمار) باید د (استرقاق او استعباد) نوم پرې کېږدول شي نه د (اعمار، عمران او استعمار) استعماري دولتونه هر ملک ته نه ورننوزي بلکې هغه ملکونه نیسي کوم چې له طبیعي ثروتونو نه غني اوسي، ښه معادن ولري او د سمسورو زراعتي ځمکو خاوند وي، او خلک یې جاهل او غافل اوسي چې د حرکت او مقابلي توان ونه لري. او که چیرته ندرتاً استعماري دولتونه په ځینو ممالکو کېني د کوم پاچا او لا امیر له مقاومت سره مخامخ شي خو څنگه چې د استعماري دولتو په اندازه عصري وسلې او جنگي آلات په لاس کېني نه لري نو هغه پاچا او لا امیر د هغو په لاس کېني اسیر پرېوزي او له خپل کور کهول سره په ذلت او خواری ليري ځای ته بېول کېږي او مملکت یې د استعماري دولت تر مداخلې لاندې راځي او په پای کېني د هغه ځای عزتمند ذلیلان شي او د حریت ځای بردګي ونیسي، خو لو ته یې فیضي ورواچولی شي او که څوک د دوی نظام او انتظام ته کاره وګوري او لا د انتقاد ګوته ورته ونیسي او لا د آزادی نوم په خوله واخلي نو تحقیق او استنتاج شروع شي او په راز-راز عذابونو معذب کېږي د ملک په ښېګڼو کېني برخه نلري او راز-راز مالېې او محصولات پرې ایښوول کېږي او بلاوي پرې نازلې شي. دا خو چې په جنگي لوبه کوم ملک ته ورننوزي او که د کوم امیر او پاچا د ملاتړ او لا د ملي انقلابیانو د خاموشولو په نامه کوم ملک ته داسې شي نو په دې صورت کېني د اخلاص او صداقت لباس په غاړه کړي او د خلکو د عمراني او عرفاني او اقتصادي چارو د ښه کولو د ښې پېښې کوي او داسې برېښوي چې د دوی په چارو کېني ګوتي ونه وهي بلکې دوی پوه شه او ملک یې دغه وخت ظاهراً ټولې چاري او ځینې تش دودونه محفوظ او امون پرېږدي او له امیر نه دسای پوچه قبه (کبزه)

جوړوي چې يوازي د آواز انعكاس ترې راځي او نور هيڅ اختيار نه شي كولى، دوى نور هيڅ اختيار نه لري پرته له دې چې د استعماربانو د امر اطاعت او د هغو د ارادې پيروي وكړ. لنډه دا چې د استعمار صحيح معنى او صريح مفهوم په ضعيفو او جاهلو قومونو باندې د قوي او پوهو ملتونو تسلط موندل دي او دا نتيجه ترې اخيستل كېږي چې د قوت او علم د بري او غلبې اصلي عوامل دي چې تل به په ضعيو او بې علمه ملتونو حكومت او باداري كوي او دا يو ثابت قانون دى چې هر وخت يې پيروي كېږي. څنگه چې د ملتونو او دولتونو د حيات، تكونو پيداىست، تعالى او ترقى دپاره يوه موده او دوره وي او بيا درېږي او په انحطاط پيل كوي او دا ټول شيان اسباب او عوامل لري همدارنگه استعمار هم بايد د همدغه قانون او كوني نواميسو محكوم او تابع اوسي او په دې معنى چې يوې درجې او معلومي دورې ته رسېږي او بيا د هغو اسبابو په زوال له منځه ځي چې د هغو په وسيله منځته راغلى اوسي او د هغو په ذريعه يې نور ملتونه د خپلي ارادې او تسلط تابع او خاضع كړي وي. هو! هر وخت چې د ارتقا او صعود اسباب ضعيف شي د هبوط او انحطاط دره شروع شي، او هر وخت چې د سقوط او هبوط عوامل او اسباب ضعيف شي نو صعود شروع شي چې په دې اساس د حاكم او محكوم دوران تغير مومي او يو د بل لازم او ملزوم گڼل كېږي. ضعيف ته د قوي له صدمې نه دهشت او جاهل ته د علم له آثارو وپره او خشيت پيدا كېږي او د دغو دوو قوتونو (علم او قوت) تر منځ حيران، خوار او ذليل ولاړ وي او همدغه حال دى د استعماربانو او مستعمرينو تر منځ. كوم وخت چې د استعمار لومړى دوره په جبر، جور، اكراه او فشار روانه وي او استعمار شوي ملتونه له وېرې خوله نشي خوځولى او په

ډېره خضوع او خشوع د استعمارپالانو د امر او ارادې اطاعت کوي نو پيا استعمارپالان په ډېره بې رحمۍ د دوی معنويات هم مصادره کوي، شخصي حریت، عزت، نفس او هر څه يې وژني او له منځه يې وړي او بيا يې د مادياتو د له منځه وړلو دوره شروع کيږي او د خپل ملک له خيراتو يې محروموي او مالونه يې استثماروي. لنډه دا چې له هر خير نه يې محروموي او هر شر پرې نازلوي. او بيا داسي ملامتوونکي ماليې او محصولات پرې وضع کوي چې وړی يې نشي او ملاوي يې خموي. خو چې د استعمار ظلم او فشار خپلي انتهايي درجې ته ورسېږي په دغه وخت کښي په استعمار خپلو ملتونو ي د ژوند يو څه آثار راپيدا شي او د (احتلاج) له حالت سره شباغت لري. نو چې وگړي يو له بل سره مخامخ شي يو بل ته گوري ا د حسرت او ندامت په توگه يو بل ته سر ښوروي او د قهر لاسونه سره موبښي او د خپلي بې همتۍ له کبله خپل څپونه گروي. دا د ملي شعور د بيدارۍ لومړنۍ نښي دي چې په يوه ملت کښي پيدا کيږي. او بيا افکار جولان پيدا کوي او بيا سرسر او پس پس شروع کيږي او يو له بل سره په پټه خواله کوي او ورو-ور ورو دې درجې ته رسېږي چې آوازونه پورته شي، تازياني رابرسېره او توري له تیکو راوايستل شي او بيا د مظلومانو د مهربان خدای عدالت منځته راشي او جابر قوتونه له منځه ځي. که چيرته روا وای چې يو استعماري دولت دي په نادره توگه له استعمار شوي هيواد سره په عدالت وچليږي او ظلم او تېری دي پرې ونه کړي نو لازم و چې انگرېزانو له امريکايانو سره (چې د دوی په قبضه کښي و) دغه روش تعقيب کړی وای. ځکه چې دوی په يوه ژبه کړېمي، يو دين او يو مذهب لري او په اخلاقو او هر څه کښي سره يو دي او يو په بل باندي د شفقت او ښې رابطې ايجاب کوي. مگر

چيرته او كله کېدای شي؟ ځکه چې استعماري قاعدې استثنا نه لري او نه يې قبلوي، مور ټولو ته معلومه ده چې انگرېزانو څه ظلمونه نه وو چې پر امريکايانو يې ونه کړل او امريکايانو څه مظلوميتونه نه وو چې د انگرېزانو له لاسه يې ونه کال، د راز-راز مالياتو په وضع کولو يې مالونه ترې سلب کړل او هر څه يې تر لاسه کړل او وروستنی ماليې او لا وروستنی ضربې چې امريکايان يې راوېش کړل او دې ته يې اړيستل چې د انگرېزانو د ظلم اور په توره او وسله مړ کاندې د ماليې هغه ورقه وه چې (تمغه) يادېده او انگرېزانو چاپ کړې وه او هيڅ يوه سند قانوني اعتبار نه درلود مگر دا چې په دغه پاڼه ليکل شوی وي. هو! دغه کار امريکايان په لومړي سر کښي د يوه ضعيف په توګه مجبور کړل چې خپل شکايت د انگلستان پای تخت او اشرفو(اعيان) مجلس ته وړاندي کړي. (دا وروسته له هغه و چې په نيويارک کښي يې يو عمومي جمعيت تاسيس کړی و او خبره يې يوه شوې وه) او دا د قوت هغه لومړنی طليعه ده چې انگرېزان له هغه نه پرته بل قوت نه مني او نه غاړه ورته ږدي او هغه د ملت د خبري له يووالي او اتفاق څخه عبارت دی. په دغه وخت کښي انگرېزان دې ته اړ شول چې د امريکايانو اعصاب تخدير او د دغې پاڼي له ترويج نه صرف نظر وکاندي. خو په مقابل کښي يې په هغه چابو باندي زيات کمزري محصول کېښود چې له بېرون نه امريکا ته واردېده او د دغه محصول تاثير د هغه پاڼي له تاثير نه زيات و چې د معاملاتو دپاره يې چاپ کړې وه او په بيه به يې پر خلکو خرڅوله. انگرېزانو وغوښتل چې د قوت له لاري دغه قانون پر امريکايانو ومني او عملي يې کاندې، خو په دغه وخت کښي په امريکايانو کښي د ژوند نوې ساه چلیدلې وه او د (اختلاج) او پس-پس دوره يې تېره شوې او د آواز د پورته کېدو او د توري د را

ايستلو دوره يې شروع شوې وه نو د ټولو هغو چايو ورود يې د بحر له لاري بند کړ چې امريکا ته راتلل. په دغه وخت کښي انگرېزي استعماري قوت د امريکا د ملت له ملي طاقت سره مخامخ شو او امريکايانو ټولي چاري او د جنګ او جګړې اداره د خپل استقلال او خپلواکۍ لوی پېشوا (جنرل واشنګټن) ته وسپارله. بېشکه چې توره يوازنی څېز دی چې حق له ناحقه بېلوي او د هغې په تبخ سره يو ملت خپله ابرو او خپل پت بېرته راګرځوي. که چيرته امريکايانو يو دهر پر له پسې له انگرېزي واليانو نه خپل شکايتونه د انگلستان د وزيرانو مجلس ته لېږلي او په دغه توګه يې د جهان رنگونه خلاص کړي او د دنيا ټول کاغذونه يې په خپلو شکايتونو تور کړي وای او دغسي عملي اقدام يې نه وای کړی آيا د دوی خپلواکۍ ته به يې څه فايده رسولي وای؟ او لا به يې د دوی له سره نه د برتانيې د استعمار با بچ کړې وای؟ نه قسم په هغه خدای چې جنت يې د تورو له سيوري لاندې ښوولی دی! نو بنا پر دې د هر ملت قوت د هغه ملت په وګړو کښي پټ پروت دی چې يوازي اتحاد او اتفاق يې برالا کولای شي او تفرق او اختلاف يې پټوي. نو که کوم ملت غواړي چې خپل مجد او عزت پېرته په لاس راوړي او د ذلت ګردونه له خپلي لمنې نه وڅنډي بله چاره نه لري مګر دا چې د اتحاد او يووالي لار غوره کړي او په دې توګه د پردې استعمار له بلا نجات ومومي او خپلي غايې ته ورسېږي. له مرګ سره مينه ملت ته له دايمي مرګ نه نجات ورکوي او په دغه اراده سره انسان يو له دوو راحتو څخه مومي، لا دا چې په خپل استقلال او حریت په ښکمرغه ژوند کوي او لا به د وطن په لار کښي مري او د شهادت افتخار به کټي. ما ته راوښيات چې داسي ملت او مملکت به وي چې پاچاهان او اميران يې په سفاقت او اسراف ژوند تېروي او ملت

يې سر تر ايه په جهالت کښي ډوب پروت وي او متفرق او پراگنده او په خانخني توگه ژوند کوي او بيا به يې پاچاهان له خپلو تختونو پرېوتی نه وي او استعمار به مريان کړي نه وي او ملت به يې برباد شوی نه وي؟؟؟ او داسي يوه قاره او لايو مملکت هم راوښياست چې خبره يې يوه وي او مړيتوب ته يې غاړه نه ده ايښې او توري يې له تېکو رايستلي وي او خپل استقلال کتلي نه وي او له خپل حریت نه متمتع شوی نه وي؟ که څه هم استعماري دولت ډېر لوی او ډېر مقتدر هم اوسي دې ته هيڅ حاجت نشته چې مور د خپلي دغي خبري د اثبات دپاره ډېر دلايل او ډېر مثالونه راوړو ځکه چې په وارو-وارو ليدل شوي دي چې ډېر واره ملتونه د همدغي پاكي عقيدې په رڼا کښي په لويو-لويو دولتونو غالب شوي او خپل حريتونه او خپلواکي يې کتلي دي. يونانيان(د موري د ولايت اوسېدونکي) څوک او څومره وو چې د عثماني دولت په مقابل کښي چې تر شپېتو ميليونو نه زيات نفوس يې درلود او د هغوی وگړي دوه ميليونو ته نه رسېدل ودرېدل او خپله خپلواکي يې ترې واخيستله؟ همدارنگه (صربيان) هم له دوه نيم ميليونو نه زيات نه وو او په خپله ملي مبارزه کښي کامياب شول، همدارنگه د (جبل اسود) اوسېدونکي څومره وو او څه قوت او څه لښکري يې درلود چې د وگړو شمېر يې د استالي د ولايت د (بېک اغلو) د کلي وگړو ته نه رسېده او د عثماني دولت د قوت او لښکرو په مقابل کښي ودرېدل او بری يې ومونده؟! بلغاربه او رومانيا هم همدغسي درواخله. نو له دغو ښکاره دلايلو او روښانه مثالونو نه وروسته چا ته دا شک پيدا کيږي چې استعماري دولت که څه هم ډېر قوت او شوکت ولري خو مستعمرات يې عاريتي جامې ته پاتي کيږي او هر ورو به يې لا ژر او لا وروسته بېرته خپل خاوند ته مستردوي او پښې به

ترې وباسي او هغه هم په نوموړو لارو او تېرو شوو قوانينو. آيا مصريان چي تر لسو ميليونو^۱ زيات او ټول د تورباليو او غازيانو پلرونو او نيكونو زامن او لمسيان دي او د عربي قبایلو او قبطيانو نامتو خلك كښل كيږي، د هغو نيكونو چي د دوی آثار د دوی په لويی دلالت كوي په دې كښي شك لري چي كه چيرته راپورته شي او په يوه تدبير او يوه تكبير رالواړ شي خپله خپلواكي به په لاس رانه وږي؟! هوا موږ يقين لرو چي يوه ورځ به دوی راوښي او راولاړ شي (انشالله تعالی) او ټول به په يوه اراده د خدای په رسی منگولي خښي كړي او خپل پخوانی مجد او لوړتيا به بېرته په لاس راوړي (والله على كل شى قدير) خدای پر هر څه قادر دی.

^۱ دا د مصر د (۱۳۱۰-۱۸۹۳ع) كال د احصايې له مخي د نفوسو شمېر دی چي په هغه وخت كښي دغه مقاله ليكل شوې وه.

په دې باره کښي د ده خبره چي مسلمانان عرب دي او که عجم په خپله گذشته او اسلافو وياړي او تعجب کوي خو د خپل حال او استقبال په باره کښي په سخت غفلت کښي دي او څنگه بايد وکړي؟

دی وايي: زمانه شاهدي ورکوي او آثار يې په دې دلالت کوي چي مسلمانانو د خپلو لوړو همتونو او راسخو عزمونو په برکت ډېر مفاخر کتلي او آثار يې په يادگار پرې ايښي دي چي څوک ترې انکار نه لري. خو متاسفانه دغه ټول مفاخر له هغو نیکونو سره يو ځای خښ شول کوم چي د مروت پېشوايان، د رحمت نمونې، د شفقت نښانې، د غيرت ټوټې، د قوت، عدل او انصاف غرونه او د مظلومانو لاس نيوونکي او فرياد رسېدونکي وو. دا و د اسلافو ځيني صفات چي اخلاف او بېرته پاتي نسلونه يې په کتابونو کښي لولي او بيا افتخار پرې کوي او وايي چي مو د هغو تورباليو زامن يو چي د تورو بربښ يې له شرق نه تر غربه ليدل کېده او د قياصره وو او اکاسره وو سرونه ورته خم شوي وو او ملتونو ورته د اطاعت غاړه ايښې وه. د دوی فتحي هر ځای ته چي رسېدلي له هغه ځای نه يې د ظلم او استبداد خبري وښخلي او له مهربانۍ او عدل نه يې ډک کړی دی. همدارنگه تر اوسه پوري له عربو او عجمو اورېدل کېږي چي د همدغو نیکو لمسيان او د دغو تورباليو بېرته پاتي کسان يو. هو! موږ پلرونه او نیکونه همدغسي وو چي زمانې پر موږ لورولي وو خو که دوی وپوښتې چي موږ د هغوی په ميراث پرې ايښو مفاخرو څه وکړل او هغه ممالک او ښارونه مو څه کړل چي دوی راته پرې ايښي وو نو يا به له حسرت او خجالت نه پرته بل څه ونه لرو او نه به څه ځواب

ورکړی شو. ای لویو او کره او د افتخار وړ نیکونو! تاسي چیرته یاست؟! ای هغو نیکونو چي په انصاف چلیدی او په عدل ولاړ وی، او له حکمت نه پرته مو په بل څه خوله نه ښورېده، او د ملتونو جوړوونکي وی یو وار خپل سرونه له قبر نه راپورته کړی او وکوری چي له تاسي نه وروسته ستاسي بېرته پاتي کسانو څه وکړل او له څه بدبختیو سره مخامخ شول؟! دوی ستاسي سنت پرېښودل، او ستاسي له لاري واوښتل او بیا یې ستاسي لار ورکه کړه، هر فضیلت یې په رزالت بدل کړ او هر څه یې په بله واوښتل، د دین حکمت او د سید المرسلین (ص) د شرع پیروي یې پرېښوده، سره ټوټې-ټوټې، فرقې-فرقې او بېل-بېل شول، د دوی پاچاهان په ناحقه له تختونو نه را پرې ایستل شول او د حق خاوندان په ظلم له خپلو حقونو محروم کړی شول، عزتمن یې بې عزته او روغ رمپ یې مریضان، نامتو وکړي یې حقیر، بدایان فقیر او زمیان یې کیدران شول، او د ضعف او بېچارگی دې درجې ته ورسېدل چي له تاسفه زړونه پرې ويلي کيږي او له غمه لږمونونه ورته سوځي، د غربي ملتونو ښکار شول چي نه د مقابلي توان لري او نه له خپلو حوزو او سیمو نه دفاع کولای شي، آیا څوک نشته چي پرې راغږ کړي چي غافل تنبیه او ویده راوښ او ګمراه ته سمه لار وښيي (انالله وانالیه راجعون). هو! په دې فاني جهان کښي ځيني پاکي ارواګانې سره له دې چي په خاورينو جسدونو کښي نغښتي وې داسي شريفې پيدا کيږي چي د خپل ذاتي استعداد په برکت او د خپلو لوړو همتونو په وسيله کولای شي چي خپل په خاورو پرېوتي قومونه او ملتونه آسمان ته وڅېژوي او آبدی افتخار ورته وکتلی شي، او همدغه ارواګانې که له خاورو لاندي هم شي خو که موږ په روحي حس غوږ ورته کښېږدو او ورته په خیر شوو نو پوه به شو

چي دوی زموږ په دغه ورځ دردیږي او ویر پرې کوي او راته وایي: ای لمسیانو! تاسي زموږ په هغو تورو نازېږئ او پرې ویاړئ چي برین یې له شرق نه تر غرب پوري رسېدلی و، هو موږ دغه توري تاسي ته په ټکیو کښي پرې ایښي وې، آیا تاسي په غاړه کړې او له ټکیو مو راوایستې او هغو کسانو ته مو وېرېښولې چي ستاسي ملکونه یې نیولي او تاسي یې په ذلت او غربت اخته کړي یاستې؟ تاسي په دې ویاړئ چي موږ ملکونه درته فتحه کړل او موږ په دغه لار کښي ډېر تکلیفونه او کړاوونه وکالل او ډېر خطرونه مو پر غاړه واخیستل خو خجالت نه باسې او غمگین کېږئ نه، چي هغه له تاسي نه ستاسي دښمنانو ونيول او درڅخه نیسي یې خو تاسي په یوه اړخ پراته یاست او ښورېږئ قدر هم نه، په ذلت او خواری مو اخته کوي او رډي-رډي ورته کورئ او ورته درېږئ نه، حتی خوله هم نه ښوروي، تاسي زموږ په صبر، استقامت، ثبات، اقدام، زړورتیا او په دې ویاړئ چي د خدای په رسی مو منگولي لگولي او د هغه د نبي(ص) د سنت پیرو و خو تاسي د دې په عکس رفتار کوي، نه مو اخلاق هغسي دي او نه مو صفات، او دې کار تاسي له افتخار او افتخاریې له تاسي نه لري کړی دی. تاسي د دې وړ یاستې چي سرونه ښکته وځړوي او له شرم نه ښکته کورئ او له خدای او زموږ له هغو ارواګانو نه وشرمېږئ او د افتخار او ویاړ نوم په خوله وانخلي کومي چي ستاسو د کړو وړو له کبله به د خدای په نزد، بېزاره او ستاسي له بې ایماني نه شرمساره وي، تاسي په دې ویاړئ چي موږ د دین په اصولو منگولي خښي کړي دي او د یقین او باور خاوندان وو او د کتاب او سنت التزام و درلود او عمل مو پرې کاوه او زموږ تر منځ د ورورکلوۍ مزی ټینګ و او له دې کبله لکه ټینګه ولاړه ماڼۍ وه (هو موږ همدغسي وو) مگر تاسي یوازي دیني عقیده

لري خو عمل مو هغسي نه دي، يو له بل سره ورورگلوي نه لري يو له بل نه تبتی او نه سره زونبېري ستاسي علما چي په واقع کبني د دیني عقایدو حامیان او د خلکو رهنمایان دي په خپلو منځونو کبني توأصل راشه درشه، نژدېکت او یووالی سره نه لري او د خمود او جمود په خوب ویده پراټه دید تر کي عالم د حجازي عالم له حاله خبر نه دی او هندیان د افغانانو له شونو اطلاع نه لري حتی د یوه قطر او یوې سيمي علماوو تر منځ هم کومه رابطه نشته او نه یو په بل خیال راوړي د دوی تر منځ هیڅ صله او دوستي وجود نه لري مگر دا لکه چي د عوامو تر منځ د خاصو غرضونو له مخي څه دوستي او خپلوي موجوده اوسي هر یو په خپلي کتي پسي گرځي او اجتماعي کتي یې هېري کړي دي، لکه چي د خپلي ټولني غړی نه اوسي او ځانگړی غړی وي. تاسي په دې ویاړی چي زموږ صفات، د فکر آزادي، عفت، سخا، قناعت، نرمي، وقار، تواضع، لوړ همتي، صبر، حلم، شجاعت، ایثار، صدق، وفا، آمانتداری، لوړبینه او عدم کینه، عفو، مروت، حمیت، عدالت، دوستي، شفقت او داسي نور وو، هو! په موږ د خدای احسان هدغسي شوی و، خو تاسي اې لمسیانو داسي نه یاست، ستاسي په اکرو باندي سفاهت، بالهت، بې عقلي، جن او بزدي، د نأئت او پستي، عذر او زاري، حقد او کینه، حسد او رخه، کبر او ریا، عجب او لجاجت، غدر او خیانت، کذب او نفاق، بدل او مسکي غالبه شوې او هغه صفات مو پرې ایبني کوم چي مو پلرونو درلودل. آیا تاسي په دغو صفاتو غواړی چي کامیاب شی؟ او لا تعجب وکړی چي ولي زموږ ملکونه نور نیسي او تاسي ترې محروموي؟ ایا تاسي هیله لری چي له دې سره-سره موږ ته راوړسیرئ او زموږ حای ونیسئ؟ په داسي حال کبني چي تاسي زموږ سیرت پرې ایبني او اخلاق

مو بدل شوي دي. دا خو ځيني هغه مناجات وو چې زموږ ارواگانې يې زموږ د اجدادو له نداگانو احساسوي، او اوري يې او تر دې به د حق خبره نه وي او دا يو واقعيت دی چې که موږ ورته په حير شو زموږ وجدان به دا ويني او ملامت به مو کاندې او دا خپله يو ښکاره شاهد دی چې موږ د خپلو سلفو مخالفت کړی او د هغوی لارمو پرې ايښې ده. آيا دا معقوله ده چې که موږ د دوی اخلاق په ميراث وړي وای او د دوی فضایل مو ساتلي وای او د دوی روش مو تعقيب کړی وای او د دوی له لارې کاره او بې لارې شوي نه وای بيا به چا زموږ ميراث راڅخه اخیستی وای؟ نه او هيڅکله هم نه! بلکې زموږ ميراث به موږ ته پاتې وای او د نور د استبداد په اور به نه کړېدو. لمسيانو د نیکونو د ميراث د حق دعوی يوازي د زمانې په محکمه کېښي دا پرېداي شي او هغه شاهدي چې د حکم موجب کړځي يوازي د سلفو په اخلاقو تحلي او د هغو په اخلاقو متخلق کېدل او د هغوی پر لار تلل، د هغوی د سننو او روشنو التزام کول او په کړو وړو کېښي د هغوی پيروي کول دي چې په دغه صورت کېښي ممکنه ده چې مېر خپل هدف ته ورسېږي او په خپله دعوی که په حقه اوسو او که نه وي نو زموږ د ذلت او خواری او بدبختی دپاره همدا بس دی چې کوروي يې او ورسره مخامخ يو. وروسته له هغه چې جمال الدين يو څه چوپ پاتې شو داسي يې وويل:

عجبه خبره ده او د سړي حيرانتيا زياتوي چې مسلمانان د خپل شريعت په حکم او د هغه د صريحو نصوصو په موجب په دې مکلف دی چې خپل هيواد د نورو له مداخلې څخه وساتي او پرې نږدې چې څوک د دوی په کورنيو چارو کېښي کوټي ووهي، او په دې کېښي دا فرق نشته چې له يوې خټې وي او که مختلف قوميتونه ولري، بلکې دا د ټول ملت ملي

فرض دی او که یو قوم د خپلي حوزې حمايت ونه کړي ټول گناه کارېږي، او دا هم د دوی د غاړې فريضة ده چې په دغه لار کښي سر او مال وبندي او هر راز رېرونو ته غږه کښېږدي، هيڅ روغه په دغه لار کښي ونه مني. حتی اسلامي شريعت په دغه لار کښي دومره تاکيد ږی دی چې که یو اسلامي ملت د بل له سلطې څخه ځان خلاص نه کړي شي بايد ده چې له هغه ځای نه بل ځای ته هجرت وکړي او د فرصت په انتظار اوسي، خو چې يې وخت راشي او خپل ملک دنورو له سلطې څخه خلاص کاندې. هر مسلمان له هري خوا نه د شريعت د هافت غږ اوري چې ورته وايي پر تا باندي شريعت دا فرض کړې او ايمان دي دا حکم کوي چې د بل حکم ته غاړه مه ږده او خپل سيادت وساته، خو له دې سره-سره د دغه دين اهل په دې ورځو کښي ځيني د ځينو نورو له حال احوال نه ځان نه خبروي او نه هم شريکي ورسره کوي، مثلاً بلوچستانيان په افغانستان کښي د انگرېزانو ناخوالي او نادودي گوري خو ځان پرې نه خبروي او نه يې مقابلي ته ورولاړېږي. همدارنگه افغانان گوري چې انگرېزان په ايران ورننوزي او غږ ورته نه کوي، دا دواړه بيا گوري چې انگرېزان په هند کښي څه ظلمونه او تعدی کوي، د خلکو مالونه لوټي او تېري پرې کوي او دوی ځانونه، نه بنوروي انگرېزان د مصر په خاوره کښي ځي راځي، خلک وژني او لوټوي يې او د وينو سېلابونه بهوي او د دغو وينو د مجاريو په غاړه پراته وروڼه يې خيال پرې نه راوړي، دغه مصيبتونه او بلاکاني گوري چې پر مصريانو نازلې شوي دي او څه ورته نه وايي. هو! د مسلمانانو چاري په همدې توگه رواني دي او عاقبت يې هم ډېر وران دی او هر څوک غواړي چې د هغو په

اسبابو ځان پوه کړي خو که ټول اسباب راوړو خبره اوږدېږي نو له دې کبله به په مجمله توګه اشاره ورته وکړو، نو ده بیا وویل:

په دې کښي څه شک نشته چي عقلي افکار، ديني عقايد او داسي نور معلومات او مدرکات او نفسي وجدانيان که څه هم د اعمالو د صدور باعث دي خو خپله اعمال دغه عقايد او افکار تثبیتوي او قوت وربښياو دې درجې ته يې رسوي چي په (ملک) تعبير ترې کاوه شي او خلق او طبيعت ګرځي او بيا هغه آثار پرې مرتبېږي چي ورسره مناسب اوسي چي په دې حساب هره مشاهده فکر پيدا کوي او هر فکر يوه داعيه لري چي خپل اثر بيرون ته راوباسي او هره داعيه د عمل موجب ګرځي او بيا له عمل نه فکر ته ورګرځي او دوردي تسلسل کوي او تر څو چي ارواکاني په بدنونو کښي وي د عملونو او فکرونو په منځ کښي انفعال نه قطع کيږي او يو بل ته د ستنې او اساس مثال لري په دې معنی چي د فکر انتها د علم ابتدا او د عمل آغاز د فکر انجام دی. د وروړګلوی او د خپلوی نور نسبتونه په عقل او ذهن کښي يو صورت لري چي که نور ضروريات او احتیاجات يې د خپلوانو ملاتړ او عصبيت ته اړنه باسي په خپله دغه خپلوي په دغه باره کښي څه تاثیر نه لري مګر د دې دپاره چي يو د بل له مرستي او حمايت نه برخورداره وي، يو د بل مرسته کوي او يو د بل ملاتړ د ځان فريضه بولي، تر څو چي يو بل ته ګټور ثابت شي او يو د بل له مرستي او حمايت نه استفاده وکړي او په دې توګه د هغو ضرورونو مخنيوی وکړي چي دوی ته متوجه وي او دغه ملاتړ، معاونت او يو د بل مرسته کول ورو-ورو د انسان طبيعي او وجداني غريزه ګرځي او د وروړ او نورو خپلوانو د ملاتړ احساس لکه د لوږي او تندي احساس يو طبيعي امر ګرځي او دومره قوي ښکاري چي ځيني وکړي يې اصلاً

يو طبيعي کار کښي، مگر حقيقت داسي نه دی ځکه چې که څوک له خپلوی نه سترگي پټي کړي او لايې د ژوندانه ضروريات او اړتياوي او محيطي شرايط ددغه کار ايجاب ونکړي او لايو څوک له خپلو خپلوانو پرته نور مرستيالان او ملاتړ پيدا کړي او لايې د ژوندانه ضروريات دغه کار ته اړباسي نو بيا کورو چې د دغي نسبي رابطې اثر له منځه تللي او بيا يو ورور د بل ورور د ملاتړ او حمايت خپله وظيفه نه کښي او نه پروا پرې کوي نو معلومه ده چې دغه کار طبيعي نه دی بلکي د ژوندانه د شرايطو او ايجاباتو مولود دی او بيا دغه ذهني صورت د نورو ذهني صورتو او روايتونو په څېر په حافظه کښي محفوظ پاتېږي او نور څه پرې مرتب کېږي نه. او د نسب د رابطې د مثال پر بنا چې د بشري وگړو د باهمي روابطو له ډېرو قوي رابطو او علايقو څخه گڼل کېږي نور عقيدوي او علمي صورتونه دي چې په اجتماع کښي خپل تاثير بښياو که چيرته دغه ذهني او علمي صورتونه له عمل سره مقارن او ملازم نشي او د تکرار او مداوم تمرين په اثر طبيعي شکل پيدا نکړي نو د خپلو آثارو منشا گرځېدای نشي او نه به څه پرې مرتب شي، بلکي يو علمي صورت به وي چې په ذهن کښي به پروت وي او د نورو محفوظاتو په څېر به د التفات په وخت کښي دايرې ته راځي. په دغو اصولو کښي له تدبر او حکيمانه نظر نه وروسته به تا ته هغه سبب څرگند شي چې د مسلمانانو د سکون او خمود موجب شوی دی، او سره له دې چې په خپل دين ټينگ ولاړ دی د دې خبري په علت به هم وپوهېږي چې دوی ولي د خپلو ديني وروڼو له نصرت او معاونت نه ډډه کوي؟ دا ځکه چې د دوی تر منځ له يوې ديني عقيدې نه پرته بل داسي څيز پاتي نه دی چې دوی سره يو او سره راغونډ کاندې او دغه ديني عقیده هم داسي ده چې عمل ورسره نشته،

هغه عمل چې د منفعت جلب او د ضرر دفع او تعارف او تواصل، لورونه او ايتار هغه له لوازمو او آثارو كېل كيږي او چې دا نشته نو كورو چې قضيه بالعكس شوې او نتيجه دا راوتلې ده چې يو بل ته شا كړو، يو له بل نه ځان شلوي، يو له بل سره جفا كوي او هغه څه كوي او هغه څه كوي چې د امت او د هغه د علماوو د حالت د بيان په باب يادونه وشوه. او څنگه چې د مسلمانانو د پوهانو او عالمانو تر منځ دغه جفا او لريوالي شته همدارنگه د مسلمانانو د زمامدارانو او سلاطينو تر منځ هم شته. آيا دا د تعجب وړ خبره نه ده چې عثماني دولت په مراکش او د مراکش دولت په عثماني دربار كېني سفارت نه لري؟ آيا دا عجيبه او غريبه خبره نه ده چې عثماني دولت له افغانانو او په مشرق كېني له نورو طايفو سره صحيح علاقې نه لري؟ دغه تدابير (يو بل ته شا كول) او دغې تقاطع (يو له بل نه پرې كړه) په ټولو مسلمانانو كېني داسي عمومي پيدا كړې دي چې كه وويل شي چې د يو قوم له بل قوم او يو ښار له بل ښار سره هيڅ علاقه او رابطه نشته صحيح به وي مگر دا چې د دوی تر منځ يو ضعيف او ناخيزه احساس شته او هغه دا چې ځيني كسان يې احساسوي چې هغوی هم د دوی په دين دي او د دوی په شان عقیده لري او كه تصادفاً د حج په موسم كېني يو له بل سره وگوري يو بل ته د خپل مملکت موقعيت معرفي كړي او يو له بل سره پېژندگلوې وکړي نو دغه ناخيز احساس د غمجنيتيا او د سيني دننگسيا باعث كړي. ملت يوه داسي لوی او عظيم جسم ته ورته دی چې بنیه يې قوي او مزاج يې صحيح اوسي خو چې بيا كله ناکله د ځينو عوارضو معروض وگړي نو د اجزاوو التهام يې ضعيف کاندې او يو له بل نه منحل او تیت او پرک شي. دغه انحلال او د اسلامي ملت د روابطو ضعف هغه وخت شروع شو کوم وخت چې د

علم مرتبه د خلافت له مرتبې نه جلا شوه، او دا هغه وخت و چې له مامون الرشيد نه وروسته عباسي کورنۍ يوازي د خلافت په نامه راضي او قانع شوه پرته له دې چې ځانونه د علم په جامه آراسته کړي او د دين په اصولو او فروعو ځانونه وپوهوي او په دې ميدان کې د راشدينو خلفاوو په څېر د اجتهاد مقام ته ځانونه ورسوي. له دغه کبله بيا مذهبونه زيات شول او اسلامي ملت خپل وحدت او يووالي داسې بايلود او سره تيت او پرک شول چې په بل هېڅ يوه دين کې يې نظير او سابقه نه درلوده او بيا خلافت هم خپل يووالي له لاسه ورکړ او داسې منقسم شو چې په بغداد کې عباسي خلافت او په مصر کې فاطمي خلافت او په اندلس کې اموي خلافت موجود و او په دې سره د ملت خبره متفرقه او همسايې ټوټه-ټوټه شوه او د خلافت رتبه امارت ته راټيټه شوه او هېبت او شوکت يې له زړونو نه ووت او د ملک او اقتدار طالبانو د ځان د اقتدار د ساتلو او په لاس راوړلو وسايل راټولول او د خلافت د اسلامي ملت د يووالي رعايت يې نه ساته، حتی دغه اختلاف يې ډېر شدت وموند او د چنگيز خان او تيمور لنگ او د دوی د زامنو او لمسيانو په ظهور هر څه له منځه لاړل او د مسلمانانو وژل، ربړول او ذليلول دې درجې ته ورسېدل چې هر څه يې ترې هېر کړل او په کلي ډول اسلامي يووالي له منځه لاړ او د زمامدارانو او علماوو رابطه سره وشکېده او هر څوک د ځان په غم اخته شول او ټول خلک فرقې-فرقې شول داسې چې هره فرقه په يو چا پسي روانه شوه اعم له دې څخه چې دغه څوک د ملک او حکومت غوښتونکې وه او که ځان يې مذهبي پېشوا باله، نو له دې کبله هغه عقايد او لاهغه عقیده د خلکو په زړونو کې ضعيفه شوه چې خلک يې يووالي ته رابلل او د دوی تر منځ يې رابطه قوي کوله او

بيا دغه مفكوره په عقلونو كښي د ذهني صورتونو په څېر پاتي شوه چې د خيال مخزنونو د معلوماتو په څېر ساتله او له بېروني آثارو څخه يې له تاسف او حسرت نه پرته بل څه نه ليدل كېدل، او هغه به هم هغه وخت و چې په مسلمانانو به كومه بلا نازلې شوه او د دوي د پراگندگي له كبله به يې علاج او چاره نشوه كړاي، او دغه غم او حزن، حسرت او ندامت دې ته پاتي كيږي چې سپړي له ورځ تېرو او بوپسي بېل ورواخلي او لا خپلوان خپل مړي وژاړي. نو په پوهانو او علماوو د هغه وراثت د حق د ادا كولو دپاره چې د شارع په ژبه دغه شرف او كرامت د دوي په برخه شوي دي لازم دي چې د ديني رابطې د احيا او ژوندي كولو دپاره راپورته شي او د هغه اختلاف د له منځه وړلو دپاره متي رابډو وهي كوم چې په ملك كښي راغلي او د هغه اتفاق او يووالي دپاره زمينه مساعده كړي چې دين د هغه دعوت كوي، او بايد ده چې دغه كار په مسجدونو او مدرسو كښي شروع كړي تر څو چې هر مسجد او هره مدرسه د وحدت او يووالي د روح د راژوندي كولو مسرح او نمايشگاه وگرځي او د دين له وگړو څخه هر يو د يو لوي زنجير يوه داسي كړي جوړه شي چې كه يوه كړي يې وښوروله شي ټول زنجير په شور راشي او آواز ترې پورته شي او بايد ده چې علما، خطيبان، امامان او واعظان د ځمكي په هر څو ټوټو كښي چې وي يو له بل سره ارتباط ولري او ځاي پر ځاي مركزونه وټاكي او د خپل وحدت او يووالي د شتونو د تنظيم دپاره مراجعه ورته وكړي او د عوامو لاس ونيسي او په هغه لاريي روان كاندي چې قرآن كريم او صحيحو آثارو ورته ښوولې ده او بيا ټول يو مركز خپل مركز وگڼي چې هغه د مكې په پاكه خاوره كښي واقع او بيت الله الحرام بلل كيږي، تر څو چې په دې توگه وكولاى شي چې د خپل

دين ملاتړ وکړي او له بدو سترگو يې وساتلی شي او د ضرورت په وخت کښي د ملت د ضرورياتو د پورته کولو دپاره قيام وکړي شي او د پردو د کوتي وهلو مخه ونیوی شي او بيا د علومو د خپرولو او افکارو د تنويرولو او د مضرو بدعتونو د شايع کېدو د مخنيوي دپاره په ښه توگه ودرېدی شي او دغه رابطه هغه وخت قوت او استحکام مومي چي علم يدرجې تعين او د هر چا وظيف وټاکل شي او که څه پېښ شي نو بيا د مختلفو طبقاتو تر منځ د دغه ارتباط او تواصل په اثر د دغسي پېښو مخنيوی پخوا له دې چي په عوامو کښي افشا شي وکړي شي او د بشریت د خاوندانو له نظره پټه نه ده چي دغه کار ملت ته قوت بښي او خبره يې لوړه کيږي او د هري ناوړي پېښي د مخنيوي دپاره زيات قدرت مومي. زه په دې ډېر افسوس کوم چي د مسلمانانو پوهان او هوښياران دغي وسيلې ته چي تر هري وسيلې ښه وسيله ده متوجه نه دی، زه هيله لرم چي د عزت او غيرت خاوندان دغي وسيلې ته ملتفت شي او د مسلمانانو زمامداران او علما د هغوی ملاتړ وکړي او د هغوی د هغه څه تاييد وکړي کوم چي د دوی جمعيت يو کوي او تيتوالی يې راټولوي او دا چي لري ملکو ته داعيان (مبلغين) ولېږلی شي او نژدې خلکو ته لاس وروغځوي او يو د بل په حال احوال خبر شي او د هغه څه د مخنيوي تدارک وکړي چي د دوی دين او لا دنيا ته مضر وي او دوی به يا په دغه ښه عمل سره خپله فريضه ادا کړي او د نېکمرغي غوښتنه به يې کړي اوسي، ځکه چي رمق باقي او هيلي مخ په راتلو او مصير خدای ته دی.

د شرقي تعليم یافته نوو ځوانانو په باب د ده خبره د ښه ويلو او بد

ويلو دواړو اړخونو

له مخي او د گټور تقليد په باب د ده مثالونه او د ده له خوا د جاپاني

شرقي دولت مثال راوړل او له سقوط نه د راپورته کېدو د بهترينو

وسايو بيانول

سيد جمال الدين ته وويل شول: چي په شرق کښي هغه نوي ځوانان چي تعليم يې کړی او تعليم یافته او ليکوال کښل کيږي او په شرق کښي د غربيانو په سياسي اهدافو او مرامونو ښه پوهيږي او د دغه راز ځوانانو شمېر هم ښايسته زيات هم دی خو د خپلي جامعي په اصلاح او ترقي او د خپل قوم د اجتماعي وضع په اصلاح کښي کوم تاثير نه لري سبب يې څه دی؟ ده په ځواب کښي وويل: د شرق د پايما لېدو لوی عامل او په هغه باندې د غربي طماعانو د هجوم لوی باعث او په شرق کښي د هغوی د بقا او د هغوی د قدم د ثبوت لوی عامل همدغه تعليم يافتگان دي چي يوازي د هغوی د ژبي په زدکړه او د هغوی د ټيټو آدابو په تادب او پيروي، عقیده کوي چي ټول کمال د دوی د ژبي په زدکړه پوري اړه لري او چي د دوی د وړاندې تګ مظاهر وکوري داسي پرې فرېفته شي چي پرته له دې چي د هغوی د وړاندې تګ او ترقي اصلي عوامل وپېژني په ظاهر غولېږي او بيا دغسي کومان کوي. شرقي تعليم یافته ځوان عقیده لري چي ټول رذالتونه او د انحطاط عوامل او دواعي او د تقدم موانع خاص د دوی په قومونو کښي دي نو بيا داسي موقف نيسي او عجيبه او غريبه شېوه غوره کوي چي هر شرقي عادت نه

په اهانته كوري او په هيڅ يوه كار كښي له هغوى سره كډون نه كوي تر څو چي كوم يوه پردى پكښي كډون كړى نه اوسي او بيا هري هغي خطا ته په تقديس كوري او تصويبوي يې چي د يوه خارجي له خوا شوى اوسي او د هغه د مطلب دپاره ټولي سختي له منځه وړي او د خپل قوم له ضعف او لغزشونو نه يې خبروي لنډه دا چي د اجنبي دپاره د خپل قام د جسد په نسبت يوه قاطعه او پرې كوونكې آله كړځي او د پرديو د استثمار او استعباد وسيله كيږي، پرته له دې چي په دې وپوهي چي د دغه كار شر او ضرر به دى هم د ځمكي او په خپل تاريخ كښي به د خاينانو په ډله كښي حساب شي او كه له دوى څخه كوم يو د خپل عمل شناعت او بدى احساس هم كړى خو بيا هم د ټولني د گټو په مقابل كښي خپله ناخيزه او موقته كټه غوره كوي او د خپلي ټولني له منافعو سترگي پټوي اعم له دې څخه چي څوك د دغي خطا د پوهي له مخي مرتكب كيږي او كه په ناپوهي ترې صادريږي خو په هر حال شرق و شرقيان د خپل تفریط له كبله په دغه ازمنيست تر ازموښي لاندې راغلى او له همدې كبله له تنكسيا څخه د وتلو او له دردونو نه د شفا او د روغتيا موندلو لار نه مومي. بيا يې وويل: له انحطاط او سقوط نه د پورته كېدو په وسايلو كښي د نظر د خاوندانو تر منځ اختلاف ډېر شوى او ډول-ډول مفكورې منځته راغلې او د دغي موضوع په شاوخوا كښي ډېر كمانونه پيدا شوي دي، نو د باطلو كمانونو د له منځه وړلو او د شك د خاوندانو د شك د لري كولو دپاره نن بيا هغه څه وایم چي څوكاله دمخه مي ويلي و او هغه دا دى: آيا تا به كوم ملت له ملتونو نه ليدلى وي چي هيڅ شى نه وي نه د چا په ياد وي خو د هغه ملت د وگړو په همت د كمنامى وريځي خپرې او د هغه د وگړو په غيرت او همت داسي يوه ټولنه ترې

جوړه شي چې ښه نظام او قوي ارکان ولري او بنیان يې داسې محکم وي چې ته به وايې چې د شجاعت او مېړانې کلک دېوال ترې راچارپېر شوی او د همت پیره داران چارچاپېر ترې ولاړ دي چې د حوادثو بربوکی پکښې خاموشه کيږي او هيڅ پرې کړی نشي او د هغې ټولني د مدبرانو د تدبير په لاسونو مشکلات حل کيږي او د عزت ښاخونه وروسته له هغه چې رېښې يې ټينگي شوي اوسي پکښې نمو کوي او د نفوذ او اقتدار لمن يې په لرو او نيژدو سيمو امتداد مومي، شروکت يې نفوذ پيدا کوي او خبره يې لوړېږي، قوت يې کمال مومي او آداب يې په نورو آدابو پورته کيږي، اخلاق او عادات يې دې درجې ته رسېږي چې نور ملتونه فکر کوي چې د ښکمرغی او سعادت بله لار نشته مگر دا چې په دغه لار لاړ شي او د هغې ټولني شريعت او قانون ومني، او دغه ټولنه که څه هم وکړي يې لږ اوسي داسې بربښي لکه چې نور عالم بدن او دا روح اوسي. او چې بيا يې ورځ وکړي او د خپل عزت او وقار وسايل له لاسه ورکړي له دغه مجد او ترقی سره- سره کورو چې په بنیان يې سست او نظم يې تيت او پرک شوی او خواهشونه پراکنده شوي او همسا يې ما ته شوې، ټولنه يې تيته او پرکه او غ وټه يې خلاصه شوې ده، د تعاون او لاسنيوي تاريې شلېدلې او يوه بل ته د اوږې ورکولو ارتباط يې پرې کړی شوی او د وکړو عزم يې له هغه څه نه منصرف شوی دی چې د هستی ساتنه يې کوله او هريو د خپل ځان په غم بوخت او يوازي د ځان په غم اخته دی چې په سترگو کښي يې د خپلو کلي او جزيي حقونو بارقه نه بربښي او په داسې حالت کښي ښکاري چې د خپلو حوايجو له ضرورياتو او د ژوند او د ژوندانه د کمالاتو له اسبابو پټ شوی دی، د ژوندانه هغه کمالات چې د ټولني د وکړو له کډي

همکارۍ نه پرته میسر کېدای نشي، او فرد باید په دې پوه شي چې جامعه او ټولنه دې ته زیاته اړه لري چې ملاتړ یې وشي نسبت دې ته چې ټولنه د ده لاس ونیسي، او کوم وخت چې د ټولني وکړي په ځانځانۍ اخته شي دغه وخت چې ملت خپل مجد او خپله لویي له لاسه ورکوي او د زمانې حوادث یې پایمالوي. په دغسي شرایطو کېني که کوم وخت د کوم یوه وکړي په خیال کېني دا راشي چې خپل ملت ته خپل بایلی شرف او مجد بېرته وکتی هغه هسي یو ذهني هوس او هذیان کېني او د خپل مزاج د ضعف او لا په بنیه کېني د خلل له کبله داسي کمان کوي چې که د خپلي ذمه واری بلونکی (داعی) ته لیک ووايي هغه به د ده پر زیان تمام شي او تهلکې ته به یې ورواچوي، الا دا چې په خپل لاس به د خپل نعمت د زوال اسباب فراهم کړي او په دې ترتیب د ځان دپاره د وېري او بې زړه توب (جن) او ناامیدی، زنجیرونه جوړوي او کار او عمل نه د اقدام کولو خپل لاس تړي او له کونښن نه یې پښې درېږي او له دې وروسته بیا د هر هغه کار او عمل له اجرا څخه د زیات عجز او ناتواني احساس کوي چې په هغه کېني یې خیر او صلاح مضمزه اوسي او فکری هغه څه درک کولی نشي چې له دوی نه پخوا یې اسلافو او پخوانیو کړی و او قریحه یې د هغه څه له فهم نه قاصره وي چې پلرونو یې ورته درېدلی و، هغه پلرونه چې هغه یې په خپلو کتلو شیانو کمارلي او په هغه څه یې چې د هغه لپاره په میراث پرې ایښی قیم او ساتونکي مقرر کړي و او دغه مرض بیا دې درجې ته رسېږي چې ملت هلات ته رسوي او د مرګ په بستر یې پرې باسي چې د هر متجاوز مړۍ ګرځي. هـوا! ما ډېر ملتونه لیدلي چې هیڅ نه وو او بیا یو څه ترې جوړ شوي، کله پورته شوي او کله راغورځېدلي دي، کله قوي شوي او کله ضعیف شوي،

عزت ته رسېدلي او بيا خوار شوي دي، روغ شوي او بيا مريضان شوي دي، مگر آيا د هري ناروغۍ دپاره دارو درمل نشته؟ هو شته! ما ډېر کرته افسوس کړی دی. هو! اوس هم افسوس کوم او وایم چې درد خومره سخت دی او دارو نایابه او د علاج په لارو چارو پوه کسان خومره لږ دي؟ څنگه ممکنه ده چې دا تبت او پرک خلک او دا وړانه و بجاړه خبره سره راپوله کړی شي؟ په داسي حال کښي چې خبره وړانه و بجاړېږي نه مگر دا چې هر څوک د ځانځانۍ په رنځ اخته وي او اجتماعي درد ورسره نه وي او که دغه احساس ورسره وای او خپل شان ته ملتفت وای نو هيڅکله به له خپل ورور نه چې د ده قوي بازو کېږي نه جلا کېده خو موږ گورو چې ده دنورو شونو ته مخه کړې او کمان کوي چې دا د ده خپل شتون دي. هو! ډېر کرته هر هغه څه ته چې د هر زوی په فطرت کښي شته ملتفت شوی چې د هغه څه ملاحظه وساتي چې د ژوند د بقا او ساتني وسيله وي لکه غذايي مواد شول، په داسي حال کښي چې نه پوهېږي له کومې لارې يې په لاس راوړي او څنگه يې حاصل کاندې؟ هو! دا احساس له هر ژوندي سره شته، خو انسان چې د پوهې او عقل له نعمت څخه برخه لري بايد ده چې د سمې لارې نه د رزق د کتلو احساس هم ورسره وي او دا هت ولري چې د ژوند بقا وسایل او لوازم له داسي لارو په لاس راوړي چې د ده کرامت ته صدمه ونه رسوي او همت يې مړ نشي، او که نه وي نو بيا څنگه کېدای شي چې مړه همتونه بېرته راژوندي کړی شي؟ او همتونه، نه مري مگر وروسته له هغه چې يوه اوږده موده په داسي وضع پاتي شي چې هغه د مروت او انساني کرامت له اصولو لري اوسي. آيا دا آسانه ده چې په دښته کښي روان سپری سمې لارې ته راوگرځولی شي؟ هغه هم په داسي حال کښي چې

دی معتقد وي چې په دغه لار له سلوک او تک نه پرته نجات او بری میسر دی، خصوصاً چې د مقصد له پراو نه تېر شوی هم وي څنگه ممکنه ده چې په درانده خوب ډوب او په خپلو احلامو او رویاکانو خوښ کسان چې په غوږونو کښي یې پردې هم وي راوښ کړی شي؟ آیا داسي یو آواز به وي چې دیوه داسي لوی امت د تیتو پرکو وگړو زړونه وټکوي او راوښ یې کړي چې یو له بله لري سره پراته او عادتونه او طبیعتونه یې متبائن او آرا او افکار یې سره متنافي دي؟ هغه هم په داسي حال کښي چې جهل ي په اوږو سپور وي او نژدې لري او سهل او آسان سخت ورته ښکاري. د حق په عزت قسم دی چې دا ډېر کران کار دی چې حاذق طبیب او بصیر حکیم یې په علاج نه پوهیږي او حیران ورته پاتي کیږي. ممکنه نه ده چې دوا تعینه شي مگر هغه وخت چې درد تشخیص او لومړني اسباب یې معلوم او په هغو عوارضو پوه شي چې مریض ته طاري شوي وي، او که مرض په یوه امت کښي وي نو د هغه عللو او اسبابو ته رسېدل ممکن نه دي مگر وروسته له هغه چې د هغه ملت عمر وپېژندل شي او په هغه څه پوه شي چې څه حالات پرې راغلي او څه اطوار یې تېر کړي دي؟ آیا د کوم طبیب دپاره ممکنه ده چې دیوه معین شخص تداوي کوي او یو نوعه علاج ورته غوره کړي؟ هغه هم پخوا له دې نه چې ځانته معلومه کړ چې له دې نه پخوا په ژوند کښي ده ته څه پېښ شوي او له څه عوارضو سره مخامخ شوی دی؟ تر څو چې هغه د مرض د حقیقت دلیل او شاهد ونیسي، ځکه چې که داسي نه وي نو ډېر مرضونه شته چې خپل مکربونه او جراثیم د عمر له اطوارو نه په یوه طور کښي زېږوي او بیا د هغو اثر د عمر په یوه حالت کښي ظهور کوي او چې کوم وخت طبیعت د مرض په ماده باندي قوي او پیاوړی اوسي نو بیا یې

هيڅ اثر نه ليدل کيږي او چي يوه ماهر طبيب ته سخته اوسي چي د يوه معين شخص د مرض تشخيص وکړي چي د عمر سن يې محدود او د ژوند عوارض يې محصور دي نو بيا به هغه چا ته څنگه ممکنه او آسانه وي چي غواړي د يوه داسي ملت تداوي وکړي چي موده يې اوږده او د وکړو شمېر يې زيات اوسي. نو له دې کبله په ډېرو پېښو کښي د داسي مړونو او رجالو شمېر ډېر لږ پيدا کيږي چي غواړي خپل ملتونه احيا او خپل شرف او مجد يې ورته اعاده کاندي (که څه هم د دغه کار مدعيان ډېر دي) او لکه چي د طب د قاصرو مدعيانو د بدني مرضونو په علاج کښي کونښن مطلوبه نتيجه نه ورکوي بلکي د مرض د زيادت او شدت سبب ګرځي او کله ناکله چي تصادف او اتفاق ورسره مساعدت ونکړي د ده د علاج د مريض د مرګ موجب ګرځي همدارنگه د هغو کسانو حال هم همدغو ناقصو طبيبانو ته ورته دی چي د قوم د اعتلا او شئونو په وسايلو له کالمي خبرتيا او مهارت نه پرته غواړي چي د هغوی اخلاق تعديل او رسېدلی ملت ترې جوړ کاندي همدارنگه پرته له دې چي د هغه قوم د اعتلال او ناروغی اصلي علل او عوامل وپېژني او په دې خانونه وپوهوي چي څه عادات لري او په عقیده او تفکر کښي يې د افرادو تفاوت او اختلاف څومره دی، د ترقی علل او موجبات يې څه وو او اوس څه عوامل منځته راغلل چي هغه يې د انحطاط کندي ته ورواچاوه نو که د ملتونو اصلاح طلبان د دغو مباديو په درک او تشخيص کښي خطا وزي او دغه شيان چي موږ ذکر کړل په نظر کښي ونه نبي دوا درد ګرځي او وجود او هستي په فنا او نېستی بدلېږي نو څوک چي له انساني کمال نه يو څه نصيبه ولري او له زړه نه يې د الهي الهام ځای محوه شوی نه وي د دې جرئت نه کوي چي د ملتونو د تربیې او د هغه

څه د اصلاح وظيفه پر غاړه واخلي چې فاسد شوی اوسي، او هغه هم په داسې حال کښي چې د دغه لوی او عظيم امر په انجام کښي علما او عملاً د ځان د قصور او ناتوانۍ احساس ونکړي. هو دا کار هغه کسان کاندې چې د باطل افتخار دوستان او په وظيفو کښي د هغه عيش طالبان وي چې استحقاق يې ونلري. زموږ په زمانه کښي ځيني کسان گمان کوي چې د ملتونو د مرض علاج د ورځپاڼو او جرايدو د دفتر په وسيله کېدای شي او دغه نشریات او جرايد د هغوی د راپورته کولو او نهضت او د هغوی د افکارو د راوبښلو او اخلاقو ښه کولو ضامن دي دا گمان به څنگه صدق پيدا کړي؟ ځکه که موږ فرض کړو چې د جرايدو ليکوال د ملت له انجاح او اصلاح نه پرته بل هيڅ غرض او غايه نلري او په پاک نيت دغه عالي هدف ته رسېدل غواړي نو وروسته له دې چې د هېول او هېره عامه شوې او په عقلمونو دهشت او وېره مستولې شوې ده او په عين حال کښي د لوستونکو شمېر کم او په زړه پوري ليکوال ناچيز وي، نو اول خو د دغو جرايدو لوستونکي نه پيدا کېږي او که پيدا شي نو د فهم سويه يې دومره ټيټه وي چې د نشرې په اصلي مطلب نه پوهېږي او هغه څه ترې اخلي چې د ليکوال مراد نه اوسي. نو له دې کبله د جريدو تاثير مطلوب نه راحي او هغې غذا ته پاتي کېږي چې له طبعي سره موافقه نه اوسي او بيا يو په دوه مضره ثابته شي. سربېره پر دې کوم وخت چې ملت د هبوط او انحطاط ژوري کښي ته لوېدلې اوسي څو ک کولای شي چې هغه د جرايدو په فايده خبر کاندې تر څو چې د هغوی فکر دې ته راوگرځوي او دې ته يې راغې کاندې چې ځانونه د جرايدو په محتوياتو وپوهوي، په داسې حال کښي چې وخت لږ او د حوادثو سېلابونه زيات دي. هو! په خدای چې همدغسې ده. او ځيني

نور بيا کمان کوي چي د ځمکي په پراخو کوټونو کښي تیت او پرک امت چي پراکنده او متفاوت خواهشونه لري او د ژوند په لږ څه راضي او له خپلي لوړي درجې راپربوتی اوسي او له پردیو د شرف التماس لري. هغه پردی چي په واقع کښي د هغه امت د سیادت تابع او د قوانینو یې خاضع و څنگه کېدای شي چي له دغو ټولو علتونو سره-سره له دغو وژونکو امراضو شفا ومومي؟ مگر دا چي دفعتاً د دغه امت په کوټ-کوټ کښي په اروپايي طرز او نوې توگه مدرسې او ښوونځي تاسیس شي ترڅو چي په لږه موده کښي پوهه او عرفان په ټولو وکړو کښي عمومیت پیدا کړي او هر څوک د علم او پوهي له فیض نه برخوردار شي. او هر وخت چي عارف تعمیم ومونده نو بیا به د ملت اخلاق کامل او خبه به یې یوه او قوت به یې متمرکز شي، دا څومره لري کمان دی؟ ځکه چي دا لوی کار او عظیم اقدام د یوه داسي قوي او با اراده سلطان^۱ له لاسه پوره څه دي چي خپل ملت په هغه څه واداره کړی شي چي ډېره زانه یې هغه بد ایسېدلی وي او بد ترې وړي، تر څو چي یې خوندي وځي او مېوه یې وخوري او بیا د ملت رښتیني میل او رغبت د دغه سلطان د سلطې قایمقام او نایب شي او هغه څه چي سلطان د هغوی د خیر دپاره غوښتل تنفیذ کاندې او د خپل میل او رغبت په سایق یې سرته ورسوي او دغه هدف ته رسېدل ډېر ثروت او شته غواړي چي د دغو ډېرو مدرسو د مصارفو تکافو وکاندي په داسي حال کښي چي زموږ د بحث موضوع ضعف او د هغه د دوا دردی نو آیا له ضعف نه د یوې غالبې سلطې او استغنا راوړونکي ثروت هیله کېږي؟ او که یو ملت دغسي سلطه او دغسي

^۱ د سلطان اطلاق د هغه وخت په اصطلاح پر هغه چا کېده چي څو مملکتونه به یې تر ادارې لاندې وو او د امپراتور په معنی استعمالېده.

کافي ثروت ولري نو بيا به ولي له لوېدلو او پرېوتلو ملتونو څخه گڼل کېږي؟ او که دوی ووایي چې دغه کار په تدریج سره چې استمرار او ثبات ورسره مل وي ممکن دی موږ به ورسره موافقت وکړو او دا امکان به ورسره منو خو په دې شرط چې دغه څه نه وای چې شته اووي به او هغه د زور د خاوندانو طمعي او مطامع دي چې د کمزورو دپاره موقع نه ورکوي چې د قوت نسیم استنشاق او د زور عطر بوی کاندې نو د دغو بطني آلتو وسایلو دپاره وخت او فرصت چیرته دی؟ سره له دې هم که موږ فرض کړو چې زمانه له موږ سره سازگار ده او زموږ په امت دومره لوړینه لري او ورسره فرصت ورکوي چې دغه علوم ځینو وکړو ته ورسېږي او څه ناڅه زیادت و مومي نو بیا آیا دا صحیح ده چې حکم وړو چې دغه تدریجي حرکت زموږ امت ته یوه جوهرې او مطلوبه فایده رسولی شي او لا دا چې دغه ځیني کسان چې د علم له فضیلت نه برخودار شوي دي دوی کولای شي چې د خپل قام د باقي کسانو لارښوونه وکړي؟ په ډېر تعجب سره وایو چې دا به څنگه وشي؟ په داسې حال کې چې ملت د دغو علومو له زدکړې او معرفت نه لري پاتې دی او هیڅ نه پوهېږي چې د دغو علومو تخم څنگه وپاشل شو او بیا څنگه زرغون شو او بیا په خپلو ساقو ودرېد او بیا په مېوه راغی، په کومو اوبو خړوب شو او په څه ډول خاوره تغذیه شو؟ په دې هم واقف نه دی چې هغه غایه چې د دغو علومو له مناشیو نه مقصود ده هغه څه ده؟ په دې هم خبر نه دی چې په دغو علومو مرتبي ثمرې او نتیجې څه شی دی؟ نو آیا سره له دې هم دا گمان مصیب وي چې که په ناڅاپي توگه ځینو وکړو دغه علوم زده کړل او بیا یې د نورو اذهانو نه چې له نورو شیانو ډک اوسي وروشل د هغوی افکار به سم او اخلاق به یې تعدیل او په

سمه لار به يې روان کاندې؟ ښايي لنډه خبره دا ده چې د دغو علومو نقل کوونکی هغه هم دغسې ملت ته چې شان او حال يې دا وي او له دې سره-سره دا هم په نظر کښي ونيول شي چې د قوم مالوف او عام به هم د دوی په اذهانو منعکس شوی وي او د کوچني توب د وخت خيالات به يې په نفوسو کښي رسوخ موندلی وي او کوم ملت ته چې دوی دغه علوم له هغوی نه زده کړي په ډېره درنه سترگه ورته کوري او په لويی ورته قايل دي، په خپل قوم کښي هغه پردي متملق ته پاتي کيږي چې طبيعي فساد يې لا ورزياتوي. له دغسې تعليم يافته نوو ځوانانو چې د علومو سرچينه يې اصلاً له خپلو سينو څخه نه وي که څه هم د خپلو وطنو په خدمت کښي صادق او رښتيني اوسي څه ساخته ده؟ دوی څه چې زده کړي او اورېدلي يې وي هغه خلکو ته اوروي او د هغه نسبت رعايت نه ساتي چې د دوی او د قوم د مشرب او طبيعت تر منځ شته او نه د قوم د عاداتو او معتقداتو مراعات کوي نو په اصلي وضع يې نه استعمالوي، او له دې کبله چې د قوم له حال او ماضي او آيندې په غافل او د قوم له محيطي شرايطو او محلي ايجاباتو نه لري لوېدلې دی دوی کولای شي چې په آساني سره خپل قوم راوين کړي او لا هغه خپلي ناروغی ته ملتفت او خپلي تداوی ته يې مجبور کاندې او په دې توگه له ماشومانو نه هغه څه غواړي چې له مشرانو نه يې هيله کېدای شي او لا په عکس دوی خپلي زدکړي او علمي صورتونو ته کوري او د هغو کسانو استعداد په نظر کښي نه نيسي چې خپل علوم ورته عرضه کوي، نو په دغه صورت کښي تاسي څه فکر کوئ چې دغسې کسان به د خپل قوم په زړونو کښي داسي ځای ونيسي چې د ستايني وړ وي او لا به خپل قوم د ستايني وړ مقام ته ورسولی شي او که نه؟ فساد او ضعف به

يې ورزشات کاندې؟ او دا بل سبب او موجب نلري مگر دا چې دوی اصلاً د دغو علومو خاوندان نه دي او نه د ملتونو د تربیې پوهه او استعداد لري بلکې دوی په حقیقت کښې د علم پندیان او ناقلین دي. نو دغه نوي ځوانان (مگر دا چې له دوی څخه کوم یو د الهی عنایت په برکت خدای موفق کاندې) هغې مهرباني مور ته ورته دي چې که کوم خواړه خوندور کاندې نو له خپلي ژوولي خوندوري مړۍ نه یو څه خپل شیرخواړه ماشوم ته چې له شیدو نه پرته نور خواړه خوړلی نشي په خوله کښې ورکوي چې په دغه خوند کښې هغه هم له ځان سره شریک کاندې خو په نتیجه کښې د هغه د ناروغتیا سبب ګرځي او تلف کوي یې. نو په دې حساب د دوی منزلت د ملت په نسبت د هغې پرې کوونکي آلي منزلت لري چې پاتي جمعیت تیتوي او التیام شوي زخمونه بېرته څیروي، بنایي ډېر کرته دوی د خیر اراده ولري (که چیرته له مخلصانو څخه دي) خو په غیر شعوري توګه سوری آزادوي چې دروازي ترې جوړي شي تر څو چې د پردیو د مداخلې لپاره لار آواره کړي او بیا دغه پردی د خیرخواهانو په نامه او د مصلحینو او د اصلاح طلبانو په عنوان ورننوزي او خپل ملت فنا او اضمحلال ته وسپاري (څه بد مصیر دی دا). عثمانیانو او صربانو په نوي طرز یو شمېر مدرسې بنا کړې او پرايې نستلې او یو شمېر ځوانان یې غربي هیواد ته واستول تر څو چې د ضرورت وړ علوم، معارف، صنایع، آداب او ټول هغه څه چې په هغو کښې یې د طبیعت د نظام او د هغه ځای د انساني اجتماع د سیر په تقاضا نشته کړی دی نو آیا صربانو او عثمانیانو له هغه نه څه ګټه واخیستی شوه (په داسې حال کښې چې ډېره موده پرې تېره شوه) او آیا اوسنی حال یې تر پخوا ښه شو؟ آیا خپل ځانونه یې د فقر او فاقې له پنجالو خلاص کړی شو؟ آیا

په دې سره يې له هغه څه نجات ومونده كوم چې په هغه سره پرديو خپلو كړو وړو ته مجبورول؟ آيا خپلي كلاوي (خپل حصون) يې مخكمي او خپل سرحدونه يې وتړلي شول؟ آيا په دې سره يې هغه څه وموندلي شو چې په هغه سره د دښمنانو غارت، چور او چپاو منع او دفع شي؟ آيا په دې سره په عواقبو باندي د بصيرت او په افكارو كښي د تصرف سهڼې درجې ته ورسېدل چې په هغې سره د طمعې د خاوندانو د ناوړي ارادې دغه ونيوي شي؟ آيا په دوى كښي داسي زړونه چې د وطني ژوند روح ورسره ممزوج وي پيدا شول؟ هغه زړونه چې د وطن مصلحت په بل هر مصلحت غوره وگڼي او د هغه دپاره سعي او كوښښ وكاندي او ويې غواړي كه څه هم د دنيا د ژوند له محيط نه تجاوز وكړي او په دغه لار كښي ځانونه بايلي؟ او بيا په همدغه توگه او په همدې شكل راتلونكي نسل دغه لار تعقيبوي او خپل ملي مجد ساتي لكه چې په ډېرو وړاندي تلو ملټو كښي ليدل كيږي. هوا ډېر كړنه په دوى كښي ځيني داسي وكړي پيدا كيږي چې د حریت، وطنیت، قومیت او دې ته ورته الفاظ له خولې راوباسي او دغه مطالب په راز-راز رښو كلماتو چې نه يې په غايه پوهيږي او نه يې بدايت ورته معلوم وي ادا كوي او بيا ځانونه د حریت زعما گڼي او لابل عنوان ځانته غوره كوي او بيا په همدې حد درېږي. او له دوى څخه ځيني نور د هغه علم په وسيله چې ورته رسېدلى دى د عملي اقدام قصد او اراده كوي او بيا نو د كورونو او استوگنځيو وضع په بله اړوي او خوراكونو، پوښاكونو، فرضونو او د خوراك د لوبو او د كاسې او څمڅي هيئت بدلوي او د هغو په تطبيق كښي دومره مبالغه كوي چې له هغې وضع نه بايد ډېر بهتر اوسي چې په اجنبي مملكتو كښي رواج لري او بيا هغه له خپلو مفاخرو كښي او د افتخار او مباحات

ندارتون ته يې وړاندي کوي، او په دې توګه خپل ثروتونه بېرون ته استوي او په عوض کښي يې زینتي شيان واردوي. هغه زینتي شيان چي منظر يې ښه برېښي او اثر يې نه ستايل کيږي. نو له دې کبله د خپل قوم د صنايعو خاوندان وژن ياو په وظيفو کښي کارېگران هلاک کوي، ځکه چي دوی داتوان نه لري چي ټول هغه څه تهيه کاندي چي دغه نوي علوم يې غوښتنه کوي، او لاسونه يې هم له دغي نوي صني سره عادت نه لري، او ثروت يې هم کفايت نه کوي چي دغه نوي آلات له لري ملکونو نه راوغواړي، او دا د قوم پوزې پرېکاوی دی چي د قوم مخ بدرنگوي او شان او حيثيت يې راټيټوي، او دا بل څه نه دی مګر دا چي دغه علوم په دوی کښي په خپل اساس اېښوول شوی نه دی او په ناڅاپي توګه له خپل وخت نه پخوا راغلی دی. مور ته تجربو رابښوولې او تېر حوادث ګواهي ورکوي چي د هر ملت مقلدين چي د نورو د افکارو او اطوارو پيرو وي د پردو د تدخل منافذ او کړکۍ ګڼل کيږي، بلکي دوی (د هغه څه له کبله چي د دوی زړونه ترې ډک دي او هغه د هغو کسانو د زړه له کومي تعظيم دی چي تقليد يې کوي او د هغو کسانو تحقير دی چي د دوی په څېر نه وي) د خپل قوم د سر بلا شي او تذليلوي يې او د هر څه تحقير يې کوي او ټول اعمال يې که څه هم ښه اوسي توهينوي او که د ملت په خپلو وګړو کښي يو څه ملي غرور او د همت ښي نښانې پاتي وي نو ټول پرې راټول شي او تر داسي فشار لاندې يې ونيسي تر څو چي د شهادت اثر ترې محوه او د غيرت حرارت يې خاموش کاندي او بيا دغه مقلدين د پرديو غارت ګرو د لښکرو طلايح او مقدمه الجيش ګرځي چي لاري ورته آواروي او دروازې ورته وازوي او بيا يې ځای پر ځای کوي او سلطې او نفوذ ته يې تمکين ښي. زه د چار له دې ملامتۍ

څخه نه ډارېږم چې ووايم: که په افغاني ښارونو کې لږ څه دغسي کسان وای نو هغه وخت چې انگرېزانو د دغه هیواد یو څه ځمکي ونیوي ابدالابد به تر بوتلی نه وای، ځکه چې د علم نتیجه د دوی (د تعلیم یافته مقلدینو) په نزد د خپلو متبوعینو د مسلک توطید او استحکام او د هغوی قوت ته میلان کول او د هغوی د فنونو د تجلیلو استقبال دی. او بیا د خلکو د نفوسو په تطمین او د زړونو په تسکین کې دومیږم مبالغه او جدي کوبښ کوي څو چې د هغوی له زړونو نه هغه وحشت لري کړي چې د هغه په وسیله خپل حقوق او خپله خپلواکي ساتي، نو له دې کبله هر وخت چې اجنبیانو د هر ملت په خاوره کې پښه ایښي ده دغه متعلمین او زدکوونکي به گوري د دوی مخي ته ورځي او د دوی خدمت ته ځانونه چمتو کړي ښيي، هغه هم وروسته له هغه چې د دوی په راتگ خوشحالي کوي او ښه راغلی ورته وايي. او بیا د هغوی له داسي خاصانو او اعتمادیانو نه گڼي لکه چې له همدوی ځني وي او په خپلو هیوادو باندې د پرديو غلبه پر ځانونو او بېرته پاته کسانو لوی برکت شمېري. نو اوس حيله څه او وسیله کومه ده؟ ځکه چې د جرايدو فايده ليري او اثريې ضعيف دی، هغه هم که د جرايدو د چلوونکو ضميرونه صحيح اوسي. او نوي علوم او د هغو نقل هم د نوو ځوانانو په وسیله مو وليدل چې د ناوړه استعمال له کبله څه بد عواقب لري؟ نو په دغسي شرايطو کې چې وخت تنگ او حال سخت دی څه باید وکړي شي؟ چيرته دي هغه جگ آوزونه چې د غفلت په بستر ويده خلک راوښ کاندې؟ چيرته دی هغه رعد آسا آواز او د تالندې په شان غږ چې جامد طبيعونه ولرزوي او خامد افکار وښوروي؟ چيرته ده هغه نفخه چې دغه سړي ارواکاني بېرته په جسدونو کې ژوندي او د خپلي صلاح

او فلاح دريځ ځای ته يې محشوري کاندې؟ اقلیمونه پراخ او ليري سره پراته دي، د شرقي او غربي، شمالي او جنوبي تر منځ مواصلات نشته او يو بل ته رسېدل کران دي، سرونه ټيټ او پښو ته څرېدلي او لا پورته آسمان ته حيران-حيران کوري، سترگي جولان نلري چي وړاندي وروسته، نبي او کين خوا ته وکوري، غوړونه له اورېدو لوېدلي او په زړونو کښي رغبت نشته، خو او هام او خواهشونه او وسوسې په زړونو او ارادو حکومت کوي او تر نفوذ يې لاندې دي. نو په ملت باندي مشفق او مهربان خلک څه وکړي. وخت لنډ دی او فرص نشته، څه ته لاس واچوي؟ په داسي حال کښي چي خطرونه تر دوی چاپېر دي. په کومه وسيله متوصل شي؟ په داسي حال کښي چي د مصيبتونو استازي د دوی په دروازو کښي ولاړ دي. بحث نه درباندي اورېدوم او د بيان لري ميدانونه دې ته بيايم، خو نظر دي هغه سبب ته او هغې وسيلې ته راکړځوم چي په ټولو اسبابو او وسايلو احتوا لري (او د دغه مطلب معنا مخکښي تېره شوې ده) خپل فکر ته جولان ورکړه د هغه ملت د راژوندي کولو په تکل کښي شه چي له ناهت او بيداري نه وروسته خمول او پرامښی پرې راغلي اوسي، له قوت نه وروسته ضعيف شوی، له باداري نه وروسته مړی شوی وي، او د لومړي ځل د نهضت او ترقي اسباب يې وپلټه تر څو چي د هغه د خلل مکروبوونه او د مرضونو جراثيم در معلوم شي، نو هلته به پوه شي چي هغ څه چي د هغه خبري د يووالي، د هغه د وکړو همتونو د نهضت او وښتوب، د هغه د وکړو تر منځ د وحدت او يووالي، د هغه د لوړتيا او سيادت او په ملتونو باندي د هغه د حکومت او نفوذ چلولو عامل يوازي او يوازي هغه دين دی چي اصول يې قايم، قواعد يې محکم، د حکمت به ټولو انواعو شامل، د قوم

په زړونو کېني د الفت اچولو باعث او ميني او محبت ته رابلونکي، د نفسونو مزکي او د زړونو پاک کوونکي او د حق په برېښولو د عقولو منور کوونکي دي او د بشري اجتماعاتو د مبانيو د هر راز نیازمنديو او اړتياوو د پوره کولو ضامن او د هغو د هستي ساتندوی دي او خپل پيروان او عقيدت مندان د مدنيت ټولو مراتبو ته رسوي. نو د کوم ملت شريعت چي همدا وي او د دوی د اصلاح او فلاح دپاره راغلی وي او د هستي لوړي مرتبې او منزلت ته يې رسولي هم وي نو که کله داسي خللي عوارض منځ ته راغلل چي هغه يې له خل مقام او منزلت نه راپرځولي وي، د هغې علت به هم يوازي همدا و چي دغه ملت به د دغو اصولو او مباديو له تطبيق نه سترگي پټي کړي او هغه به يې شاته غورځولي وي، او لا به يې داسي بدعتونه پکښي راوړي وي چي بهغه بېخي له دين څخه نه وي او د دين معتقدین او پيروان هغه د دين د ثابتي اصولو پر ځای د دوی او له هغه څه نه مخ اړوي چي دين يې لارښوونه کړې او د هغه دپاره راغلی او الهی حکمت ته تيار کړی وي، تر دې پوري چي له هغه دين څخه له هغو نومونو نه پرته چي یاداوه شي او له هغو عبارتونو نه پرته چي لوستل کېږي نور څه نه پاتېږي، او بيا دغه نوي پيدا کړل شوي شيان د ملت او د هغه حق تر منځ پرده او حجاب کړځي کوم چي کله ناکله يې آواز او ندا اورېدل کېږي. نو د دغه ملت موفق او کامياب علاج په دې کېني دي چي د خپل دين له قواعدو او اصولو نه بېرته وروکړځي او څنگه چي په لومړي سر کېني و هغسي يې تر تطبيق لاندې ونيسي او احکام يې عملي کاندې، او عوام به پرله پس موعظو د زړونو پاکي او د اخلاقو تهذيب نه راوبولي او په زړونو کېني يې د غيرت اور په لمبو راوړي او دې ته يې دعوت کاندې چي ټول په يوه خوله او يوه

خبره شي او خپل ځانونه د قوم د شرف د ځټلو په لار كښي قرباني ته چمتو كاندي او د خپلو زړونو نه د ياس او نااميدۍ لار پرې نه ږدي، ځكه چي د دين رښې له ډېرو زمانو راپه دې خوا د ميراث په توگه د خلكو په نفسونو كښي زغلبدلې او په زړونو كښي يې ځای نيولې دي، او د زړونو په گوټونو كښي د دين په نسبت د ميني يو پټ نور ځای نيولې دي چي د ملت د ژوندي كولو طالبان كولي شي په يوه پوكي سره هغه نور په شغلو راولي او په لږ وخت كښي يې افسون ټولو اړوكانو ته ورننوزي نو كه د خپلو شتونو د اصلاح دپاره ودرېدل او د خپلي كاميابۍ په لار روان شول او د خپل حق دين اصول يې خپل نصب العين وگرځول نو هيڅوك او هيڅ شي به د دوی د لاري مانع نشي چي ځانونه د انساني كمال پای ته ورسوي، او كه څوك د يوه دغسي ملت په شان او حال يې دا وي چي موږ بيان كړ له دې نه پرته په بله توگه او بله لار اصلاح غواړي خپل ملت په غلطه لار روانوي او تربيه او د وجود نظام بالعكس كيږي او بدبختۍ يې لا پسي زياتوي. كه څوك زما په دې خبره تعجب كوي چي د دين حقه اصول چي د بدعت له محدثاتو پاك وي ملتونو ته د يووالي قوت ښي او پراگندگي يې راټولوي او د فضيلت شرف ته د ژوند په لذت او خوند ترجيح وركوي او د فضيلو په اكتساب او د معارف د دايرې په پراخولو يې باعثوي او د مدنيت وروستۍ غايې ته رسوي نو زما تعجب د دوی تر تعجب زيات دی، او كه نه وي نو د عربي ملت تاريخ خو مو په مخ كښي پروت دی او بد ورته وگورئ چي د دين له بعثت نه دمخه په څه حالت كښي و او په څه بده ورځ او بدروزگاري اخته و؟ ټيټ او پست كارونه به يې كول، منكرات پكښي رواج او د بي شپانه رمې په څېر به يې ژوند كاوه خو كوم وتخ چي د اسلام د دين لمر

پرې راوخوت او پلوشې يې شاوخوا خپرې شوې نو بيا يې دوی سره يو کړل، قوي يې کړل، مهذب يې کړل، عقلونه يې منور او ورصیقل کړل، اخلاق يې ورسم کړل، احکام يې ورتینگ کړل، د جهان سيادت يې په لاس کښي واخيست او څوک يې چې د حکوت او نفوذ تر ادارې لاندې راغلل له هغوی سره په عدل او انصاف وچلېدل او انصاف يې د دولت د تشکیل لومړی اساس و. دا هم وروسته له هغه د فرزندانو او زامنو عقلونه يې د مدنيت له لوازمو او د هغه له مقتضياتو په غفلت کښي وو، خپل شريعت راوين کړل او د خپل دين اياتو د ډول-ډول فنونو زده کړي او په هغو کښي تمحر ته يې راوپارول او بيا يې خپلو هيوادو او ښارونو ته د بقراط او جالينوس طب، د اقليدس هندسه، د بطليموس هيئت او د افلاطون او ارسطو حکمت راوور چې له دين نه پخوا له دغه يوه سره هم آشنا نه و. ممکنه ده څوک ووايي چې دغه دی د جاپان دولت چې د دين له وساطت نه پرته د غربيانو د تقليد په برکت د ترقی پړاو ته رسېدلی او په خپلو پښو درېدلی دی، جواب دا دی چې هو! د جاپان دولت چې يو شرقي ملت دی د چين له ملت نه په هيڅ شي کښي هيڅ توپير نه لري، نه په مذهب او اقليم کښي، نه په عوايدو او اخلاقو کښي، خو دغه دولت عزت وموند، نمو يې وکړه او مترقي شو. او د دې عامل او فاعل له دې نه پرته بل څه نه دی چې دوی په ښه (احسن) منکولي ولگولي او په مدنيت کښي د وړاندې تللو ملتونو په تقليد کښي يې ښه پروگرامونه تعقيب کړل او د هغوی سمې لارې يې غوره کړې. د بتانو پرستش يې پرېښود او د دنيوي علم په زدکړه پسي روان شول او د ډېرو لويو ملتونو تقليد ته يې په ښه توگه غاړه کېښوده او خپلو ښارونو ته يې د سالم مدنيت د قواعدو د راننوتو لار پرانيسته چې د ټولو له طبيعت سره موافق اوسي،

او هغه چي د غربيانو مالوف و او په شرق کښي د شريانو له طبابعو سره سازگار او برابر نه و پرېښوده او په تدريج سره په دغه لار روان شول او د ارتقا قواعد يې د خپل قام دپاره زينه وکړخول او نوو زېږېدلو ته يې (نر وي که ښځه) خاصه پاملرنه معطوفه کړه تر څو چي له هغه نه يو واقعي جاپاني مخلوق جوړ شي چي لومړی د خپل قوم دپاره او بيا د انسانيت دپاره مفيد او کتور غړی ثابت شي، نو په دې توگه يې په خپل مطلوب لاس ومونده او په لږه موده کښي يې خپله ورکه پيدا کړه. هر څه چي دا خبره ده چي د دغه شرقي ملت ارتقا د دين له وساطت نه پرته اتمام ته ورسېده جواب دا دی: چي جاپانيانو له خپلي بت پرستۍ نه له دې کبله چي هغه د دوی دين وکتبه وانخيسته، دا ځکه د بت پرستۍ دين که څه هم له يو څه آدابو او اخلاقو بې برخي نه دی خو سره له دې هم د هغه په اصولو او مباديو کښي داسي څه نشته چي د نيوي چارو او د مدنيت مطالبو ته کتور ثابت شي چي انسان اړه ورته لري، دين که څه هم د هغه په اصولو کښي هر هغه څه وي چي انسان سعادت ته رسوي او قواعد يې نهضت راولي او انسان د مجد او لوړي څوکي ته پورته کوي خو چي له عمل نه مجرد او يوازي عقیده اوسي نو څه اثر نه پرېږدي او نه خپلو عقيدت مندو ته کتبه رسوي، بلکي په دغو اصولو باندي د نه عمل کولو له کبله خپل پيروان د عزت له جگي څوکي نه د ذات ټيټي کندي ته راپرځوي. او هغه دين چي په اصولو کښي يې هغه څه وي چي دنيايي چارو ته هم کتبه رسوي نو خامخا او هر ورو په اصولو کښي به يې دا هم وي چي خپل پيروان د فضايلو اکتساب ته ولمسوي او په خپلو ځانونو کښي کریمه اخلاق او حميده صفات زيات پيدا کړي او د کتورو علومو او فنونو زدکړه خپله فريضة وگڼي. هو! په قرآن کریم کښي راغلي دي چي

خلک د علم زدکړي ته لمسوي او د علم بهتري او برتري ثابتوي او دا منع کوي چې غير عالم عاقل اوسي لکه چې فرمايي: (وما بعقلها الا العالمون) يعني له عالمانو پرته بل څوک پرې نه پوهېږي. او دا هم ثابتوي چې عالم او جاهل برابر نه دي لکه چې وايي: (هل يستوي الذين بعلمون والذين لا يعلمون) يعني آيا هغه کسان چې عالمان دي او هغه کسان چې عالمان نه دي او نه پوهېږي سره برابر دي؟ مصطفى (ص) فرمايلي دي: (اطلبوا العلم من المهد الى اللحد) يعني له زانگو نه تر لحده پوري د علم په طلب کښي اوسي. او داسي نور چې مثالونه يې ډېر دي. او د هغو عواملو له جملې څخه چې د جاپان په ترقي کښي يې رول درلودی او په دغه لار کښي يې مساعدت ورسره وکړ او موافق يې له لاري لري کړل په شرق اقصى کښي د جاپان د مجتمعو ټاپوگانو موقعيت و چې د غربي طمع کوونکو له نظره لري پراته او د د هر مسالمت او سازگاري ورسره مل وه له دغه سبب سره يو بل سبب چې تر ټولو اسبابو لوی سبب او يو بل عامل چې له نورو ټولو عواملو قوي عامل و مل شو او هغه د امپراتور (میکادو) مخلصانه ميل و چې خپل حکومت د اساسي قانون په ارزښتونو مقيد کړي او د زړه له کومي شوري ومني او په اخلاص سره مشروطه نظام ته تن کېدي، او په دې اخلاص د دغه نظام حامي اوسي تر دې پوري چې له خپلي کورنۍ نه يې يو غړی درعيت له پوهانو نه يې څو هيئتونه اروپا ته ولېږل تر څو چې د پارلماني حکومت قواعد مطالعه کړي او خپل نظريات او مطالعات تر تطبيق لاندې ونيسي. حتی د فرانسې امپراتور هغه وخت چې د میکادو د تره زوی له ده سره د ډوډۍ پر مېز ناست و ونشو زغملی او ورته ويې ويل: (زه ستاسي د امپراتور روش ته په تعجب کښي يم چې کونښن کوي په خپل ملک کښي

پارلماني نظام راوړي او د ملت نمايندگانو ته د حكومت په چارو كښي برخه ورکړي. په داسي حال كښي چي موږ په اروپا كښي كه راته ممكنه شي غواړو له نيابي حكومت او پارلماني نظام نه ځانونه خلاص كړو او د نمايندگانو له تحكم نه ووزو) جاپاني شهزاده ورته وويل: (اعليحضرت ميكادو-چي معني يې عادل دی- له څلورو شيانو سره مينه لري او څلور شيان پرې گران دي: لومړی له خپلي خاوري او خپل هيواد او بيا له خپل ملت سره مينه لري او دريم يې عدالت خوښ دی څلورم خپله ارامي غواړي، او دغه څلور شيان چي زموږ امپراتور ته تحسوب دي په بل هيڅ ډول نه ميسرېږي مگر دا چي د پارلماني حكومت او دستوري او قانوني نظام په وسيله او په دې چي ملت د خپل ځان په نهضت او د خپل ملك په صيانت او ساتنه كښي برخه ولري.) هو! په شرق او شرقي هيوادونو كښي د شقاوت او بدبختۍ مصدر او منشا او د مصيبتونو او بلاگانو منبع هغه اجنبي امتيازات دي چي (د كاپيتولاسيون) په نامه يادېږي، دغه امتيازات لكه چي مخكښي مو وويل په لري ختيځ (چين او جاپان) كښي او په نژدې شرق (په عثماني هيوادو او فارس) كښي څنگه شروع شول او څنگه په لومړي سر كښي د مهربانۍ په شكل راغلل او بيا د دغو هيوادو د سر بلا شول؟

جاپان دې پوهېده چي له جهل سره قوت او له علم سره ضعف نه وي، نو خپل قهر يې پټ وساته او د غريبانو جور او ستم او د هغوی امتيازات يې وزغمل او صحيح تقليد ته يې لاس واچاوه او اروپا ته يې د خپلو شاگردانو لېرلو ته دوام ورکړ او د علومو او فنونو په ټولو شقوقو كښي يې لكه مالي، سياسي، اقتصادي، علمي، زراعتي، طبي او هندسي مسايل شول په سوونو كرتو خپل شاگردان واستول. نو په دغه جاپان

باندي د پېرې څلورمه برخه تېره نه شوه چې خپلې محکمې يې تنظيم کړې او په خپلو ځوانانو کښي يې صحيح علم تعميم کړ او بيا دغه منوره طبقه په دې وپوهېده او ملتفته شوه چې څه شی پر دوی واجب دی چې ويې کړي او د قوم نورو طبقاتو ته يې په وطني مدرسو کښي ور زده کړي؟ نو بيا دوی ته په دغه کونښن سره يو اجتماعي، قومي او مدني صحيح هيئت برابر شو چې غربي پرنکسانو ته يې مجال پرې نښود چې دا دعوی او لا پر دوی باندي افترا وکاندي چې دوی (شرقیان) د ادارې په چارو ښه نه پوهیږي او لا له عمومي حقونو او بشري مطلق عدالت سره آشنایي نلري، بلکي بالعکس ورته ښکاره او ثابت شوه چې د دغو قونسلې محکمو چې د دغو امتيازاتو په اثر منځته راغلي دي په وړاندي د اروپايي مجرمانو محاکمه کول په مراتبو د جاپاني عادلو محکمو له عدالت نه لري دي، ځکه چې جاپاني قاضيان ډېر پاک او بي الايشه او د رښتيني وجدان خاوندان وو او د هيڅ نوعي نفوذ تر تاثير لاندې نه راتلل، د دغو قونسلانو او قونسلې محکمو بالعکس نه بېو تاثير پرې کاوه او نه د چا جاه او جلال او نه د چا مال او منال تاثير پرې اچولی شو. نو له دې کبله د اروپايي هیوادو سفيرانو (د هغو د هیوادو د ټولو تبعه وو په خوا هڅ) اتفاق سره وکړ چې له میکادو څخه وغواړي او دا غوښتنه يې ومني چې دغه امتيازات (کاپیتو لاسيون) لغوه کړي او د دوی قضایاوي او د مجرمانو محاکمه يې په جاپاني محکمو کښي وشي میکادو د دغو سفيرانو دغه پېشنهاد رد کړ او ورسره يې ونه منله چې په جاپاني محکمو کښي د پرديو قضایاوي حل او فصل شي، په دې دليل چې د دوی قاضيان يوازي دومره وخت لري چې د جاپانيانو قضایاوي حل اوف صل کاندي او خپل وخت د پرديو د قضایاوو او شونو دپاره ضایع کولای نشي، او

شفاها يې اشاره ورته وکړه چې دوی بايد خپل دغه امتيازات خوندي وساتي. خو مربوطو دولتو پافشاري وکړه او څو واري يې پېشنهادونه وکړل او رد شول تر څو چې بالاخره د جاپان دولت د دې دپاره چې خارجيان او پردي خلک يې هم له شامل عدل نه برخوردار شي د دغو امتيازاتو د الغا امر صادر کړ. په دغه وخت کښي يو شمېر خارجي متخصصين د ټاکلي مودې دپاره په ټاکلي معاش د جاپان په ځينو ادارو کښي په خدمت بوخت وو او چې جاپاني کوم شاگرد به په اروپا کښي په خپل شق کښي خپل تحصيلات پای ته ورسول او خپل هيواد ته به راستون شو دستي به د خپل دولت له خوا په خپل شق کښي له دغو خارجي متخصصينو سره ملگری کړی شو او دغه جاپاني شاگرد به د هغې څانگي کارونه په ډېر دقت او حسن صورت انجامول او په لږه موده کښي به يې داس خپل لياقت ورڅرگند کړ چې د ده فرننگی ريس به خجالت ايسته او بيا دغه خارجي اجير ريسان له ځانه وشمېدل او د جاپان له دولت نه يې وغوښتل چې د ټاکلي مودې له تېرېدو نه دمخه دوی له خدمت نه معاف کاندې او له خپلو معاشونو نه تېر شي. دوی په دې اعتراف وکړ چې د کوم کار دپاره چې دوی استخدام شوي جاپاني ځوانان د هغه په انجام کښي تر دوی بهتر او لايقتر دي او په ښه توگه هغه انجامولای شي په دې ترتيب د جاپان دپاره د نافع تقليد له کبله فوز او کاميابي په برخه شوه او هغه مفيد علوم، فنون او صنايع يې چې اړه يې ورته درلوده په خپل هيواد کښي ترويج کړل او بيا د لويو او وړاندي تللو هيوادو په صف کښي ودرېد، داسي شرقي دولت ترې جوړ شو چې له شجاعت، علم او اتحاد څخه يې وپره کېده. خلک د هغه څه زامن دي چې ښه يې گڼي او خدای په خپل خلق کښي د شونو خاوند دی.

په دې باره کښي د ده خبره چي په دې عصر کښي تر هر څه ضعیف ترین څیز د ضعیف حق دی چي زور ونلري او قوي ترین شی د قوي باطل دی چي په خپل زور خپل باطل حق گرځوي

ده به ویل: په کایناتو کښي ټول موجودات یوه عظیم ناموس تهخاص او تابع دي چي هغه (زور دی) مور د قوت آثار په حیوان، نبات، جماد او افلاکو کښي ځوروي او له دغو څخه عربو اضطراري حرکات او وظایف لري چي که په خوښه وي او که په ناخوښه، په هغو انیان کوي، او په همدغه قوت چي په (جاذبیه) تعبیر ترې کيږي د دې لوی او پراخ جهان نظام محفوظ پاتي دی، او هغ څه چي مور ځوروي چي شپې او ورځي په منظمه توګه یوه بل پسي ځي راځي او هغه څه چي د ځمکي پر سر چي د ثقل او کثافت له مخي مختلف مواد شته او بیا کثیف په لطیف او لطیف په کثیف بدليږي، دا ټول او داسي نور هغه شيان چي د یوه دایمي نظام په توګه خپل حرکت ته دوام ورکوي او د زور او قوت مولود ګڼل کيږي، هغه قوت چي له مادي نه پرته یې تصور نشي کېدای او نه د مادي تصور له هغه نه جلا ممکن دی، او همدغه قوت دی چي د هغه نظام ساتنه کوي کوم چي زموږ په مخ کښي او زموږ په شاوخوا کښي پروت دی او زموږ پر سر سیوري کوي او لا په فضا کښي ګرځي راګرځي. له دې وروسته که مور (ګیا) راواخلو نو په هغې کښي به د قوت اثر په ډېر وضاحت وځوروي، ځکه که ته د ځمکي په یوه برخه کښي ډېر نیالګي کښنوې چي د هغې ځمکي غذايي مواد د ټولو دپاره کافي نه اوسي نو وبه ځوروي چي دغه ژوندي نامي نباتات په خپلو کښي سره په تنازع اخته

کيږي، او بيا د پوره موده نه تېرېږي چې ځيني يې زياته نمو کوي او ځيني نور مضمحل کيږي او بيا وچ کلک شي او په دې کښي شک نشته چې دغه نامي نباتات يوازي په خوراكي موادو سره تنازع کوي، خو هغه چې قوي وي غذايي مواد ترې جذبوي او هغه بل چې ضعيف وي ترې محروميږي او لا پسي ضعيفيږي څو چې محکوم په زوال او له قوي نه پخوا فنا شي. څوک چې د نباتاتو د اعضاوو په باره کښي تامل وکړي د هغو په منځ کښي کوري چې په هغو کښي ځيني د دفاع او ځيني د غذا د جذب دپاره وي، هغه چې د دفاع دپاره وي د اغزو په غاښونو مجهز وي او په هغو سره د متجاوزينو تجاوز دفع کوي. او هر څه چې حيواني عالم مخصوصاً انسان دی نو له نورو ټولو شيانو نه په هغه کښي د قوت اثر په ډېر زبا وضاحت ليدل کيږي، ځکه که ته د انسان هر غړی بېل-بېل او حتی د هغه د وينو له کروانو نه يوه کره راواخلي او تر مطالعې لاندي يې ونيسي و به کوري چې دغه اعضاوو او دغه کرې په دايمي توگه په تنازع کښي وي او د غذا د جذب په ميدان کښي يو پر بل باندي سبقت کوي او بيا قوي پر ضعيف باندي غلبه مومي. نو بنا پر دې، قوت د ژوند او بقا او ضعف د خفا او فنا مظهر دی، نو هر چيرته او هر وخت چې په دغو مواليدو کښي قوت پيدا شي له هغه سره جوخت او د هغه په څنگ کښي د غير دپاره د ضعف او اضمحلال نسبي نښانې ظاهرېږي. او دغه قوت ظهور نه کوي او نه څوک پرې پوهېدای شي مگر دا چې غير، ضعيف او مسخر کاندي، او هغه څه چې يو وخت په يوه طبقه کښي زور برېښي له دې نه په قويتر کښي ضعف کښل کيږي او په دې حساب زور او کمزوري نسبي امور دي، نو په ځينو هغو نباتاتو چې په يوه ځای ي کرل شوي وي د ضعف اثر نه ليدل کيږي مگر هغه وخت چې په هغه ځای ي تر

هغو قوي تر نباتات موجود اوسي او د دغو قوي نباتاتو وجود د ضعيفو نباتاتو د زمول توب، مړاوي توب او وچوالي سبب ګڼل کيږي او دغه قوي نباتات د دې پروا نه کوي چي د خپل ګاونډي نبات طراوت او تازګي او بالاخر د هغه مستي د دوی له بقا نه قربان شوه، او په همدې توګه په ټولو ژونديو طبقاتو کښي قوت ګورو چي د تبجيل او اعجاب مظهر ګڼل کيږي او قوي د ضعيف له خوړلو پروا نه کوي. نو که ته کوم باغ او لا باغچې ته ورننوزې او هلته تازه ګلان وګورې او د هغو په څنګ کښي نور مړاوي او رږېدلي ګلان او داسي نوري وچي او مړاوي ګياوي پرتې وي نو ستا نظريوازي تازه غوړېدلي ګلان ځانته جلبوي او د رږېدلو ګلانو مړاوو پاڼو او نورو ژړو وچو ګياوو ته هيڅ ملتف کيږي نه، دا د دې دپاره چي هغو خپل نضارت، طراوت او تازګي د قوي د غلبې په نسبت له لاسه ورکړې او قوي له ضعيف نه د حيات او بقا اسباب غصب کړي دي او عينا دغه روش او دغه عمل په جماد او حيوان کښي هم ليدل کيږي. ته د هغو ملتونو په باره کښي تامل وکړه چي د نورو قوي ملتونو له خوا هضم شوي او لاي هضم د (زورورو) ملتونو له خوا متنازع فيه وي او لا د هضم، خوړلو او تېرولو دپاره آماده شوي او نورو لاندي کړي اوسي، خپل هيڅ واک او اختيار نلري او قدم پر قدم د محوي او فنا پر لور مخ پر وړاندي درومي، اعم له دې څخه چي په زور نيولي شوي وي او لا په نورو دسيسو چي کښي ورته اشاره وشوه. د دغو ملتو حال هغه کوربه ته ورته دی چي يو مېلمه په خلاصه ټنډه او پراخه سينه په خپل کاله کښي ومني او هرکلی يې وکړي خو بيا په لږه موده کښي دغه مېلمه لومړی د کور د بنا په شاوخوا کښي په مداخله پيل کوي او بيا د کور په اثابه او بيا د هغه په مصرف، بيا په خوی، عادت، ژبه او اخلاقو

کښي يې مداخلې کوي تر څو چې بالاخره يې هغه کار ته مجبوروي چې د هغه خوښ نه وي او په زور هغه څه پرې کوي چې اراده يې نلري، او په هغه څه يې مجبوري چې نه يې له طبيعت سره برابر وي او نه يې د ژوند له ايجاباتو سره، لنډه دا چې عربي ترې جوړ او حريست يې سلب کاندې، او دا په واقع کښي د هر حر او اصیل انسان دپاره په ونيو لړلی مرګ او د هر ژوندي او باهمته نفس دپاره فنا ګڼل کيږي. نو چې ته دغه ضعيف ملتونه له قوي ملتونو سره په داسي حال کښي وګوري چې ساعت په ساعت د فنا او ضحلال پر لور درومي او وروستۍ سلګۍ وهي او په دوی کښي د لويو نيکه ګانو هيڅ اثر نه ليدل کيږي او له عزت نه وروسته ذليل شوي، له غنا نه وروسته فقيران شوي اوسي نو ډېر کرته به ته د دوی په دغه خواره زاره وضع افسوس کوي او پرې غمګين کېږي به ځکه چې تا دغه باغ تر او تازه، بنګلی او بامزه ليدلی و او اوس وچ شوی او پاني او ګلان يې رږېدلي دي. ای کاشکي زموږ هغه شرقي ملتونه چې په دغسي بلا کښي مبتلا کيږي او لا مبتلا شوي د حيوان مرتبې نه ځانونه د نباتاتو مرتبې ته راکوز او ځانونه د اغزيو په غاښونو مجهز کاندې او بيا په هغو سره متجاوزين دفع کاندې او خپله هستي د طمع ګوونکو له طمعي نه وساتي. د هند په تصرف او استملاک کښي د انگليس دليل دا و چې هند غني او د طبيعي ثروت او شمتنی خاوند دی او په آسيا کښي نظير نلري نو بنا پر دې او د دې اسبابو په موجب د هند امتلاک او استملاک د برتانيې دپاره لازم او حتمي وګرځېد ځکه چې د برتانيې امپراتوري د هند مالونو او شتو ته اړه ده. دا هغه حق و چې انګرېزانو په هند کښي غوښته او ادعا يې کوله!! آیا دې خبري ته ضرورت شته چې وويل شي چې دا (قبيح ترين او باطل دی) او دا چې هيڅ

طمع کوونکی مبطل به په خپله باطله دعوی کښي تر دې بد او رسوا نه وي چي په دغسي پلمو د نورو مشروع حقوق تر پښو لاندې کړي څه شی و چي دغه باطل یې د انگلیس دپاره حق وکړ ځاوه؟ آیا له زور او قوت نه پرته بل څه و؟ او څه شی و چي د هندیانو صریح حق او د دوی دا صحیح دلیل: چي که زموږ د هیواد شته او مالونه د انگلیس دپاره لازم وي نو زموږ دپاره خو لازمتر دي، باطل وکړ ځاوه؟ آیا له ضعف نه پرته بل څه و؟ او که هندیان ضعیف او انگرېزان قوي نه وای او بهتره به دا وه چي دري سوه میلیونو هندیانو د لويې برتانيې ټاپو نیولی او استعمار کړي وای، ځکه چي د هغوی شمېر له څلوېښتو میلیونو نه زیات دی، په مراکش کښي هم همدغسي خبره ده چي هسپانيې په دې دلیل چي ورته نژدې دی ونيو او هر څه یې ترې یوړل او ویل به یې چي دغه ملک د هسپانيې دپاره لازم دی، په داسي حال کښي چي حق دا و چي مراکشیانو په عین همدغه دلیل هسپانيه نیولې وای او په خپل دلیل یې دا دلیل هم ورزیات کړی وای چي موږ ته دغه ملک له موسی بن نصیر او طارق نه په میراث پاتي دی او د باهمتو عربو آثار دلته ډېر شته او زموږ په استحقاق شاهدي ورکوي. او ژر ده چي پاک خدای پر مسلمانانو ورحمیري او دوی د خدای د کتاب احکامو ته په رجوع کولو سره هغه څه چي یې له لاسه ورکړي بېرته په لاس راوړي او د حق خاوندان بېرته د ملک، عزت، مجد او قدرت خاوندان شي چي ده خپله فرمایلي او وينا یې حق ده: (وكان حقاً علينا نصر المؤمنين) يعني او په موږ دی د مومنانو نصرت.

په عامه توگه د اسلام او مسلمانانو او د هغو اسبابو په باره كښي د ده نظر چي د دوي د انحطاط موجب شوي دي، سره له دې چي د دوي په دين كښي د نهضت دواعي او د ترقي ټول اسباب په وفرت شته، د هغو ملتو په عكس چي د دوي په دين كښي هيڅ يو داسي خيز نشته چي دوي هغه څه ته ولمسوي چي پكښي شته، او نه هغه څه پكښي شته چي حربي امدادگي ونيسي او لا يې هغه نهضت ته ولمسوي چي پكښي مشهور دي او په دغه باره كښي د ده فلسفه

هو! جمال الدين په دقيقو معانيو او د هغو په تحديد او په بهترين صورت د هغو په ابراز باندي ښه تسلط درلود او د مشكلاتو او معضلاتو په حل كښي د ښه قوت خاوند و او هر چا ته چي به په هره موضوع كښي مشكل پيدا شو او ده ته به يې وړاندي كړ ده به په لنډه او بليغه وينا هغه مشكل حل كاوه او د غموض پرده به يې ترې لري كوله نو بيا به پټ، ښكاره او مشكل به حل كېده، له دې جملې څخه يوه ورځ جمال الدين په بېلو-بېلو ساعتو كښي له يو شمېر د فضل له خاوندانو سره مقابل او مخامخ شو داسي برېښېده لكه چي دوي سره وعده دار وي او لا يې اتفاق سره كړي وي چي له سيد نه د يو مشكل په باره كښي توضيحات وغواړي او پوښتنه ترې وكړي، او هغه دا و چي نصاري او مسلمانان دوه ملتونه دي چي د خپلو ديانتو د اصولو پر خلاف لومړي ملت(نصاري) د دوهم ملت (مسلمانان) پر عكس د حربي وسايلو په تهيه او د غلبې موندلو په تكل دي او هر راز امدادگي نيسي، تر دې پوري چي د دغو دواړو ملتو د پروانو په باره كښي نظر كوونكي حكم كوي چي له دوي څخه هر يوه

د بل پر کتاب عمل کړی دی. په دې معنی چې نصاراوو په هغه څه عمل کړی دی چې په قرآن کښي دي او مسلمانانو په هغه څه عمل کړی چې په انجيل کښي دي. د سيد جواب د وروستي پوښتونکي د پوښتني په برابر چې عين هغه پوښتنه يې کړې وه چې تر ده پخوانيو واردينو کړې وه دا و: چې آیا تاسي يو له بل سره وعده دار وئ او اتفاق مو سره کړی و چې دغسي پوښتنه له ما وکړئ؟ هغوی وويل: چې نه! نو سيد د دوی د پوښتنو له توار د څخه په تعجب کښي شو او ويې ويل:

کوم شي چې تاسي درسولي وئ زه يې هم درولی وم او دغه مشکل زه هم له تاسي نه پخوا حيران کړی او د هغه حل ته يې رابللی وم او زه اوس ستاسي پاملرنه هغې مقالې ته راگرځوم چې يوولس کاله دمخه مي ليکلې وه او مقدمه يې دا وه:

پاک خدای انسان يو (صناعي) عالم پيدا کړی او د ځان د پاره يې د کار لار ورته آواره کړې او د ابداع او اختراع قدرت يې ورکړی او د ده روزي يې د ده د لاس په عمل مقدره کړې ده. بلکي دغه کار او عمل يې د ده د هستی رکن او د ده د پايښت ستن گرځولې ده. نو انسان په هر حالت کښي چې وي، په تنگسيا کښي وي او که په پراختيا کښي، په سختی اخته وي که په آسانی، په بدويت کښي وي او که په مدنيت کښي په دا ټولو حالاتو کښي دی د خپ لاس عمل ته اړی دی، هغه څه چې دی اغوندي او په هغه سره ځان له يخنی او گرمی نه ساتي د ده د لاس د عمل نتیجه ده د اغوستو د اولي موادو له ټولېدو نه نيولې تر اوبدلو او گنډلو پوري د انسان د عمل اثر دی، د ده د استوگني ځايونه، کوتی او ماڼی داسي نوري سرپناوي د ده د تقدير او تدبير، عمل او تفکير مظاهر دي، او ټول هغه څه چې په هغو کښي د رفاهيت او نعيم د دوايو تفنن

کيږي خاص د ده دعمل صور او د ده د افکار د جولان اثر کيږي، او که څوک د زمانې په يوه ساعت کښي لاس له کاره وباسي او ځان طبيعت ته وسپاري چي د ده د ژوند وسايل ورته فراهم کاندي هرومرو به هغه بخل پرې وکړي او هيڅ يو شی به ورنکړي بلکي د عدم او نېستي کندي ته به يې ورواچوي. او دی په خپله صنع او ابداع کښي يوه داسي استاد ته چي اعتماد پرې لري او داسي هادي ته چي لارښوونه يې کوي احتياج لري، او څنگه چي د معيشت د لوازمو د ډېرښت او د ژوند د ضرورياتو د تامين دپاره کار کوي همدارنگه کار کوي چي څه زنده کړي او زده کوي يې چي څنگه کار وکړي او قدرت پيدا کړي چي په ښه توگه خپل کار سرته ورسوي (نو کار هم د ده له صنيعي ځني دی) نو دی د ژوندانه په ټولو شئونو کښي (صناعي عالم دی) لکه گواکي چي له طبيعت او د هغه له آثارو بڅي منفصل او جلا وي او طبيعت ته دومره اړه لري لکه چي کارگري د کار آلاتو او اسبابو ته لري. انسان همدغه انسان دی چي تا وپېژاند چي په خوراک، څښاک، لباس او مسکن کښي خپل عمل ته ضرورت لري. دی همدلته پرېږده او د ده نفسي حالات، لکه ادراک، تعقل، اخلاق، ملکات او روحي انتفاعلات شول په نظر کښي ونيسه، په دغه ساحه کښي به هم دی يو صناعي عالم ومومي، د ده شجاعت او جبن، وارخطايي او صبر، سخا او بخل، شهامت او خساست، نرمي او قساوت، عفت او بې عفتي، او نور هغه شيان چي فضائل او رذائل کيږي دا ټول د لومړنۍ تربيه او د هغه محيط مولود دي دی پکښي لوی شوی او نشت يې پکښي موندلی دی. نو د ده د افکارو هدف او د تعقل نهج او د ميل مذهب او د رغبنون نظرگاه او په الهی اسرارو باندي د پوهېدو اشتياق او په طبيعي خواصو کښي بحث ته د ده

ميلان او په هر څه كښي د حقيقت د كشفولو څېړنه او نور هر څه چې په فكري حركاتو پوري ارتباط لري دا ټول هغه شيان دي چې پلرونو او مېندو، خپلوانو او كور او كلي ده ته امانت سپارلي دي، او مزاج، دماغ، د بدن تركيب او نور طبيعي شيان په نفسي اعراضو او روحي صفاتو كښي هيڅ تاثير نلري مگر دا چې د استعداد او قابليت له مخي توپير سره ولري او كه څه هم ولري خو تربيه او هغه څه چې د ده په نفس كښي د كور او كلي د معاشرت او د استادانو د تعليم له كبله انطباع مومي دغه اثر داسي له منځه وړي لكه چې طبيعت هيڅ شي د ده دماغ ته سپارلی نه وي. هو! دا منم چې افكار تجدد مومي او نوي كيږي او معلومات يو له بل نه زېږي، صفات لوړېږي او همتونه لوړتيا مومي او بيا گمان كيږي چې دا د طبيعت له تصرفاتو څخه دي نه د اكتساب له آثارو څخه خو حقه خبره دا ده چې دا د هغې ونې مېوه ده چې اېښوول شوې او د هغه څه نتجه ده چې كسب شوی دی. نو انسان په خپل عقل او په روحي صفاتو كښي هم يو صناعي عالم دی لكه چې دمخه وويل شو. دا هغه حقيقت دی چې هونسياران او د پوهي خاوندان شك نه پكښي لري، خو آيا له دې سره-سره دې ته دي هم فكر كړی دی چې بدني اعمال خاص له ملكاتو او روحي عزمونو او ارادو نه صادرېږي او روح په بدن باندي حكومت كوي، گمان كوم چې دا خبره ثبوت ته ضرورت نلري، ځكه چې دا خبره له اذهانو نه پټه نه ده، نو پخوا له دې چې په موضوع كښي داخل شو بايد ده چې د دين په باره كښي يو حقه خبره وكړم. دين چې دی يوه الهی وضع ده او هغه معلم او هغه ته رابلونکی هم بشر دی چې عقول يې له (مبشرينو او منذرينو) زېږی وركوونكو او ډاروونكو زده كوي او له دوی څخه په تبليغ، تعليم او تلقين سره رانقلېږي. او دين د ټولو ملتونو

په نزد او عقیده لومړنی څیز دی چې په زړونو کېني ځای نیسي او پکېني راسخ کېږي او په عقایدو سره یې انساني نفوس رنگ اخلي چې په حقیقت کېني د روح سلطان هدغه دین دی او تل د هغه څه لارښوونه کوي چې په هغه سره د بدن تدبیر کېږي، ګواکي انسان په خپل لومړي نشت کېني صیقل شوې لوحه او تخته ده او تر هر څه لومړی چې په هغې کېني نقش مومي هغه دین دی، او بیا د دین په بلنه او لارښوونه یې نورو کارونو ته لمسوي، او هغه څه چې له دین نه پرته پر ځینو نفوسو طاري کېږي هغه شاذ او نادر دی بلکي که یو څوک له خپل دین نه ووزي هم د هغه له اثراتو بېخي وتی نشي او لکه چې د زخم پړهار پاتي کېږي همدارنگه د دین ځیني آثار هم په سړي کېني پاتي کېږي. له دینه وروسته اوس زموږ بحث موضوع (مسیحي ملت) او (اسلامي ملت) دی، او دا اوږد بحث دی، خو زه به یې په داسې جمله توګه بیان کړم چې تا یې له تفصیل ځني خبر کاندې. مسیحي دیانت په مسالمت او په هر څه کېني په آسانتیا بنا دی، قصاص او کسات اخیستل له منځه وړې دنیا او د دنیا نوري ګټې شاته غورځوي او د جاه او جلال احساس وژني او خپلو پیروانو ته وعظ او لارښوونه کوي چې د هر حکومت تابع او خاضع اوسي، او د سلاطینو مالونه سلطانانو ته پرېږدي، او له خپلو شخصي او قومي شخړو ا منازعاتو ګشه شي، حتی دیني منازعات هم پرېږدي، دا د انجیل له وصایاوو څخه دی چې که چا په یوه مخ ووهلې بل مخ ورواړوه. دا هم د انجیل له اخبارو څخه دی چې وايي، (د پادشاهانو ولایت او حکومت په اجسادو باندې «چې فاني دی» دی او حقیقي او دایمي ولایت په ارواګانو باندې یوازي تر خدای پوري مختص دی). نو څوک چې د دغه دین په مبادیو واقف وي او زموږ دا خبره هم په نظر

کښي ونيسي چي (دين په افکارو باندي قوي سلطه لري) او دا ملاحظه هم وساتي چي (هر خيال او فکر په اراده باندي يو اثر لري چي بدن د هغه په حکم حرکت کوي) نو بيا به د دغه مسالمت آمېزه دين د پيروانو او اطوارو ته په ډېر تعجب پاتي شي، ځکه چي دوی د دغه ژوند په زينت او د هغه د عيش په رفاهيت، مفاخره او مباحات، وياړ او افتخار کښي مسابقه کوي او يو له بل نه ځان وړاندي کوي. او د هغه د لذتونو په فتحه کولو او د لري-لري ملکونو په نيولو کښي چټکي کښي، او هره ورځ د جنگي فنونو نويفن اخترافي کوي او وژونکي، وړانوونکي او هلاک کوونکي حربي آلات جوړوي او يو پر بل يې استعمالوي او د هغو په وسيله پر نورو باندي حمله کوي او د جنگ په ميدانون کښي د لښکرو په ترتيب او د سوق په تدبير کښي ډېره مبالغه کوي او خپل عقول او افکار د عسکري نظام په احکام او استحکام کښي صرفوي، تر دې پوري چي نن عسکري فن تر ټولو فنونو پراخ او سخت ګرځېدلي دي، په داسي حال کښي چي ددوی د دين اصلو دوی له دې نه منع کوي چي دغه کار ته اعتنا او پاملرنه وکړي، حتی دوی د خپلو مالونو له ساتني نه منع کوي، دا خو لا پرېږده چي دوی د بل چا مال ته طمعه وکړي او نور خلک ووژني او بيا د هغوی مالونه ترې واخلي؟! او د اسلامي ديانت اساس د غلبې او شوکت، فتح او عزت په طلب اېښوول شوی او مسلمانانو ته امر شوی دی چي هر هغه قانون شا ته وغورځوي چي د دوی د شريعت پر خلاف اوسي او هيڅ يوه حکومت ته غاړه کښېږدي چي د دوی د شريعت احکام نه تنفيذوي. نو د دغه ديانت په اصولو کښي د نظر او مطالعې خاوند او چا چي د دغه شريعت د منزل کتاب يو سورة لوستی وي له شکه وتلې حکم کوي چي د دغه دين معتقدین او پيروان بايد په جهان

کښي لومړۍ حربي ملت وي او د حربي آلاتو په اختراع او د عسکري علومو په اتفاق او کره والي او د دغو علومو په تبحر کښي تر هر چا وړاندي وای او له دې سره-سر بايد ي چي په طبيعياتو، کيميا، هندسه او داسي نورو ضروري علومو کښي يې لوی لاس درلودای. او څوک چي په دې آيت کښي: (واعذو الهم! استطعتم من قوة) تامل وکړي يقين به يې راشي چا چي د دغه دين رنگ اخيستی اوسي په دې رنگ به هم رنگين شوی وي چي له غلبې سره به مينه لري، په هغې پسي به کړځي او هر هغه څه ته په لاس اچوي چي دغه مطلب ته يې د رسېدو لار آواروي او په دغه لار کښي به د بشري توان په اندازه خپل کونښن جاري ساتي. دا خو لا څه کوي چي د نورو له تقلب نه ځان وساتي؟! څوک چي وگوري چي اسلامي شريعت شرط ايښوول (مراهنه) په هر څه کښي حرام کړي مگر په آس دوانی او نښه ويشتو کښي، دا به ورته څرگنده شي چي د اسلام شارع د عسکري فنون زدکړي ته څومره رغبت لري؟ خو له دغو ټولو سره-سر به هک پک حيران شي چي گوري د دغه دين پيروان په دې وختو کښي د قوت پروا نه کوي او د قوت د لوازمو په طلب او غوښتنه کښي سستي کوي او د جنگ په فنونو او د هغو د آلاتو په اختراع کښي د تفوق خيال نه ساتي. تر دې پور يچي نورو ملتونو په هغه څه کښي په دوی تفوق ومونده چي کړی يې د دوی له واجباتو نه و او دې ته مجبور شول چي په هغه څه کښي د هغوی تقليد وکاندي چي دوی احتياج ورته لري چي هغه دغه عسکري فنون او حربي آلات دي او اکثره يې د خپلو مخالفينو تر سلطې لاندې راغلل او د هغوی اطاعت يې ومانه او د هغوی احکامو ته يې غاړه کېښوده او څوک چي دغه دواړه ديانتونه سره وتلي او موازنه يې کاندي حيران به شي چي د لومړي

ديانت زامنو څه راز-راز حربي لوازم اختراع كړل او د دوهم ديانت زامن ترې خبر قدر ته هم نه دي؟ هغوی چې د مسالمت آمېزه او صلح خوا ديانت پيروان دي د همدغه ديانت د زامنو په مساعدت يې ټول حربي فنون زده او حربي آلات يې اختراع كړل او د جنك او غلبې د دين خاوندان محروم ترې پاتي شول؟ څنگه به حكيم حيران نشي كه څه هم حاذق اوسي؟ څنگه چې خبير او بصير اناسن د دغه حقيقت د معلومولو دپاره توقف ونكړي؟ آيا تېري پېړۍ او تېري زمانې كافي نه وې چې د دغو دواړو دينونو د پيروانو په زړون كښي خپل ديانتونه رامخ كاندي؟ آيا د دواړو دينو پيرانو خپل اديان له پخوا پېړيو نه شاته غورځولي وو؟ آيا نصاراوو په خپل دين كښي يوازي د موسی د شريعت او د يوشع بن نون د سيرت پيروي غوره كړې ده؟ آيا د خداى سنت د دواړو ملتونو په باره كښي بدل شوى؟ آيا په دواړو ملتو كښي د طبيعت مجرى كړخېدلې؟ آيا بدنونه په ارواگانو غالب شوى او لا افكار د دين له تسلط نه وتلي دي او لا انساني نفوس د دين په نقشه باندي د انتقاش استعداد له لاسه وركړى دى؟ په داسي حال كښي چې دين پر نفوسو باندي اعلى حاكم او په هغو قوي موثر دى آيا علل له خپلو معلولاتو تخلف كوي؟ آيا د اسبابو او مسباتو تر منځ نسبت قطع كيږي؟ څه شى به وي چې د دغو ټيو شيانو كشف او ددغو معمى گمانو حل ته د عقولو لارښوونه وكړي؟

آيا دا اوس ددواړو ملتونو نژادي توپير ته منسوب كړى شي؟ حال دا چې د دواړو ملتونو ډېر قومونه يوه اصل ته رسيږي او په نسب او نژاد كښي سره نژدې دى. آيا دا د دواړو ملتونو د هيوادو او اقليمونو اختلاف او تفاوت ته منسوب شي؟ حال دا چې د دغو دواړو قبيلو اكثره

اقلیمونه د ښارونو په طبیعت کښې سره ورته او سره ګاونډي دي. آیا هغه وخت چې مسلمانان د خپل دین په ځوانۍ کښې وو له دوی څخه داسې کارونه ونشول چې سترګې یې وږېښولې او زړونه او عقولونه یې هک پک حیران کړل؟ آیا له دوی څخه د فارس، عربو او ترکانو په څېر نور نشته چې ملکونه یې لاندې کړل او د سیادت او بادارۍ په کرسۍ کېښاستل؟ هو! مسلمانانو په صلیبي جنګونو کښې او رین (نارې) آلات چې توپونو ته ورته وو درلودل چې مسیحیان یې ووېرول او وارخطا یې کړل. ملکام سرکم انګلیسي مورخ لیکلي دي چې غزنوي سلطان محمود له هندي بت پرستانو سره په توپونو جنګېده چې په څلورمه هجري پېړۍ کښې د هندیانو د ماتې له مهمو اسبابو ګڼل کېږي. نو دا د دهر کومه مرسته وه چې د مسیحیانو لاس یې ونيو او هغه څه ته یې وړاندې بوتلل چې د دوی د دین په اصولو او قواعدو کښې نه و، او بیا دا د دهر کومه صدمه وه چې مسلمانان یې پر سینه ووهل او د هغو وسایلو له تدارک نه یې شا ته وتښتول چې د هغو تدارک د دوی د دین لومړۍ فریضه وه؟ دا د حیرانتیا مقام او د تعجب ځای دی؟ هر ورو به دلته یو سبب موجود وي، هو! سبب شته او تفصیل یې اوږد دی خو موږ به یې په مجمله توګه وړاندې کړو.

په اروپایي هیوادو کښې د مسیحي دین د سیوري امتداد او اوږدوال یاو د هغه د دعوت عمومیت خاص په روماني نسل کښې رواج ومونده او دوی ته له خپلو پخوانیو ادیانو علومو، او شرایطو نه ځینې عقاید، آداب، ملکات او عادات په میراث پاتې شوي وو او مسیحي دین دوی ته په مسالمت آمېزه توګه راغی چې د دوی له عوایدو او د عقولو له مذاهبو سره یې کار نه درلود او د اقلان له لارې وداخل شو نه د

قمچيني او برچې په زور، او هغه څه يې چې ترې سلب نكړل چې له خپلو پخوانيو نه په ميراث ورته رسېدلي وو. له دې سره-سره د انجيل له هغو صحيفو سره چې خلك يې صلح او سلم ته رابلل عام خلك آشنا نه وو بلكي يوازي له روحاني رييسانو سره پټ پراته وو، له هغه نه وروسته كوم وخت چې روماني عالمانو د قانون كذارۍ منصب پر غاړه واخيست او د صليب جنگ ي قانوني وگاڼه او د دين په نامه يې خلك هغه ته راوبلل نو د دغه دعوت آثار له ديني عقايدو سره كې شول او يو په بل كښي سره ننوتل، او د دې په اثر په اروپا كښي د مسيحيانو عقايد مضطرب شول او بېلې-بېلې ډلي ترې جوړي شوې او د بېلو-بېلو مذهبو پر لار روان شول او په دين كښي له سلطې سره په تنازع كښي شول او بيا هغه څه چې د دوى اجدادو او نيكه كانو د دوى د وجود په رښو كښي په امانت ايښى و د برق په څېر وپركېدل او لمبه شوه او د ډېرو فنونو زدكړي ته يې لاس ورواچاوه او د دوى دپاره د فكر مجال پراخ شو، او ډېر څه چې دوى ته يې فايده ورسوله هغه په صليبي جنگونو كښي د شرق پر لور د دوى لښكر كښي وه او له دغه وخت نه په عسكري فن او د دفاع او جنگي آلاتو په اختراع كښي د دوى تفوق شروع شو او په نورو فنونو كښي هم د تفوق خاوندان شول. هر څه چې مسلمانان دي، دوى كه څه هم د خپل دين په لومړي سر كښي له هر جنگي كمال نه برخه په لاس راوړه او په هر عسكري افتخار كښي يې غشي په نښه ولگېده، بلكي د نېزه بازۍ په فن او د آسانو د سپرلى په جنگ او د تن په تن د جنگ په علومو كښي تر ټولو ملتونو وړاندي لاړل خو بيا په دوى كښي د دين په نامه ځيني كسان پيدا شول او په دوى كښي يې راز-راز بدعتونه رواج او د دين له اصولو سره يې كې كړل چې د دوى له دين څخه نه وو او

داسي ي د دوی په زړونو او دماغونو کښي ځای ونيو چي دوی يې له کار او عمل نه وايستل، دا هغه څه وو چي په دريمه او څلورمه پېړۍ کښي زنديقانو او له هغه وروسته سوسفطايانو په دين کښي ورننويستل، هغه سوسفطايان چي د وجود له مشاهرو منکر وو او هر څه يې خيالي شيان کښل او ويل به يې چي دغه ټول شيان او هام او خيالات دي چي په نظر برېښي او ثابت حقيقت نلري، او له دېنه برسېره د احاديثو دروغجنو ناقلينو په خپلو کتابونو کښي جعلي احاديث داخل کړل او د شرعي خاوند ته يې منسوبول چي هغه ټول د غيرت د روح وژونکي زهر وو. که څه هم د حق د خاوندانو د تحقيق په اثر صحيح له باطل نه جلا کړی شول خو تاثير يې له عوامو پورته نشو، مخصوصاً وروسته له هغه چي د تحصيل په طرز کښي ضعف او نقصان راغی او د دين د حقه اصولو په ارشاد کښي قصور پېش شو، هغه ثابت مباني او اصول چي نبي(ص) او د هغه يارانو هغو ته خلک رابلل او پرې معتقد کول به يې. د دين تعليم په سمه طريقه نه کېده او ديني درس له واهياتو ډک و، مگر دا چي ځيني خاص او ډېر لږ علماوو چي دغه نقصان ته ملتفت شوي او په سمه طريقه به يې درس ورکاوه، او دغه راز علما که له يوې خوا لږ وو له بلې خوا به له محيطي مشکلاتو سره مخامخ شول او موانع به يې مخي ته ودرېدل. شايد همدا يې د توقف علت بلکي د بېرته پاتېدو موجب وي، او همدغه شی دی چي مور يې نن سخت ستومانه کړي يو او له خدای نه هيله لرو سلامت مو ترې وساتي. خو باخبر! چي دغه عوارض چي د دين پر مخ يې پرده اچولې او د مسلمانانو زړونه يې د هغه له رعايت نه گرځولي (که څه هم دغه پرده پنډه او پرېره ده) مگر د دغو عوارضو او صحيحو عقيدو تر منځ دايمي تدافع او تغالب موجود دی، او د حق او باطل تر منځ

منازعه هغې مدافعي ته ورته ده چې د مرض او مزاج د قوت تر منځ همېشه روانه وي، او له دې كبله چې حق دين لومړنی رنګ دی چې د مسلمانانو د زړونو لوحه يې رنګ كړې او د هغه د برق رڼا د دغو عارضي ورېځو لاندې د دوی په زړونو رڼا اچوي يوه ورځ به راشي چې روښنايي يې راپورته شي او د غفلت ورېځي وځيري. او تر څو چې قرآن په مسلمانانو كښي لوستل كيږي (هغه قرآن چې د دوی منزل كتاب او د دوی حق امام او پېشوا دی او تل دوی ته د خپلي حوزې په ساتنه او له خپل هيواد نه په دفاع كولو او په تجاوز كوونكو باندې د غلبې موندلو او په دفاعي ترتيباتو نيولو امر كوي) مور څه شك او تردد نلرو چې دوی به بېرته هغه څه ته راوگرځي چې د نشت په لومړي سر كښي و او هغه څه چې ترې سلب شوي بېرته په لاس راوړي او بيا به له نورو نه په جنګي فنونو كښي وړاندې شي او خپل حقوق به وساتي او ځانونه به له ذلت او خوارۍ نه وباسي او د ملت د ضياع مخه به ونيسي. (او ټول امور خدای ته راجع كيږي).

د جبريه او معتزله مذهبونو يادونه او د قضا او قدر په باره کښي د ده رايه او په دغه باره کښي د ده افاضه

په تېرو بحثونو کښي چي مور د سيد جمال الدين سيرت او صفات بيانول دا خبره معنا تېره شوې ده چي (خلکو د ده په باره کښي مختلف نظريات درلودل او د ده په پېژندگلوۍ کښي لري سره لوېدلي او د ده د معرفت صورتونه د ده د حال د پېژندلو د هيله مندو په مخيلاتو کښي متباين وو) تر دې پوري چي گواکي دا يو کلي حقيقت دی چي په هر ذهن کښي له هغه ذهن سره په مناسب ډول متجلي شوی او لايو روحي قوت دی چي د هر چا په نظر کښي په يوه شکل برېښېدلی او حقيقت يې پېژندلی نه دی، په داسي حال کښي چي دغه شخص چي د صاف جوهر او پاک طينت خاوند و د واهمينو وهم او د اټکل چيانو اټکل ورته رسېدلی نه و او نه يې په هغه توگه پېژندلی و چي و. هو! د ده حاسدانو د هغه څه له کبله چي د فلاسفه وو کتابونو د ده فکر ته سپارلی او د هغو بحثونو له کبله چي ده به په خپلو جدلي مناظراتو کښي د هغوی د عقايدو د بيانولو په باره کښي کول وکولی شو چي په ده ځيني تهمنتونه او تورونه ولگوي په داسي حال کښي چي د ده مطلب به له دغو بحثونو نه د هغوی د مذاهبو او بدعتونو ښکاره کول وو پرته له دې چي په هغو عقیده ولري او لا ورته مايل اوسي، بلکي د هغو ترديد به يې کاوه او په بطلان به يې دلايل اقامه کول، او دا خبره د سيد جمال الدين هغه وينا تاييدوي چي په (آستانه) کښي يې يوه چا ته چي د علماوو په لباس ملبس وو او د کپلې په څېر بگړۍ يې پر سر او د خاکش په څېر چين يې اغوستي وه وويل: (ای سړيه! د خپلو ناوړو معقولاتو او په منقولاتو باندي

د خپلي ناپوهۍ له کبله مو د دين حقايق ضايع کړل. سبب دا و چې دغه سړی يوه ورځ د سيد جمال الدين مجلس ته راغی او پرته له دې چې ست ورته شوی اوسي په لوړ سر کښي کښېناست او سيد جمال الدين د خپل عادت له مخي چې د خپلو مېلمنو او زيارت کوونکو عزت به يې ساته هيڅ ورته ونه ويل او پرې يې ښود چې تر ټولو لوړ کښېني، خو چې دغه وخت بحث د معتز له وو، قدریه وو، او جبریه وو د خبرو او عقایدو په باب روان و دغه پکړی والا ملا راپورته شو او په بحث کښي راو لوېد او د دغو اختلافاتو او نظرياتو په شرحه يې پيل وکړ. هغه اختلافات او نظريات چې د هغو په حل کښي لوی-لوی پوهان او د کلام د علم نامتو عالمان عاجز شوي او له عهدې يې وتلي نه دي. جمال الدين پرېښود چې ښکته پورته وځلي او هغه خوا او دې خوا غوتې ووهي او په ناپوهۍ ځان وستايي او هر څه چې په خوله ورځي ووايي تر څو چې يې جعبه اکیسه تشه شي. نو د شېخ تمه پيدا شوه چې د ده خبرو په مجلس اثر کړی او معقولي او په زړه پوري خبري کوي. او په لومړني چا چې يې حمله وکړه او پر وروپې دانگل جارالله زمخشري و او ډېر بدرد يې ورته وويل او تر طعن او لعن لاندې يې ونيو تر دې چې ويې ويل: دغه زمخشري چې دی هر څوک چې د ده کشف نومی کتاب لولي د اهل سنت له ډلې وزي او د ملحدانو له جملې څخه ګرځي. په دغه وخت کښي سيد جمال الدين اوږد اوسېلی له خولې وايست او د خپل عادت پر خلاف يې چې له خپلو مېلمنو سره به يې مماشات اکوه پر مخ يې د تاثر نښي نښانې څرګندي او وچولې يې تړيو شو او ويې ويل: ای حضرت شېخه! آيا کولای شي چې د جارالله زمخشري د لغزشونو ځايونه موږ ته وښيي ترڅو چې موږ هم ځانونه ترې وژغورو؟ او هغه څه ته به مو ملتفت کړي

چي ده افراط پکښي کړي او ستا په کمان د هغه د الحاد سبب شوی دی؟ ملا ورته وویل: چي د ده په باره کښي همدومره بس ده چي دی له معتزله وو څخه دی او په خپل تفسیر کښي د جبریه وو له مذهب نه دفاع کوي او د ده د تکفیر دپاره هم همدا بس ده چي علامه ابن خلدون په خپله مقدمه کښي ویلي دي چي واجب او لازم دی چي دزمخشري تفسیر ونه لوستل شي او هر عالم چي د ابن خلدون له دغه اجتهاد سره مخالفت کوي هغه به له دین نه وتلی، کمره او د مسلمانانو کمره کوونکی ویز په دغه وخت کښي جمال الدين له خپل ځای نه راو لاړ شو او د ملا مخي ته ودرېد او ورته وپې ويل:

ای حضرت شېخه! که تا جواب را کړ چي د اشتقاق او مذهب له مخي د اعتزال معنی څه ده او الحاد لغتاً او اصطلاحاً څه معنی لري او جبر او جبریه، قدر او قدریه لغتاً او اصطلاحاً څه معنی ور کوي نو بیا به زه بحث درسره وکړم چي ته پر حقه یې او که جارالله زمخشري؟ نو بیا دغه ملا د هغه معهود عادت له مخي چي دغه راز ملایان یې لري او یو څو جملې یې له مختلفو علومو نه زده کړي وي او بیا د مجلسونو په سر کښي کښېني او هغه له خولو څخه وباسي او ساده خلک پرې غولوي چي دوی د علم له محیط بحر نه خړوب شوي او له متبحرو علماوو گرځېدلي او د محققو وارثینو مرتبې یې موندلي دي داسي جواب ورکړ، ای حضرت سیده! دا ماته کوم اهمیت نلري چي په هغه څه لغتاً او اصطلاحاً پوه شم چي تا یې له ما نه پوښتنه کړې ده او زما دپاره همدومره بس ده چي الحمدالله د سلېمانیې د مدرسې له لویو علماوو او مدرسینو څخه یم او د ټولو عقلي او نقلي علومو او خلاقیاتو او د هغه څه زدکړه مي پای ته رسولې چي د کلام علماوو ویلي دي او په دې پوه

شوی يم چي جبريه، قدریه او معتزله وایي چي د بنده ټول افعال خدای ته منسوب او د خدای په تقدیر دي او بنده هیڅ تاثیر پکښي نلري بلکي دی د جماداتو په څېر دی چي هیڅ اراده او حرکت نلري. حتی کفر او گناه هم د خدای په تقدیر ده (نعوذ بالله من الشيطان الرجيم) دا ای حضرت جمال الدين! د هغو کسانو مذهب دی چي تا یاد کړل او له دين نه وتلی او کمراه کوونکی زمخشري د دوی په سر کښي واقع دی! ملا دغه خبري په ډېر شدت او حدت کولې چي لاسونه او گوتې يې بنورولې، سترگي يې الوزولې او وریخي يې ښکته پورته کولې او جمال الدين په ډېر تېز نظر ورته کتل او په ډېره آرامۍ او پوره اطمینان يې د ده د حرکاتو مراقبت کاوه او ملا چي د سيد جمال الدين اوږد سکوت ولید په مخ يې ډېري د سرور او خوښۍ نښي ښکاره شوې. دغه وخت جمال الدين وویل: ای حضرت ملا! که زمخشري درته ووایي چي پاک خدای ته د بنده د افعالو په استناد کښي زما حجت او دلیل د قرآن له صریح نص نه اخیستل شوی لکه چي وایي (ولا تقو لی لشیئ انی فاعل ذلک غدا الا ان یشا الله) يعني او هیڅ څیز ته مه وایه چي زه به دا سبا کوم مکرر دا چي د خدای رضا شي. او لکه دا (وما تشاؤون الا ان یشا الله) يعني او تاسي د خدای له مشیت نه پرته څه کولای نشئ. (لیس لک من الامر شیء) يعني تا لره په هیڅ کار کښي څه نشته. (و من یضللله فما له من هاد) يعني او هغه څوک چي خدای يې لاري کړ، ده لره بل لارښوونکی نشته. او که بیا زمخشري درته ووایي چي کفر او ایمان هم د هغه خدای په تقدیر اړه لري چي يکي او یگانه او په خپلو بندګانو غالب دی او بیا له قرآن نه دلیل درته راوړی چي خپل رسول (ص) ته يې ویلي و (انک لا تهدی من احببت، و لکن الله یهدی من یشا) يعني ته چا ته هدايت نشي کړی، خو

خداى هغه چا ته هدايت كاندي چي خوبه يې شي. نو بيا به اى ملا ته څه ورته ووايې؟ چي د بنده افعال د پيغمبر(ص) ددې خبري په دليل (الشقى من بطن امه وسعيد من بطن امه و كل ميسر لما خلق له) خداى ته منسوب دى ته به څه ورته ووايې؟ د حديث د معنى حاصل: شقي او د بدبخت د مور په كېډه كښي شقي او سعيد او نېكمرغه د مور په نس كښي سعد وي او هر څوك په هغه لار ځي چي ورته پيدا شوې اوسي. او لا درته هغه لوى حديث راوړي چي يوه برخه يې دا ده: (لواجمع اهل السما والارض على ان يضروك بشى لم يضرك الله به ما اضروك ولوا اجتماعوا) يعنى كه د آسمانو او ځمكي اوسېدونكي ټول وغواړي چي تا ته يو څه ضرر ور ورسوي چي خداى ستا د ضرر اراده كړې نه اوسي هيڅ ضرر به در ونه رسوى شي كه څه هم اتفاق سره وكړي. او لا دا لكه چي ويلي يې دي: (مانفعوك جفت الاقلام و طويت الصحف الخ) يعنى او څوك به كتبه در وانه پروي، قلمونه وچ شوى او پاڼي ټولي شوي دي. او بيا اى حضرت شېخه! كه زمخشري درته ووايې چي د بنده د تقوى او فجور اعمال هم خداى ته راجع دى او له قرآن نه دليل درته راوړي: (و نفس و ماسواها فالهمها فجورها و تقواها) يعنى او قسم دى په نفس او په هغه ذات چي څنگه يې انسان درست اندام كړ او بيا يې هغه ته بدكاري او پرهېزگاري ور زده كړه. او بيا درته ووايې چي ستا ايمان صحيح كيږي نه تر څو چي په دې ايمان ونلري چي خير او شر د خداى له لوري دي، او لا درته ووايې چي: (الاله الخلق والامر، والى الله ترجع الامور) يعنى خلق او امر ده لره دى او هر څه خداى ته راجع كيږي. او داسي نور چي په قرآن او حديث كښي په مكرر ډول راغلي درته وړاندي كښي نو ته به څه ورته ووايې؟ جواب به دې څه وي او څنگه به يې دفع كړي؟

بيا يې وويل: اي حضرت شېخه! زه په خپل پخواني تېر ژوند كښي هغه وخت چي زه به له علماوو پسي د هغو له منقولات او معقولاتو نه استفادې دپاره تلم او په علمي مجلسونو او مقاماتو په تېرېدم او كډون به مي پكښي كاوه او ډېر څه به مي ليدل او اورېدل به مي. چي د دغو مجلسونو له جملې نه عجيب ترين او دهشتناك ترين يې دا و چي ما به چي له خپل استاد نه د كومي جملې استفاده كوله غرور به هجوم راباندي راوړ او د استاد په كلماتو به مي تنقيد كاوه كه څه به هم د هغه صرف او نحوي په باره كښي و چي له ده به مي زده كړي وو او كله ناكله به مي د ده غلطۍ نيوي او بيا به مي له ډېري كلان كاري پوښتنه نه ترې كوله (دا زما د ځوانۍ ورځي وې) كه څه به نه پوهېدم هم، لكه د قدرېه، جبرېه او معتزله د مذاهېبو تر منځ فرق شو. تر دې پوري چي يوه ورځ د ده د درس په مجلس كښي ناست وم او زما د ملگرو له جملې نه يو تن چي زما په څېر مغرور و او زموږ د استاد په مخ كښي يې د جبرېه، قدرېه او معتزله مذهبهونه سره خلط كړل او ټول يې سره يو وكنيل او يوه فرقه يې له بلي نه جلا نكړه، نو بيا استاد په ناصحانه توگه او لهجه وويل عزتندو بچيانو! علم له هغه چا زده كړي چي علم ادب وربښوولي وي، نو بيا د هغه د اعزاز دپاره ورتيټ او په تېز نظر ورته په ځير شو او په ورو او تيټ او ازي يې ورته وويل: هر څه چي معتزله دي انصاف نه دي چي د دوي ټول مذهب ته د دښمنۍ او كراهيت په سترگه وگورو او لا هر څه چي دوي ويلي دي ويې ومنو او رضامندي په سترگه ورته وكاته شي، ځكه چي په دوي كښي ډېر لوي-لوي داسي علما او امامان تېر شوي دي چي وروستي خلك د احترام سر ورته ټيټوي. مثلاً او اصل بن عطا در واخله هغه چي د خپل استاد حسن بصري ددرس له مجلس نه ولاړ او ترې

ګوښه شو او د نبوي(ص) مسجد له ستونو نه يوې ستنې ته کښېناست او په منزلتینو قایل شو او ويې ويل چې د هر څه دپاره ابتدا او انتها وي او د هغو تر منځ به هر ورو ورو وسط هم وي نو د مطلق کفر او مطلق ايمان تر منځ به ضرور يوه متوسط مرتبه وي چې نه به د مطلق کفر او نه به د مطلق ايمان حکم پرې کاوه شي، په دې معنی چې د کبيره ګناه مرتکب ته نه په مطلق ډول کافر او نه په مطلق ډول مومن ويلي شو بلکې بايد ده چې په يوه متوسط منزلت ورته قایل شو. او بيا يې وويل چې دا يوه داسې نظريه ده چې صحيح نه ده چې شا ته واچوله شي او اعتنا پرې ونشي. په داسې حال کې چې شارع(ص) ويلي دی: (څوک چې مړ شو او په دې يې شاهدي ورکوله چې له يوه خدای نه پرته بل خدای نشته جنت ته به ننوزي) هر څه چې د معتزله وو دا نظر او لا هغه څه چې له دوی نه نقل شوی او لا دوی ويلي دی چې دوی له دوو ګمراهو او بې لارو ډلو (لکه خوارج او اهل سنت شول) اعتزال کړی او ګوښه شوی دی په دې کې يو څه افراط او مبالغه وينم او همدغه څيز دی چې دې ته مفضی شوی چې علماوو د دوی د افکارو د قدحې دپاره ځانونه فارغ کړي او نفياً او لا اثباتاً يې په داسې فرعي امورو کې دلايل اقامه کړي چې ښه دا ده چې اقتصاري يې پرې کړی وای او په هغو حدودو درېدلې وای چې په عباداتو او معاملاتو کې د شارع د مقاصدو د فايدي او ګټې په فهم پای ته رسېدلې وای. بيا يې وويل: د جبريه وو مذهب چې دی (که څه هم په خپل وخت کې د اسلامي فرقو له جملې نه يوه لويه فرقه او له ټولو نه ډېره جدلي فرقه وه) خو په هر څه کې په حقه نه وه او نه ټولو مسلمانانو ته روا ده چې عمل پرې وکړي، ځکه چې ددوی په مباحث او د دوی د مذهب په اساسونو کې دا ده چې د بنده ټول

افعال خدای ته اسناد وي او د عمل له اختیاري او کسبي جز نه د دوی انکار د ضعیف العقولو او لنډنظرو خلکو د ښوېدو سبب ګرځي او له دغه لغزش نه څوک سالم او مامون پاتې کېدای نشي مګر هغه کسان چي په خپل ایمان کېني ثابت او په خپلو عقیدو کېني ټینګ وي. ځکه چي په دغو بحثونو کېني شدید صعوبت او داسي مقامات شته چي له هغو څخه تېرېدل له پل صراط څخه د تېرېدو ډار ته ورته دی، او دغه مقامات د جسماني علم په نسبت روحاني علم ته نژدې دی. او هر څه چي د جبریه وو له خولې چي معتزله وو هم موافقت ورسره کړې په دې بحث کېني راغلي چي انسان (اعوذ بالله من الشيطان الرجيم) وايي نو که دغه استعاده د دې دپاره وي چي شيطان ده ته وسوسه وروانه چوي تر څو چي د خپل خدای نافرمانی ونکړي او له ښوېدو یې وساتي نو دا به بیا له دوو حالاتو خالي نه وي، لا به داسي وي چي خدای به په ټولو محدثاتو عالم وي او په خپله ازلي قضا کېني به یې له دغه کار څخه د شيطان منع راغلي وي او لا به نه وي راغلي، نو که منع راغلي وي او مقدره وي چي د خلکو په زړونو کېني وسوسه وانه چوي او دغه کار ونکړي نو بیا شيطان تر دې حقیرتر او عاجزتر دی چي د خدای د امر مخالفت وکړي، او په دې صورت کېني استعاده څه معنی نلري، او که شيطان د خدای له خوا په دې مامور وي چي د انسان په زړه کېني وسوسه واچوي نو بیا به شيطان دغه کار ته داسي مجبور اوسي چي هیڅ خلاصون به ترې نلري او ضرور به دغه کار کوي چي بیا هم استعاده څه فایده نلري، تر پایه...

(په داسي حال کېني چي خدای (ج) خاص د بنده اصلاح غواړي او د خپلو بندګان له خبر نه پرته د بل څه اداره نه کوي او ستا پروردګار له بندګانو سره ظلم نه کوي). دا او داسي نورې ټولې شېبې چي دي د هغو

په ظاهر باندي عمل كول روا نه دي او لكه چي د مخه مو وويل دا له هغو مقاماتو څخه يو مقام دی چي انسان ته حاصلېدای نشي او نه ورته رسېدای شي مگر په نفسي مجاهداتو او رياضتي امدادونو چي په لوی شارع پسي روان شي او ځان واحد خدای ته ورسوي، او له خدای نه پرته بل فاعل نشته. د مصطفى(ص) په دې دليل، (اعوذ برضاكه من سخطك، واعوذ بعفوك من غضبك، واعوذ بك منك، ولا احصي ثنا اعليك انت كما انت، و كما احصيت علي نفسك) د معنی حاصل: ستا په رضا ستا له سخط او ستا په عفو ستا له غضب نه پناه غواړم او په تا له تانه پناه غواړم، او زه پر تا ثنا ويلای نشم لكه چي ته يې وړيې او نه هغه ثنا ويلي شم چي ته يې پر ځان وايې. دغه لوړ مقام د محمدي(ص) مقاماتو له جملې نه يو مقام دی. (هغه مقامات چي په هغو باندي د عالم شهود په وسيله چي د تعيناتو د مقام دپاره ده پوه شوی چي خاص پاك خدای فاعل مختار دی او له ده نه پرته بل پروردگار نشته. زما استاد علي منلا خان وويل: هر څه چي قضا او قدر دی، لازم دی چي تعريف يې وشي، ځكه چي ډېر خلك گمان كوي چي دغه دواړه يو شی دي، او بهترين تعريف يې دا دی چي قضا عبارت دی له هغه څه څخه چي پاك خدای په مجمله توگه په لوح محفوظ كښي په ازلي تعيناتو حكم پرې كړی دی او قدر عبارت دی له هغه څه نه چي په تدريج سره له دغي مجموعې نه يو د بل د وروسته په معلوم شخص او په ټاكلې موده كښي په معين سبب په ځمكه نازلېږي لكه په فلاني مر كښي د فلاني علت له كبله او په فلاني وخت كښي د زيد مرگ شو، دا زما د استاد وينا وه، او گمان كم چي تا حضرت شېخ دغه مسايل په سلېمانيه كښي لوستي او بيا در څخه هېر شوي دي، نو ته زمخشري او د جبريه وو، معتزله وو او قدريه وو د مذهب

د رد او دفع دپاره څه لري؟ نو بيا شېخ د هغه چه په څېر مات او مبهوت شو چي پر مخ يې د دې خبري نښي نښانې ښکاره شوي وې چي په دغو خبرو کښي په يه هم پوهېدلی نه دی او نه غواړي چي عجز او ناتواني يې نورو ته ښکاره شي، نو ځان يې راټول کړ او بيا يې په خپل جرئت منگولي ځيني کړې او وې ويل: ای حضرت سيده! ابن خلدون له ما او تا نه عالمتر دی او هماغه خلک د زمخشري د تفسير له لوستلو منع کړي دي نو ته د ابن خلدون په دغه منع کښي څه وايې؟ نو بيا جمال الدين د ابن خلدون مقدمه راوغوښته او د تفاسيرو فصل يې ولوست تر څو چي د زمخشري ذکر ته ورسېد او وې لیده چي داسي يې ليکلي و: (په تفاسيرو کښي بهترين تفسير د زمخشري کشف کتاب دی خو له دې کبله چي مولف يې په عقايدو کښي له معتزله وو ځني دی او د دوی په فاسدو مذهبونو يې دلايل راوړي د اهل سنت محققين ترې کرخېدلي او عام خلک يې له لوستلو منع کړي ديو سره له دې چي په هغه څه چي تر ژبي او بلاغت پوري تعلق لري د ده د قدم په رسوخ اعتراف کوي، نو که د دغه کتاب لوستونکی د اهل سنت په مذهب کښي پوره معلومات ولري او پوره پرې واقف اوسي او د ښه استدلال خاوند وي هر ورو به د هغه له شر او فساد نه مامون پاتي شي نو له دې کبله چي دغه کتاب په نادرو فنونو احتوا لري مطالعه يې غنيمت وگڼه. نو بيا يې ورته وويل: ای حضرت شېخه! دا و هغه چي ابن خلدون ويلي دي او له هغه څخه دا معلومېږي چي که څوک غواړي چي د زمخشري له تفسير نه استفاده وکړي غټ شرط يې دا دی چي لوستونکی په عقايدو کښي د ثابت قدم او د عباداتو په حقايقو کښي د راسخ علم خاوند وي او دغه راز خلک کولای شي چي په خپله خوښه د زمخشري له تفسير نه هر څه چي

غواړي استفاده وکړي ځکه چې په دغه تفسیر کېني ډېر ښه نوي-نوي شيان شته. دا ای حضرت شېخه! هغه څه و چې د هغه په شان کېني ابن خلدون څه ويلي و نو ته د نورو طعنونو د اثبات دپاره څه لري؟ شېخ وويل: ای حضرت سيد جمال الدين! له تا او له زمخشري او د منطق له نورو هغو علماوو سره چې ستاسي په څېر دي زما په شان يوه چا ته کرانه ده چې مجادله ورسره وکړي شي او له تاسي سره له مقابلې نه زما عجز د جبریه د مذهب چې معتزله وايي له مهمو مسایلو سره موافقه کړې ده د ثبوت دليل کېدای نشي، جبریه او معتزله وايي چې له شيطان استعاده او پناه غوښتل څه فايده نلري په داسي حال کېني چې د قرآن په صريح نص کېني راغلي: (فاذ اقرت القرآن فاستعد بالله من الشيطان الرجيم) يعني کوم وخت چې دي قرآن لوسته نو په خدای سره له رجم شوي او رټل شوي شيطان نه پناه وغواړه نو بنا پر دې آیا د نص په موده کېني اجتهاد صحيح دی؟ او آیا د ابن خلدون له خبري دا نه ثابتېږي چې د زمخشري له تفسیر نه ډار په کار دی او په اهل سنت باندې د هغه مطالعه منع ده؟ جمال الدين جواب ورکړ: ای حضرت شېخه! ما خو تر اوسه پوري په دغه باره کېني خپل مذهب اعلان کړی نه دی او نه مي تصريح پرې کړي ده، خو ما د دغو بدعتونو د خاوندانو خبري راوړې او غوښته مي چې بحث درسره وکړم او ستا عمق وازمایم او د هغه څه اندازه ځان ته معلومه کړم چې له تا سره د هغو دلايلو له جملې څخه شته چې اهل سنت د خپل مذهب د ثبوت دپاره اعتماد پرې لري او د معتزله وو او جبریه وو د مذاهبو دلايل پرې ماتوي او دغه دواړه مذهبونه د خپل اجتهاد په ظاهر کېني د عتاب وړ نه برېښي، ځکه چې دوی د خدای د لاندې فرمودې په حکم د خپلو عقلونو جلو ايله کړی او د قرآن په حکم

د قرآن په معانيو کښي له تعقل او تدبر نه کار اخلي لکه چي فرمايي: (انا انزلنا قرآنا عربيا لعلکم تعقلون، يعني مور قرآن په عربي نازل کړی دی بنایي چي تاسي تعقل وکړئ او تدبر په کښي جاري وسائئ) (انا جعلنا قرآنا عربيا لعلکم تعقلون) اي حضرت شېخه! عقل چي دی د هر شي له ورود او راتگ نه دمخه د تکليف د تحمل وړ و يعني عقل تر ټول مخلوق نه لوی دی او له شيطان نه پناه غوښتل د جبریه وو او نورو په نزد له هغو امورو څخه دي چي انساني عقل ته حق ورکوي چي هغه له څو لارو تر څېړني لاندې ونیس: لومړی دا چي آیا تر شيطان نه مقتدر تر څوک شته؟ دوهم دا چي آیا د شيطان قاهره او قاهره قوت په ټولو محدثاتو محيط دی او که نه؟ په دغو محدثاتو عالم دی او که نه؟ ای حضرت شېخه! جواب خو به هرو مرو دا وي چي پاک خدای له شيطان نه قادرتر او همدغه پاک خدای په ټولو حوادثو احاطه لري، ایا داسي نه ده؟ شېخ وويل: هو! همدغسي ده. نو بيا يې ورته وويل: په دې صورت کښي که شيطان (هغه ورځ چي هر څوک له ځانه دفاع کوي) ووايي چي ای زما پروردگاره! ما له خلکو نه (زید) ته وسوسه واچلو چي فلانی کار وکړي او هغه ستا په لوح محفوظ او هغه مسطور کتاب کښي ليکل شوی و چي مخ کښي ستا حکم او قضا پرې شوې وه نو ما څه قدرت درلود چي ستا قضا محو کړم او د څه قوت خاوند وم چي ستا مبرمه اراده نافذه نه کړم؟ تا زه ورپلم او ملعون دي وگرځولم نو که ستا دغه کار زما د هغه جرم په سبب وي چي له ما صادر شوی او ستا د علم له سبقیت او ستا له ارادې او قضا نه پرته اوسي په دې صورت کښي خو وایم چي ستا عظمت لوړ او قدرت دي تر دې پورته دی چي ستا له ارادې پرته يو څه کار وشي، تر دې لوړې چي په خپله بې سارې پادشاهی کښي شریک ولري ته واحد یگانه یې چي د

خلق او امر مالک يې نو پر ما باندي ستا دغه حکم ای عادلہ خدايه! ظلم محض دی. (په داسي حال کښي چي زه ستا د بندگانو له کتار نه وتلی نه یم) او تا ويلي او ستا خبره حقه ده (و ما ربک بظلام للعبيد) يعني او ستا پروردگار پر بندگانو ظالم نه دی. او که تا کوم بل شيطان پر ما مسلط کړی وي چي د هغه په لمسون بندگان اغوا او کمراه کړم نو له تا نه پرته بل څوک دی چي هغه پر ما مسلط کاندې؟ او له تا نه پرته په آسمانونو او ځمکه کښي د بل څه دپاره مطلق سلطان او کامله قدرت نشته (ان استطعتم ان تغذوا امن اقطار السماوات والارض فانغذوا، لا تغذون الا بسلطان) يعني اي پريانو او انسانانو! که تاسي کولای شئ چي د آسمانونو او ځمکي له کوښو نه بېرون ته وتښتئ نو وتښتئ (مگر) د خدای د قدرت او نفوذ له حوزې نه له کوم سند او اجازه نامې نه پرته وتی نشئ نو بيا ای حضرت شېخه! د دغو معتزله وو او جبريه وو په دې خبره کښي څه وايې؟ شېخ وويل: ای حضرت سيده! د معتزله وو او جبريه وو دغه ټولي مغالطې او سفسطې زموږ استادانو د تفاسيرو په مطولاتو کښي لکه د فخر رازي تفسير او په کشاف باندي د ابن طبيبي شرحه شول لوستې او د اهل سنت علماوو د دوی د دلایلو فساد ثابت کړی دی او سره له دې چي زه اعجمي ژبی او د دليل له اقامې څخه لري یم په خپل بسیط عقل او لږ نقل کولی شم چي د جبريه وو او معتزله وو د علماوو او امامانو ټول هغه څه چي له دوی نه راغلي په يوه خبره رد کړم او هغه دا ده چي ټول اديان چي اسلام د هغو له جملې څخه دی حق دي او هغه تکالیف چي په هغو کښي راغلي دي واجب الاتباع دي او پيروان يې د ثواب او مخالفين يې د عذاب وړ دي او که د جبريه وو او معتزله وو مذهبونه حق او صحيح اوسي چي د بنده ټول افعال خير دي او که شر، په وحدانيت

باندي اقرار وي او ك شرک، فسق وي او كه فجور، غلا وي او كه خون او كه داسي نور مذموم افعال چي بنده يې كوي د خداى په امر او د ده په قضا او قدر باندي د عمل له مخي اوسي او بنده ته روا ده او حق لري چي له دې كبله چي د ده د امر او قضا او قدر اطاعت يې كړى له خداى نه ثواب وغواړي او وايي چي قتل غلا او كفر يې د ده د قضا او قدر په حكم كړى دى، او لكه چي د زكات او نورو فرايضو په ادا كښي د ثواب مستحق دى همدارنگه د منهياتو په ارتكاب سره هم د ثواب غوښتنه وكړي.

نو اى حضرت سيده! ته چي ځان د دې امت د نبى له اولادې بولي او په مسلمانانو كښي د ډېر شهرت خاوند يې او څوك دي له بهترينو علماوو او د شرعې او د هغې د احكامو په حقايقو او دقايقو باندي له ښو پوهانو كښي او څوك دي له دين نه داسي وتلى بولي چي په ادبانو او په هغه څه بېخي ايمان او عقیده نلري چي رسولانو راوړي دي او تا په ما باندي د زمخشري، واصل بن عطا معتزلي او د خوارجو اووه گونو مذهبونو له خولې سوالونه وكړل او له دغه مجلس نه دمخه د دوى د مذاهبو په تفصيل هيڅ پوه نه وم نو كه خوښه دي وي لومړى مي په خپل خاص مذهب پوه كړه چي ته څه عقیده لري؟ او چي ستا په مذهب خبر شوم كه مي له خپلي عقيدې سره موافق ومونده پيروي به دي وكړم او كه نه نو درنه كوښه به شم، ځكه چي د جبريه وو شهبې او د دوى دلايل او نتيجه اخيستل داسي دي چي په ترديد كښي يې عقلونه گمراه كېږي، مخصوصاً هغه څوك چي زما په څېر ضعيف اوسي. په داسي حال كښي چي قرآن او شرعي تكاليف د دوى د مذهب معارض او زما په فكر د دوى په رد كښي د اهل سنتو دلايل ضعيف دي. اى جمال

الدين! لنډه خبره دا ده چې لا به ټول هغه شيان چې په دين كښي له امر او نهي نه راغلي د پيروي وړ وي او لا به مطلق جبر اوسي چې په امر او نهي به تكليف لزوم ونلري، او له امت نه زما په څېر خلكو په لار كښي همدغه يوازني مشكل دي. نو اي حضرت سيده! كه ته كولي شې چې زموږ دپاره د دغه حقيقت له مخه نقاب لري او سختې راته آسانه او حقيقت په داسي توگه راته څرگند كړې چې د زړه د مريضانو او كوتاه نظرانو له نفسونو نه هغه څه لري كړې چې له شك او اړتيا نه پرې طاري كيږي، نو دغه كار وكړه چې د شكر او ډېر اجر وړ وگرځي.

جمال الدين ورته وويل: اي محترمه شېخه! ستا موقف نن عينا هغه موقف دی چې ما د خپل استاد علي منلاخان په حضور كښي درلود. هغه استاد چې د هند له كورنيو او د افغان د بنارونو له كورنيو نه به د طالبان كډي ورته رابار وي او د خپلو مشكلاتو او معضلاتو د حل دپاره به ورته راتلل او زه به د هغه څه يادونه درته وكړم چې په دغه مهمه او خطيره موضوع كښي ده خپلو شاگردانو ته ويلي او افاده كړي وو.

ده ويلي و: اي عزيزانو! اسلامي دين چې له قرآن نه اخيستل شوی اجازه ورکوي چې په ښه توگه او محموده طريقه مجادله او مباحثه پکښي وشي. (وجادلهم بالتي هي احسن) او په بحث كښي يې د خشونت او زشتۍ منع كړې ده. څه ښه هغه مجادله او مباحثه ده چې منظوريې د حقيقت څرگندېدل او د حق برېښېدل وي. اي عزيزانو! ښه په ځير شئ او په دقت سره غوږ ورته كښېږدئ چې موضوع ډېره مهمه او خطرناکه ده، د خدای په كتاب او په هغه څه چې دغه كتاب له امر او نهي له ځان سره راوړي پوهېدل ډېر دقت غواړي، موږ كورو چې تكليف يوازي په انسان تحميل شوی او نور ځناور ترې معاف دي، په داسي حال كښي

چي په دغو حيواناتو کښي داسي صفات شته چي انسان ته ورته دي او ځيني يې په ځينو صفاتو کښي لکه حس، شعور، وفا او صبر شول تر انسان پورته دي، خو سره له دې هم تکليف پرې تحميل شوی نه دی، دا ولي؟ هه! له دغو صفاتو سره-سره ولي بيا ټول د انساني حيوان دپاره مسخر شوي دي؟ په داسي حال کښي چي انسان د هغو له اکثرو نه په بنه کښي ضعيف تر، په صبر کښي کمتر، په سرکښي کښي ډېر تر او د نعمت په کفران کښي کافر تر دی او چي يو څه ضرر ورته ورسپري تر ټولو زيات جزع او فزع کوي، هو په ده کښي داسي يو قدرت شته چي د ځمکي د مخ ټول شيان يې ورته مسخر کړي او د دغو موجوداتو د تسخير آله گرځېدلې ده او هغه د ده د عقل روحانيت دی چي د هغه په وسيله نور موجودات لکه حيروان، جماد او نبات شول ورته مسخر شوي او په خپله خوښه تصرف پکښي کوي. دغه انسان يې په بنه قد او قامت پيدا کړی. او د همدغه عقل په برکت يې په ځمکه کښي خپل خليفه گرځولی دی. نو خدای (ج) چي دی په ټولو محدثاتو پوه شو او خپله قضايې وکړه او خپل تقدير يې مقدر کړ او انسان ته يې له خپل الوهيت نه يو څه وروښل چي په هغه سره د ځمکي پر سر ټول حيوانات او غيره د ځان دپاره مسخر کاندې او په هغه سره پورته عالم ته ځان ورسوي، او د ده روح ته يې هم داسي يو څه ورکړل چي په خپل واړه مرگ (چي د ده خوب دی) په غيب باندي احاطه وکاندي دغه انسان دغه وړوکی جرم، هغه چي لوی عالم پکښي پېچل شوی، د دې وړ دی چي د ترجیح لږ مرتبه وپېژني. عزيزانو! له موږ او تاسي نه به کوم څوک وي چي په بې څښتنه مال لاس ومومي او بيا د هغه د اخیستو او پرېښودو تر منځ متردد نشي، نو که د هغه پرېښوول ورته مرجح شو د ترک فعل واقع شو، او که اخذ يې مرجح وباله او وايې

خيسته هرومرو به د اخذ فعل واقع شوی وي، نو په دغه ترجیح سره چې لا کړو او لا ترک ته منجر کېږي انسان د ثواب او لا د عذاب مستحق ګرځي. او هغه امور چې د انسان ترجیح پکښې دخل نلري او نه يې په کړو او نه کړو کېني جزبي ترين تاثير لري نو په هغو کېني نظر شته او د بحث وړ دی، همدغه شی دی چې په پوهېدو کېني يې خلک مشوش شوي او د دغه راز امور او هغه کارونو تر منځ فرق او توپير نشي کړای چې د انسان ترجیح دخل پکښې لري. او دا هغه څه دي چې کسب او لا د اختياري جز په نامه يادېږي. او بيا يې په لاندي ډول مثالونه راوړل: په شريعت کېني حرام قتل په مطلقه توګه د نفس وژل دي خو په شرعه کېني يې تفصيل راغلی او په څو قسمونو يې وېشلی دی، په دې توګه چې قصدي او عمدي قاتل وژل کېږي او د نورو قتلونو دپاره نوري جزاګانې ټاکل شوي دي. قصدي او عمدي قاتل مخ کېني له هغه چې د قتل مرتکب شي د هغه تصور کوي او ضرور به تصميم نيسي او دا فرصت لري چې په دغه باره کېني فکر وکړي چې ايا د قتل اقدام وکړي او که ترې تېر شي؟ او د وژلو او نه وژلو تر منځ متردد وي او د قتل د ترجیح او د هغه د ترک د ترجیح تر منځ فکر وهي او بيا د عمل جانب ته ترجیح ورکوي او بيا قتل ترې پېښېږي او بيا په همدغه ترجیح سره د قصاص وړ ګرځي او وژل کېږي او دغه قتل ته د عمد قتل وايي او حکم يې قصاص او ګناه ګاري ده. او که د کوم معدن خاوند په خپل معدن کېني يو څوک استخدام کاندي او بيا يوه تېره پرې راولوېږي او دغه مستخدم مړ ږکي په مستاجر باندي هيڅ نوعه تاوان نشته، همدارنګه که څوک نښه ولي او په خطايي سره پر چا ولکېږي او مړ شي دغه سپری نه پرې قصاصېږي، دا ولي؟ په داسي حال کېني چې په دغو درېيو واړو

صورتونو کښي د نفس قتل راغلی او نتیجه یې یوه ده چې د نفس وژل دي، مگر موږ کورو چې په لومړي صورت کښي چې قصدي قتل دی د فعل د یوه طرف ترجیح شوې ده او لازمه ده چې هغه جزا وکالي چې د ده دپاره ټاکل شوې ده او په نورو وپرو صورتو کښي دغسې نه ده نو ځکه یې احکام فرق سره لري او تقدیر ورته ورسېد چې د چا ترجیح پکښي برخه نلري.

دا و هغه څه چې زموږ استاد علي منلاخان ويلي و، ای حضرت شېخه! او زموږ دغه استاد په منقول او معقول کښي د ریاست مقام ته رسېدلی و، خو سره له دې به هم د ځينو شاگردانو د ژبي له نېښ نه خلاص نه و او یوه تن ورته وویل: مولانا! که موږ ترجیح ومانو او مرجح د خپلي ترجیح له کبله د عقاب او عتاب وړ وبولو نو بیا پوښتنه کوم چې آیا مرجح یوازي انسان دی او په دغه ترجیح کښي یې خدای (ج) هیڅ دخل نلري؟ او آیا انسان په هغو ظروفو کښي چې تا اشاره ورته وکړه د خالق له امر نه پرته د خپلو افعالو خالق دی؟

د دې سوال په جواب کښي استاد وویل: هغه څه مي چې دمخه درته وویل کفایت کوي او لنډه یې دا ده چې د بنده هغه افعال چې ترجیح پکښي واقع کیږي مسدود او محدود دی او دا، هغه دی چې په هغو تکلیف راغلی او شرعي عمل پرې منع کړې او عذاب یې پرې لازم کړی دی. نو شارع اعظم (ص) د هغه څه مصدق و چې ترده دمخه راغلي وو لکه تورات او انجیل شول او دده شرعه واضحه، صریحه او فطرت ته نژدې خبره ده او د سلیم عقل خاوندان ښه نتیجه ترې اخیستی شي. نو په ټولو شرایطو کښي منع شوي شيان له دې نه وتلي نه دي چې قتل مه کوه غلا او زنا مه کوه او داسي نور چې د کتاب

خاوندانو ته معلوم دي او د اسلام روښانه او حنيف دين يې تصديق كړی دی او په هغه چا يې عقاب لازم كړی چې د منهيانو مخالفت كوي. او دغه ټول منهيات د انسان افعال كېل كېږي چې وروسته له هغه منځ ته راځي چې انسان يې تصور كړی او د كړو او نه كړو تر منځ يې متردد شوی وي، نو فعل په قتل او سرقه كېني هغه هم وروسته له هغه چې د غلا وسايل او اسباب يې فراهم كړي وي هر مرو به د انسان په ترجیح اوسي او له دې نه هيڅوك منكر نه دی مگر دا چې مكابره كوي او متعنت اوسي او كه خپل نفس ته مراجعه و كړي په يقيني توگه به پوه شي چې دی د خپل عمل په ترجیح نيول كېږي او هغه څه چې د بنده له ترجیح نه بېرون اوسي له هغه څخه نه پوښتل كېږي او نه يې په هغه عذابوي. همدارنگه ټول هغه احكام چې انبياوو(ع) راوړي هغه په دې كېني د خدای له حكمت سره موافق دی چې بنده يې د كړو توان ولري او هغه څيزونه چې د بنده له توانه بېرون اوسي په هغو كېني پر ده باندي عذاب او عتاب نشته. او په ټولو شرعي تكليفاتو كېني چې په هغو كېني ثواب او لا عذاب دی داسي تكليف نشته چې د انسان ترجیح په كلي توگه پكېني دخل ونلري او بيا يې په مكرر ډول وويل: هغه سارق او غل چې د غلا وسايل تهيه كړي او قلفونه پرانيزي او هغه څه چې له جنس او نقد نه په خونه كېني وي له ځان سره واخلي او چې بيا د قضا په لاس ورشي نو ووايي چې (د خدای تقدير و) او همدارنگه هغه زاني چې د عمل له اجرا نه وروسته رسوا او مفتضح شي او د قضا په كوتو ورشي نو وایي چې (د خدای تقدير و) په دې به خلاص شي؟ حقيقت په دغو ټولو كارونو د همدغه مرجح چې انسان دی دا شعور دی چې هغه څه چې ده كړي دي يو قبیح او ناولی كار دی، او كه له ده سره هغه څه وشي چې

ده له بل سره کړی يعني مال يې غلا شي او لايې آبرو توی کړای شي او بې ناموسي ورواوپړي او لايې خپلوان ووژل شي هر ورو به خبره غټه شي او هر ورو به د دغه مرتکب د سختي جزا غوښتنه وکړي که څه هم له لويو جبرياتو ځنی وي او ضرور به د جبر له مذهب نه تېر شي او په اختياري او کسبي جزا به قایل شي او د مجرم د جزا مطالبه به وکړي. وروسته بيا استاد خپلي خبري داسي پای ته ورسولې:

عزيزانو! پاک خدای له عقل نه شريف تر څه پيدا کړي نه دي، هغه عقل چي په ځمکه کښي يې خپل خليفه انسان ته بښلی او بيا يې هغه څه چي په آسمانونو او ځمکو کښي دي د ده دپاره مسخر کړي دي نو بيا نه بښايي او ورته وړ نه ده چي خپل خاورين بدن په هغه پاک روح غالب کاندي چي له پورته جهان او ملکوتي عالم سره علاقه لري، او هغه هم د داسي امورو دپاره چي نتايج يې پښماني او د خوندونو حقيقت يې د الم او درد دفع وي، له تاسي نه به يو څوک هم په دې کښي شک او تردد نلري چي لوی شارع (ص) د خپل امت دپاره انفع او اصلح غوره کړي او بيا يې د مطلق خير دپاره له ځينو کارونو نه نهې کړي او په هغه څه يې امر کړی دی چي د امت دپاره وړ او شايسته وي قطع نظر له دې څخه چي په آخرت کښي ثواب او لا په دنيا کښي عذاب پرې مرتب اوسي. شېخ وويل: ای حضرت سيده! ستاسي د استاد مولانا علي منلاخان خبري چي تا زموږ عقلونه پرې منور او زموږ سينې دي پرې خلاصي کړې بهتريني خبري وې چي تر اوسه پوري مي اورېدلي نه وې خو يوه ډېره مهمه خبره پاتي ده او هغه دا ده چي د مسلمانانو ځيني فرنگي مآبان د دين د دښمنانو د ملاتړ دپاره په اسلام او مسلمانانو حملي کوي او وايي چي د مسلمانانو د بېرته پاتېدو او انحطاط، بې عزتۍ او بې قدرتۍ او د

خمي د ډېري برخي د نه تسخير يوازي علت دا دي چي دوي په (قضا او قدر) عقیده لري او دغي عقیدې دوي د ذلت او خواری، عبودیت او بردگی دغي درجې ته رسولي دي چي موږ يې د سر په سترگو کورو نو په دې باره کښي د سيد رايه څه ده؟ خدای دي د هغې ثواب درکړي او ستا علوم دي گټور شي. نو بيا جمال الدين موسی شو او يې ويل: حضرت شېخه! معلومېږي چي ته په عربي ښه گڼېداي شي! او کومان کوم څه شي چي لولې ښه به پرې پوهېږي سبا ته به که خدای کول يوه چاپي رساله درکړم چي د (قضا او قدر) په باره کښي بحث کوي او يوولس کاله دمخه ما ليکلې او د په پاریس کښي چاپ شوې ده او په گڼه به يې سره ولولو او که څه مشکل په نظر راځي يو د بل په مرسته به يې حل کړو. په سبایي نوموړي شېخ لومړنی ملاقات کوونکی و چي د پذيرايي په خونه کښي يې پلټی وهلي وې او له سيد نه يې د خپلي وعدي د پوره کولو غوښتنه وکړه. سيد لبيک ورته ووايه او په لاندي ډول يې موږ او ده ته د قضا او قدر رساله ولوسته:

په خپل خلق کښي د خدای (ج) سنت په دې تلې دي چي قلبي عقاید پر بدین اعمالو يو راز سلطه لري چي د هري صلاح او هر فساد مرجع د هغه د عقیدې صلاح او فساد څخه دی، يعني که عقیده صالحه وه صالح اعمال ترې صادرېږي او که فاسده وه د فاسدو اعمالو مصدر گرځي. ډېر کرته يوه عقیده د افکارو اطراف تر تاثیر لاندي نيسي او بيا نور عقاید او مدرکات د هغې په پیروي منخته راځي او بيا له بدن نه داسي اعمال صادرېږي چي په نفس کښي د هغې له اثر سره وړ اوسي، او کله ډېر واري د خیر له اصولو نه يو اصل او د کمال له قواعدو نه يوه قاعده چي د شرعي په تعليم او لا په تبليغ کښي خلکو ته وړاندي کېږي په

اورېدونکي باندي په هغې کښې اشتباه راځي، نو بيا حقيقت ترې الونيا شي او لا ده ته ځيني ردي صفات او باطله عقيدې پيدا کيږي، او په دواړو حالاتو کښې د عقيدې مخه اوږي او اثر يې مختلف کيږي، او ډېر کرته په فهم کښې د غلطۍ او لا د استعداد د خيانت له کبله فاسد عقايد ځای پکښې نيسي او بيا ناصالح اعمال ترې صادرېږي، او دا پرته له دې چې عقیده کوونکی په دې وپوهيږي چې دغه عقیده څنگه ورته پيدا شوې؟ او لا يې خپله عقیده څنگه په کار اچولې؟ خو په ظواهر و غولېدلي خلک کمان کوي چې دغه اعمال خاص د دې دپاره له ده څخه صادرېږي چې په دغه اصل او دغه قاعده عقیده لري، او په فهم کښې د دغه انحراف او غلطۍ په څېر غالباً د اديانو په ځينو اصولو کښې تحريف او تبديل راغلی او په غالب کمان په هره دين کښې د بدعتونو د ننوتو علت همدغه غلط فهمي گڼل کيږي او ډېر کرته دغه انحراف او هغه بدعتونه چې ددغه انحراف په اثر منځته راځي د خلکو د طبایعو د فساد او بدو اعمالو منشا گرځي، تر دې پورې چې د ځينو هغو کسانو د هلاکت سبب گرځي چې خدای (ج) تر ابتلا لاندې نيولی وي. او همدغه شی دی چې ځيني بې خبره خلک چې د ځينو ساده کسانو او بې علمه کسانو له عقایدو نه په یوه حقه عقیده طعن ووايي. له دغې جملې نه یوه د (قضا او قدر) هغه عقیده ده چې د دين له اصولو گڼل کيږي او په دغه باره کښې د اغفال کوونکو فرنگيانو آوازونه ډېر شوي او په هغې باندي يې راز-راز گمانونه کړي دي، او داسې گمان کوي چې د کوم قوم په زړونو کښې چې دغه عقیده ځای ونيسي همت او قوت ترې سلبوي او ضعف او سستي ځای پکښې نيسي، دوی مسلمانانو ته راز-راز نسبتونه

کوي او هغه ټول په (قدر) باندي تر اعتقاد پوري منحسروي او وايي چي:

مسلمانان په فقر او فاقه ژوند تېروي او په حربي او سياسي قواوو کښي تر نورو ملتونو بېرته پاتي دي، او په دوی کښي اخلاقي مفاسد عام شوي دي، دروغ ډېر وايي، نفاق، خیانت، کینه، بغض او بې اتفاقي ډېره پکښي لیدل کېږي، له خپلو حاضر او راتلونکو حالاتو جاهل او له هغه څه چي ضرر ورته لري او لاکټه ورته رسوي غافل دي، په دې ژوند چي وخورې، وڅښي او ویده شي قانع دي او له نورو سره په فضیلت کښي رقابت او همچشمي نه کاندې، خو چي هر وخت کوم یوه ته ممکنه شي چي خپل ورور ته ضرر ورسوي نو نه یوازي کوتاهي نکوي، بلکي په ډېره چټکتیا سره د هغه په ضرر رسولو اقدام کوي، نو بیا خپله زور آزمایي په خپل منځ کښي سره شروع کوي او اجنبیان د شا له لوري پرې راځي او یو د بل د وروسته خوري او مړي ترې وهي، په هره عارضه راضي کېږي څري او بیا خپلو استوګنځیو ته راځي. زمامداران او مشران یې په لهو او لعب کښي ډوب وي او خپل ملي فرایض او واجبات نه پر ځای کوي، مصارف یې ورځ په ورځ زیاتېږي او د ملت د ګټي په لار کښي یوه غازکه هم نه لګوي، عمومي مصالح د خپلو خصوصي ګټو دپاره له پښو لاندې کوي او کله چي د دوی تر منځ اختلاف نظر پیدا شي د هغه په اثر یو ملت له منځه وړي او تباه کوي یې. نو بیا اجنبیان او پردي کوري چي قوت یې فاني شوی او وژونکی ضعف پرې مسلط شوی دی په آسانی سره هغه لاندې کوي او په شتو یې چرچې چاغوي خوف او وېره، جبن او بزدي ترې داسي چاپېرېږي چي له پس-پس نه ډارېږي او له لاس وروړو نه دردېږي، عزت او شوکت ته د رسېدو حرکت نه کوي او نه د

خپل حيثيت د اعادي دپاره ځان بنوروي، او په دې ټولو کښي د دين له اوامرو مخالفت کوي، سره له دې چي خپل ځاوندپان بلکي هغه کسان چي په دوی مسلط دي کوري چي ورځ په ورځ وړاندي ځي او پر دوی باندي په خپل پشرفت وياړي او مباحات پرې کوي، او که د دوی له وروڼو نه کوم قوم ته څه مصيبت ورسپري او لا کوم تېری پرې وشي د هغوی د مصيبت د لري کولو په لار کښي څه کونښن نه کوي او نه د هغو د کومک دپاره ځانونه بنوروي، په دوی کښي لوی او واپه ملي جمعيتونه، نه په پټه او نه په ښکاره پيدا کيږي او نه کوم ملي فعاليت لري، داسي جمعيتونه، چي مقصدي د خلکو د غيرت او حميت راويښول د ضعيفانو لاسنيوی، او د زورورو له بغي او تجاوز څخه د خپل حق ساتل او د پرديو له تسلط څخه خپل هيواد ته نجات ورکول وي. په دې توگه دوی مسلمانانو ته دغه راز نسبتونه کوي او په اسلام باندي تورونه لگوي او گمان کوي چي د دې خبري منشا په (قضا او قدر) باندي له عقيدې نه پرته بل څه نه دي او بيا حکم کوي چي تر څو چي مسلمانان په دغه عقیده اوسي هيڅ به ښه ورځ ونه کوري، نه به عزت ومومي او نه به خپل مجد او لويي راوگرځوي، نه به خپل حق په لاس راوستی شي او نه به د چا تېری دفع کړی شي. نه به د کوم سلطان د تقويې دپاره راپورته او نه د کوم پادشاه د تايد دپاره، بلکي تل به په ضعف او ناتواني کښي وي او هيڅ به ترې پوره نه وي، تر څو چي يې د هلاکت او زوال کندي ته وروغورځوي (العياذبالله) ځيني به ځيني نور په خپلو شخصي منازعاتو او اختلافاتو له منځه وړي او هغه چي له دوی نه پاتي شوي وي پردي (اجنبیان) يې رېبي او له منځه يې وړي. دغه فرنگيان عقیده لري چي په (قضا او قدر) باندي اعتقاد او د جبريه وو د مذهب تر منځ توپير نشته او

دواړه يو څېز دي، هغه جبریه چې په دې قایل دي چې انسان په خپلو ټولو کړوونو کې مجبور محض دی او کومان کوي چې مسلمانان په قضا او قدر باندې د عقیدې له کبله ځانونه د هغې بڼې په څېر کښي چې په هوا کې خورنده وي او بادونه یې هري خوا ته وړي راوړي او دا هم ثابت ده چې که د کوم قوم په زړونو کې دا خبره راسخه شي چې په کړوونو کې، په کار او گفتار کې، په حرکت او په سکون کې هیڅ واک او اختیار نلري بلکې دا ټول په یوې جابري قوې سره او په یوه قاهر قوت سره کېږي نو هر ورو به یې قواوي له کاره لوېږي او د هغو مواهبو مېوه له لاسه ورکوي چې خدای دوی ته بښلې او هغه له ادراکاتو او نورو مادي او معنوي قواوو څخه عبارت دي. همدارنگه دغه عقیده د دوی له زړونو نه د سعی او کوشش داغیه او د کسب او کار روحیه محوه کوي او له دې نه وروسته بیا د دې وړ کړځي چې د وجود او هستۍ له عالم نه د عدم او نیستۍ عالم ته تحول وکړي. په دې توګه له فرنگیانو نه یوې ډلې دغسې کومان کړی او د دوی په مذهب ډېر فرهنگي مآبان او په مشرق کې نور ضعیف العقله خلک تللي دي او زه له دې نه وېره نلرم چې ووایم: کومان کوونکي دروغ ویلي، او وهم کوونکي خطا شوی او زغم کوونکی پر باطله تللی او په خدای او مسلمانانو یې په په دروغو افترا کړې ده، او په دې وخت کې یو مسلمان هم نه پیدا کېږي اعم له دې چې سني وي او که شيعه، زیدي وي او که اسماعيلي، او وهابي وي او که خارجي، چې د محض جبر په مذهب قایل او له ځانه د اختیار په سلب باندې قایل وي. بلکې ټولي دغه مسلماني طایفې په دې معتقدې دي چې دوی په خپلو اعمالو کې د اختیاري جز چې کسب نومېږي خاونداني دي او همدغه اختیاري جز او

کسب د ثواب او عذائب دارمدار دی او دوی په هماغه څه تر حساب لاندې نیول کېږي چې پاک خدای (ج) دوی ته بښلی او هغه اختیاري جز دی او په همدې جز سره د الهی او امر او رباني نواهیو په امثال مامور شوی دی چې د هر خبر دپاره بلونکی او هري رستگاری ته لارښوونکی دی او همدغه ډول اختیار د شرعي د تکلیف مورد دی او په هغه سره حکمت او عدل پای ته رسېږي. هو! په مسلمانانو کېني یوه طایفه وه چې جبریه نومېده او په دې قایله وه چې انسان په خپلو ټولو کړو وړو کېني داسې مجبور او مضطر دی چې هیڅ اختیار نلري او ګومانې کاوه چې د دې تر منځ چه سپری د خوراک او ژوولو دپاره خپلي ژامې وښوروي او لای سخته یخني ولرزوي څه فرق نشته، او د دغې طایفې مذهب، مسلمانان یوه فاسده سفسطه بولي او د دغه مذهب پیروان د هجري څلورمې پېړۍ په وروستیو کړیو کېني له منځه لاړل او هیڅ اثر یې پاتې نشو او په قضا او قدر باندې اعتقاد عیناً په جبر باندې اعتقاد نه دی او نه د دې اعتقاد له مقتضیاتو څخه هغه څه دی چې دغو وهم کوونکو ګومان کړی دی. په قضا باندې اعتقاد نه یوازې په قطعي دلیل تایید شوی بلکې انساني فطرت ورته هم لارښوونه کوي او هر څوک چې یو څه فکر ولري ورته آسانه ده چې دې ته ملتفت شي چې هر حادث او نوی پیدا شوی څیز به ضرور یو داسې سبب ولري چې په زمان کېني ورسره مقارن وي، او دغه سپری د اسبابو له سلسلې نه یوازې هغه سبب ګوري چې ده ته حاضر اوسي او تېر سببونه یې د دغه نظام له مبدع نه پرته بل چا ته معلوم نه دي او له دغو اسبابو، نه هر یو په مابعد او مستقبل کېني دخل لري چې هغه د عزیز او دانا خدای په تقدیر پوري مربوط دی. او د انسان اراده ددغې سلسلې له کړیو نه یوه کړۍ ده، او اراده د

ادراک اثر او ادراک په هغه څه د نفس د انفعال اثر دی چې په حواسو او مشاهرو طاري کېږي او په هغه اړتیاوو چې په فطرت کېني آمانت ایښوول شوی دی. نو بنا پر دې د دې جهان ظواهر او طبیعي عوامل په انساني فکر او اراه یوه داسې سلطه لري چې هوښیاران لا څه چې ابلهان او ناپوهان هم ترې منکرېدای شي. که موږ یو جاهل فرض کړو چې د جهان د صانع خدای په وجود باندې له اعتراف نه کمراه شوی نو بیا دا ورته ممکنه نه ده چې په بشري ارادو باندې د طبیعي عواملو او دهرې حوادثو د تاثیر له اعتراف نه وتښتي، او آیا انسان کولای شي چې ځان د خدای له دې سنت او قانون څخه وباسي چې د خپل خلق دپاره یې وضع کړی دی، دا یو امر دی چې د علم لوړ مقام ته رسېدلی څه چې د علم طالبان هم اعتراف پرې کوي، بل دا چې د فرنگیانو ځیني حکما او د سیاست علما هم دې ته اړ شوي دي چې د قضا سلطې ته غاړه کېږدي او د هغې د اثبات دپاره یې اوږدې خبرې کړي دي چې موږ د دوی په آراوو باندې استشهاد ته اړه نلرو. ځکه چې تاریخ یو علم دی چې له روایت نه پورته دی او د هر امت علماوو په هغه کېني بحث ته زیاته توجه کړې او خاص عنایت یې ورته مېذول کړی دی. او دا یو علم دی چې د ملتونو د ترقۍ او تنزل او د لویو پېښو د طبایعو د خواصو، او په اخلاقو، عاداتو او افکارو کېني د تغیر او تبدیل په باره کېني، بلکې د باطن احساس او وجدان د خصایصو په باره کېني او د هغه څه په باب بحث کوي چې د دغو شیانو په تبعیت راځي او د ملتونو له نشت، د دولتونو له تکون او د ځینو له منځ نه تګ څخه عبارت دی. دغه فن هغه فن دی چې خلکو د ادبي فنونو له جملې نه د قدر وړ او ډېر فایده مند فن بللی دی، دا له دې کبله چې په دغه علم کېني په (قضا او قدر) باندې د اعتقاد او په دې د

يعين کولو بحث شته چي بشري قواوي د کایناتو د مدبر په قبضه کښي دي او که بشري قدرت مستقل تاثیر درلودای لوړ ملت به راتپت شوی او قوي به ضعیف شوی نه وای او نه به د چا د مجد مانی نړېده او نه به د چا نفوذ او قدرت انقراض مونده. په قضا او قدر باندې اعتقاد چي د جبر له شناخت او ناولتیا نه مجرد شي په سپري کښي د شجاعت او زپورتیا، جرئت او اقدام صفت پیدا کوي او له هغو مهلکو سره یې پنجه ورکولو ته لمسوي چي د زمريانو زړونه رپرډوي او د پړانگانو تريخي چوي، دغه اعتقاد نفسونه په ثبات او د سختیو په تحمل او د ډارونو او اهوالمو په ټکولو او له منځه وړلو عادت ورکوي او دغه کارونه یې طبیعت ګرځي. د جود او سخا په ګاڼه یې ښکلي کوي او دې ته یې رابولي چي له خپلو ټولو ګرانو څیزونو نه تېر شي، بلکه دې ته یې لمسوي چي خپلي ارواګانې وښندي او د ژوند له تازګیو او ښکلاوو تېر شي، دا ټول د هغه حق په لار کښي چي په دغه عقیده باندې د اعتقاد کولو دپاره یې رابولي. هغه څوک چي په دې عقیده لري چي اجل محدود او معین دی، د رزق ضمانت شوی دی او ټول څیزونه د خدای په لاس کښي دي او په خپله خوښه یې اړوي رااړوي څنگه به له خپل حق نه د دفاع کولو، د خپل ملت او لا امت د لوړتیا په لار کښي او د هغه څه دپاره په قیام کولو له مرګ نه ووېرېږي چي پاک خدای (ج) په ده باندې له دغو کارونو نه فرض کړی دی؟ څنگه په د اللهی اوامرو او د بشري ټولنو د اصولو مطابق د هغو مالونو په لټولو له فقر او نادری نه وډار شي کوم چي د حق د اعزاز او د لویي او مجد تشید او تحکیم دپاره وي. پاک خدای (ج) د دغه اعتقاد درلودلو له کبله د مسلمانانو ستاینه کړې او ورسره یې د هغه فضیلت او ښه والی بیان کړی او داسي یې فرمایلي دي:

(الذین قال الهم الناس ان الناس لقد جمعوا الکم فاشوهم فزدهم ایمانا و قالو احسبنا الله و نعم الوکیل فانقلبوا بنعه من الله و فضل لم یمسهم سوء و اتبعو ارضوان الله، و الله ذو فضل عظیم) یعنی هغه کسان چې دوی ته خلکو وویل چې خلکو (قریشو) ستاسې د مقابلې دپاره لښکر جمع کړی دی نو ترې ووېرېږئ، نو بیا دغې خبرې د دوی ایمان ته قوت وپاښه او ویې ویل: موږ ته خدای کافي او ښه کارساز دی، نو بیا د خدای په نعمت او فضل و کرم پرته له دې چې کومه بدې ورته ورسېږي او له کومې ناوړې پېښې سره مخامخ شي بېرته راستانه شول، او د خدای د خوښې او رضامندی پیروي یې وکړه او خدای د لوی فضل څښتن دی. مسلمانانو د خپل نشت په لومړي سر کښي نورو مملکتو ته مخه کړه او داسي یې یو د بل د وروسته فتحه کړل او تر خپلي سلطې لاندې یې راوستل چې زړونه یې په دهشت کښي واچلو او عقولونه یې حیران کړل، لوی-لوی دولتونه یې لاندې کړل او په سترو ملتونو بریالي شول، او سلطه یې د پېرني له غرونو نه چې فرانسه او هسپانیه سره بېلوي د چین تر دېوالونو پوري اوږده شوه او لکه چې دمخه وویل شول چې په دغه وخت کښي د دوی شمېر او جنګي وسایل ډېر لږ وو او د دغو اقالیمو له مختلفو هوانکانو او د راز-راز هیوادونو له طبیعو سره عادي هم نه وو خو له دې سره-سره یې لوی-لوی پادشاهان له تختونو نه راوپرځول او له اتیا کلونو نه په کمه موده کښي یې قیصران او کسراکان خوار او زار کړل، په رښتیا چې د مسلمانانو دغه فتوحات د عاداتو له خوارکو او لویو معجزو څخه کیږي. په دغه لږه موده کښي یې ډېر ښارونه لاندې او غرونه یې ولټول او د ځمکي پر سر یې د جنګ د میدانونو له دوږو او ګردونو نه بله ځمکه جوړه کړه، د غرونو څوکي یې د آسانو په سمانو رېز مریز کړي

او په عوض يې د هغو کسانو له سرونو ته نور غرونه او غونډې او تپې جوړې کړې چې د دوی حکومت ته يې غاړه نه ايسنوده. هر زړه يې ورپرډاوه او ټول خلک يې په سخته وېره کښي واچول، او په دغو ټولو کښي د دوی فايد او سايق په (قضا او قدر) باندي له عقيدې نه پرته بل څه نه و. همدغه اعتقاد و چې له دوی څخه يې د يو څه لږ شمېر سپايانو او غازيانو پښې ټينگي کړې او د دومره ډېرو دښمنانو په مخ کښي ودرېدل چې د پښو گردونو يې فضا پېچله او سپرې ځمکي تنگي ورته کوله خو مسلمانان د همدغي عقيدې په زور دوی له خپلو سنگرونو نه پاڅول او پر شايې وټنول. په دغه اعتقاد يې په ختيځ کښي توري وېرېښې او په غربي مهاجمو لښکرو يې بڅري ور واوړول. همدغه اعتقاد و چې دوی يې د خپلي کلمې د اعلا په لار کښي د خپلو مالونو او هر څه چې يې درلودل په لگولو او صرفولو داسي وادار کړل چې نه له فقره ډارېدل او نه يې له فاقې نه وېره کوله همدغه اعتقاد و چې د عالم په لري کوټونو کښي د جنگ ميدانونو ته د اولادونو، ښځو او هر څه چې د دوی په په غېږ و او ساتنه کښي وو، وړل آسانه کړل. داسي چې تا به ويل چې باغونو او چمنونو ته د سيل او تماشا ډپاره ځي او لا کواکي دوی په خدای باندي د توکل له کبله له هري ناوړي پېښي آمان اخيستی او پر خدای باندي د اعتماد په سبب داسي محکمو کلاگانو کښي په آمن او آمان ناست دي چې د هيچا له ډارې او چپاول څخه نه وېرېږي. او د دوی ښځي او اولادونه به کېد ورسره وو او له دې نه پرته چې وسلې به يې نه اخيستی په نورو ټولو کارونو کښي به يې کېدون ورسره کاوه او د غازيانو خدمتونه به يې کول چې نه به د جنگ مړو نه ډارېدل او نه به کوچنيانو وېره پېژنده. همدغه اعتقاد و چې دوی يې د لوړتيا هغې درجې ته

ورسول چي د ودي د نامه يادول به زړونه ويلي کول او لږمنونه به يې خپل، تر دې پوري چي دښمنان به يې له نامه ډارېدل او همدغه ډار به د هغوی د ماتي او د دوی د بري سبب کېده. زه واييم او له چا څخه ډارېږم نه چي د بشري ټولني د تاريخ له ابتدا نه تر اوسه پوري کوم لوی فاتح تېر شوی نه دی چي په متوسطو طبقو کښي پيدا شوی او بيا لوړي درجې ته رسېدلی وي او بيا سروونه ورته خم شوي وي، مگر دا چي په (قضا او قدر) عقیده ولري. سبحان الله! انسان چي د فطرت او طبيعت په مقتضا په خپل ژوند حريص او په خپل وجود بخيل دی نو بيا څه شی دی چي خطراتو ته غېږ ورکول، مهلکو ته وردانگل او له مرګ سره غېږ نيول او پهلواني کول ورته آسانوي، دا بل څه نه دی مگر دا چي په قضا او قدر عقیده ولري او زړه يې ډاډه وي چي مقدر، کېدونکی وي او د مظاهرو هول او دهشت څه اثر نلري. مور ته تاريخ ثابته کړې ده چي کوروش کبير (کيخسرو) چي د پخوانيو په تاريخ کښي لومړنی فاتح بلل شوی د ده پراخ فتوحات د دې مولود کېل کېږي چي په قضا او قدر يې عقیده درلوده او د دغې عقیدې په برکت وپروونکو شيانو نه ډاراوه او د سختيو په مقابل کښي يې په عزم کښي سستي نه راتله، او کبير سکندر (مقدوني) هم له هغو کسانو ځنی و چي په نفسونو کښي يې راسخه شوې وه او تاتاري چنگېز خان چي د مشهورو فتوحاتو خاوند و د دغې عقیدې له خاوندانو څخه و او لومړنی ناپليون (فرانسوی بوناپارت) له ټولو نه د قضا په عقیده کښي ټينګ تر و او همدغې عقیدې د ده لږي لښکري د گڼو-گڼو لښکرو په مقابل کښي درېدو او جنگېدو ته لمسولي او بری به يې ورپه برخه کاوه. او د هلاکت ځای ته به ورغوځېدې او ځانونه به يې مرګ ته ورکول او پروا به يې نه کوله نو واقعاً دا ډېره عقیده ده چي

زړونه د بزدي او بي زړه توب د ردالت له خيرو پاکوي او د شجاعت او مېراني فضيلت يې په برخه کوي او څوک چې د بزدي په خيرو ککړ اوسي د کمال ذروي څوکي ته رسېدای نشي بلکي د هر پېشرفت او وړاندي تک لومړنی مانع کېل کېږي. هو! مور انکار نه کوو چې دغه عقیده د ځينو عامو مسلمانانو په نفسونو کښي د جبر له عقيدې سره خلط شوي او بنايي چې هغوی يې بي لاري کړي اوسي. خو د عصر له راسخو علماوو او پوهانو نه زموږ هيله دا ده چې خپل ټول ممکنه کوښښونه په کار واچوي او دغه پاکه عقیده له هغو شواېبو نه خلاصه کړي کوم چې کله ناکله له بدعتونو څخه د خلکو په اذهانو او افکارو طاري کېږي او عوامو ته د اسلافو او نيکه گانو په سنتونو پند ورکړي او هغه څه پکښي خپاره کړي چې پخوانيو امامانو(رض) لکه امام غزالي او ده ته ورته امامان(رح) شول ثابت کړي دي دوی ويلي دي چې توکل او قضا ته تمايل کول له مور نه شرعي په عمل کښي غوښتي دي نه په لټي او ټنبلې کښي، خدای مور ته امر کړی نه دی چې خپل فرايض مهمل پرېږدو او د توکل په دليل خپل وجايب شاته واچوو، بلکي دا له دين نه د وتلو او له سمې لارينه د بي لاري شوو کسانو دليل دی او په دې کښي له مسلمانانو نه هيڅوک شک او تردد نلري چې په دې وختونو کښي له خپل ملت نه دفاع کول په هر مکلف مسلمان باندي له عيني فرايضو گړخېدلي دي، او هغو حقه عقايدو ته د مسلمانانو ملتفت کول کوم چې دوی سره يو کوي او دوی بېرته خپل عزت ته ورگړځوي او د دوی همتونه د خپل لومړني شان د استرداد دپاره راپاروي بل څوک نشي کړای مگر هغه علما چې د تل دپاره د خير لاري ته خلک رابولي او هغه د خپلو غاړو فريضه گڼي. او د مسلمانانو د انحطاط او بېرته پاتېدو په باره

کښي چي د دوی په گمان منشا يې دغه عقیده او لا نور عقاید دي صحيح نه ده او نه دغه عقاید د دغه انحطاط او بېرته پاتېدو دليل کېدای شي ځکه دغې عقیدې ته د بېرته پاتېدو نسبت کول دې ته ورته دي چي نقيض ته يې نسبت وشي، بلکي دې ته ورته دی چي څوک واورې ته د حرارت او اور ته د برودت نسبت وکاندي. هو! مسلمانان ته د خپل نشئت په لومړي سر کښي د بري نښه او د عزت او غلبې مستي پيدا شوه او دوی په همدغه حالت کښي وو چي ناڅاپي له دوو قوي صدمو سره مخامخ شول، يوه په دوی باندي د شرق له لوري د چنگېز خان او د هغه د لمسيانو د تهاجم صدمه او بله د غرب له لوري د ټولو اروپايي هيوادو گډې حملې صدمه وه چي دوی ته ورسېده او دن شې په وخت کښي صدمه د طبيعت په حکم د انسان فکر او رایه له منځه وړي او د وارخطايي او پرامښي موجب يې کړځي او له هغه وروسته د دوی د حکومت واکمي داسي خلکو ته په لاس ورغلې چي په سياست ښه نه پوهېدل او حکومتي چاري ناآهلو ته وسپارلي شوې، نو بيا د دوی حکام او زمامداران په خپلو اخلاقو او طبایعو کښي د فساد د جراثيمو او مکروبونو ښه نمونه وه او د دوی د بدبختي او آفتونو سبب شول نو بيا ضعف ځای پکښي ونيو او د اکثرو د نظر نقطه هغه جزیات شول چي خوندي يې له يوه کړي نه تجاوز نه کاوه او هر يوه د بل کړېوان ته لاس واچاوه چي ضرر ورته ورسوي او له هر لوري بدې ورواړوي يې له دې چي کوم صحيح علت ولري او لا کوم قوي سبب موجود اوسي، نو نتیجه دا شوه چي ضعف او نااميدي پرې مستولي شوه او په دغه وضعه اخته شول. خو زه وایم او حق وایم چي دغه ملت تر هغه وخته پوري نه مري څو چي دغه شريف عقاید د دوی په زړونو کښي خپل اصلي مقام

نيولۍ اوسې او هر وخت چې په دوی نفسي امراض عارض او په عقلي ناجوړۍ اخته شي هر ورو به يې د حقه عقایدو قوت دفع کوي او امر به بېرته هغه څه ته ګرځي لکه چې شروع شوی و او بیا به د خپلو فعالیتونو ګوندې خلاصوي او د حکمت پر لارو به درومي. او دا لري نه ده، ځکه چې تاریخي حوادث يې تاییدوي، تاسي عثمانیانو ته وګورئ چې له دغو قوي صدمو (تاتاري او صلیبي جنگونو) نه وروسته راپورته شول او خپلي لښکري يې لور پر لور او هري خوا ته رواني کړې او په نتیجه کښي د فتوحاتو میدانونه ورته پراخ شول او ښارونه يې لاندې کړل او د ډېرو زمامدارانو پزې يې په خاور ورسپړې کړې او ډېر فرنگي دولتونه ورته تابع شول. تر دې پوري چې عثماني سلطان په دولتو کښي د (لوی سلطان) په لقب یادېده او له دې نه وروسته بیا سترګي ورواړوه او وګوره چې د وروستيو هغو پېښو په اثر چې د دوی هستي يې تهدیدوله او له بد انجام سره يې مخامخ کول څنگه یو حرکت د دوی په نفسونو کښي پیدا شو او په فعالیت يې شروع وکړه داسي یو حرکت و چې د ختیځ او لوېدیځ په اکثر وګوتونو کښي د بصیرت د خاوندانو په افکارو کښي يې سرایت وکړ او دوی له بهترينو وګړو نه يې د حق دپاره جمعیتونه جوړ کړل، داسي جمعیتونه او ټولګي پر ځان يې فرض کړې وه چې د عدل او شرعي ملاتړ به کوي او د هغه د افکارو د خپرولو او د تیتو او پرکو خلکو د راغونډولو او د خبري د یو کولو دپاره به په ټول همت سره خپل کوښښونه په کار اچوي او دغه ماته بېرۍ به د مقصد پراو ته رسوي. د دوی له کارونو نه وړوکی یو کار دا و چې دوی په عربي ژبه یوه مجله خپروله چې هغه څه چې په دغه مجله کښي لیکل کېدل هغه د لري خلکو تر منځ خپاره کړي او یو څه هغه څه ورته ورسوي چې پرديو

اشغالګرو د دوی په نسبت په زړونو کې پټ درلودل او موږ ګورو چې د (صالحه جمعیت) ^۱ د وګړو شمېر ورځ په ورځ زیاتېږي او له پاک خدای نه د دوی د اعمالو کامیابي او د حق مقصد تایید غواړو او د ده له کرم نه هیله من یو چې د دوی په نېکو کوښښو د شریکانو دپاره عموماً او د مسلمانانو لپاره خصوصاً مفید اثر مرتب شي. بیا یې وویل: دغه عقیده (قضا او قدر) چې په اسلامي دین کې د عقایدو له اصولو ګڼل کېږي. حقیقت یې څنگه د جاهلو فرنگیانو او په شرق کې د هغو ضعیف العقولو او غافلو فرني مآبانو په نزد منقلب شوی او څنگه یې نامطلوبه نتیجه ترې اخیستې ده چې د هغې له لوازمو کرې نه ګڼل کېږي، بلکې په حقیقت کې د هغې نقیض دی، او وروسته له هغه چې دغسې شریفې عقیدې خپل مقصد دې ته لاساوه چې د جرئت او اقدام په کامل ترینو صفاتو متصف شي او په ځان کې د شجاعت او زړورتیا، مهالکو ته غېږ ورکولو او د سختیو تحمل، وجود او سخا، عالی اخلاق پیدا کړي او د حق په لار کې مرګ سپک وګڼي او د مجد او لویۍ په طلب کې شي، خو چې ویې لیدل چې مسلمانان په فقر او فاقه کې ژوند تېروي او ضعف او ذلت ته یې تن ورکړی او نور مذموم اخلاق پکښې شته نو بیا یې هغه ټول د مسلمانانو دې عقیدې ته منسوب کړل چې دوی په قضا او قدر عقیده لري او که مسلمانان د خپلې عقیدې پر اساس روان وای نو بیا به دغسې نسبتونه ورته نه کېدل او له هغو څخه به بري وو، خو د وجود له سنو او د ملتونو د انحطاط له مقتضیاتو او بېرته پاتېدو له لوازمو ځنې

^۱ له صالحه جمعیت نه د سید مقصد هغه د (ځوانې ترکیبې هغه سیاسي ډله ده چې د هغې له ځینو رجالو سره سید په پاریس کې لیدلې و او بیا یې دغه مقاله په ۱۳۰۱ هـ کال په پاریس کې خپره کړې وه.) (مؤلف)

دا دی چې په هره بدۍ وويشتل شي او هر فضيلت ترې سلب کړی شي او بيا يې نېکۍ په بدۍ بدلېږي او د کمال هر وصف يې نقصان کښل کېږي. لنډه دا ده چې ټول هغه محاسن چې لري يې ترې سلبيږي او د نورو بديو جامې دوی ته اغوستل کېږي، اعم له دې څخه چې په عقايدو کښي وي او که په ښو صفات وکي له دغې جملې څخه يو هم (تعصب) دی او دا يو لفظ دی چې په خاصه توګه يې د شرقي خلکو خولې مشغولي کړې او شخوند پرې وهي او په غونډو او مجلسونو کښي يې له خولو راوباسي، تر دې پوري چې کم عقلان او د جامد فکر خاوندان د خبرو په وخت کښي پر هغه اتکا کوي او هيڅ يوه جمله له خولې څخه نه وباسي چې دغه لفظ يې لا فاتحه، او لا حاشيه او لا خاتمه نه اوسي او په دغه صفت متصف د هري بلا علت او د هري سختۍ منبع کښي او کومان کوي چې دغه صفت په هغه سره د متصفو، کاميابۍ او بري تر منځ پریږد حجاب او ټينګ سد دی او هغه د هر نقصان عنوان او د هر ردالت نښه نښانه بولي او هغه فرنګي مآبان چې په خپل ږانده تقليد سره د خبط او خلط پر لارو روان دی او د حق او باطل تر منځ توپير نشي کولای تر ټولو زيات په دغه نوي بدعت ژامي کړپوي او د تعصب د مقاسدو په باب سرونه ښوروي، په خپلو ږيرو لوبي کوي او بربټوتنه الوزوي. او څوک چې په دغه تور تورن شي نو د دې دپاره چې د هغه له کرامت نه يو څه نور هم کم کاندې نو د هغه له تعصب څخه په فرنګي لفظ (فناټيک) تعبیر کوي او که يو څوک ومومي چې د دوی له مشرب سره يو څه مخالفت لري هغه متعصب کښي استهزا پرې کوي او د سترګو په اشارو، غمزو او سترګک وهلوي تحقيروي او بد-بدي يې يادوي او چې ويې کورې خپلي ټنډې تريووي، خپلي پزې ګونجې کړي او له ډېره قاره شا ورواړوي او

ورته كوري قدر هم نه، او په درد او بلا يې له ځانه رټي. زه نه پوهېږم چي د دوی فکرونو ته له دغه لفظ نه څه معنی ورغلې او څه يې ترې فهمولي دي چي د هري بدي مبدا او د هري نقيصې مصدر يې بولي؟ آيا د دې لفظ په حقيقت باندي يو څه پوهه لري او که نه؟! (تعصب) په مصيبت باندي قيام ته وايي، او هغه له نسبيتي مصادر و څخه دی چي عصبي ته يې نسبت شوی دی او هغه د انسان له قوم څخه عبارت دی، هغه قوم چي د انسان قوت او طاقت تقويه کوي او له ده څخه د نورو د تېري او تجاوز مخه نيسي، نو بنا پر دې تعصب د انساني نفس صفت دی چي له هغه څخه د خپلوانو تحفظ نهضت او له خپلوانو څخه د دفاع عمليه صادرېږي. او همدغه وصف دی چي پاک خداي (ج) د هغه په وسيله سره قومونه تشکيل کړي او د ملتونو د بنا بنسټ يې په هغه سره ايښی او هغه په هر ملت کښي د روابطو د تړون حيثيت لري چي د هغه ملت مختلف، تيت او پرک وکړي سره يو کوي او د پاک خداي (ج) په تقدير يو څيز ترې جوړوي او د يوه بدن په څېر چي له متعددو اجزاوو او عناصرو نه ترکيب شوی دی او يو روح يې تدبير کوي د يوه شخص غوندي کړځي او په خپلو اطوارو او شونو، نېکمرغي او بدمرغي کښي له نورو اشخاصو سره توپير پيدا کوي، او همدغه وحدت او يووالي د ملتونو او قبایلو تر منځ د وياړ او مباحات وسيله کړځي او هر ملت چي د دغه يووالي په برکت يې د رفاهيت او ښه ژوند اسباب برابر کړي او د عزت او لوړتيا، د مقام د لوړتيا او د خبري د نفاذ وسايل يې په لاس راوستي وي د دې حق لري چي په نورو ملتونو ووياري او فخر او مباحات پرې وکړي. د ملتونو تر منځ رقابت او همچشمي د افرادو او اشخاصو تر منځ رقابت او همچشمی ته ورته ده او دغه رقابت د ژوند په

ټولو لوازمو کښي چي د انسان په وس کښي دي د کمال وروستي درجي ته د رسېدو دپاره لوی باعث دی. تعصب یو کلي روح دی چي د هبوط او نزول خای یې د ملت هیئت او صورت دی او د نورو افرادو ارواکاني یې حواس او مشاعر کښل کيږي، نو که د کوم پردي له لوري له دغو مشاعرو نه په یوه باندي داسي څه وشول چي ورسره وړ او مناسب نه وو نو بیا دغه کلي روح متاثر کيږي او طبیعت یې د هغه د دفعي دپاره په ځوښ راځي او بیا دغه تعصب له دغه کبله د ټولو حمیت او غیرت راپاروي او د قومیت د نارو اور پر لمبو راولي او همدغه شعور او احساس د وکړو او افرادو نفسونه د دنات کندو ته له لوېدو او په هغه څه کښي د خیانت له ارتکاب نه نجات ورکوي چي ضرر یې ملت ته راجع کيږي او لایې له ناوړه عاقبت سره مخامخوي. نو بیا په دې کښي څه شک نشته چي په هر ملت کښي د طبیعت استقامت او د فضیلت رسوخ او ټینګښت په هغه ملت کښي د تعصب د درجي په اندازه وي او د ملت د ټولو وکړو تر منځ دغه نزدې والی به هر یو له دوی څخه لکه په یوه ژوندي بدن کښي د سالم غړي په څېر وکړځوي، په داسي توګه چي سر به له خپلي لوړتیا سره-سره له پښو نه مستغني نه وي او پښې به د وجود په مرتبه کښي له خپل ټیټوالي سره-سره د انحطاط احساس نه کوي او د بدن هر غړی به د بدن د ساتني او بقا په لار کښي خپل وظایف سر ته رسوي. او هر وخت چي د یوه ملت د افرادو تر منځ د تعصب د ضعف له کبله د ارتباط قوت ضعیف شو نو بیا یې پلې او اعصاب سستیږي تنابونه یې ورستیږي او رګونه یې له کاره لوېږي او د ملت د هستی بنا امانی انحلال ته رابولي، لکه چي دغه راز عوامل د بدني بنا مانې فنا کوي او له منځه یې وړي او بیا کلي روح مري او د ملت هیئت له منځه ځي که

څه هم افارديې باقي وي ځکه چې دغه پاتي افراد به د تیتو او پراکنده اجزاوو په څېر لا به د هسټۍ د ضرورت په حکم په نورو بدنونو پوري نښلي او لا به د مرک په قبضه کښي لوېږي تر څو چې د وروستي نشات ساه په کښي پو کړی شي. دا په حقیقت کښي د خدای (ج) جاري سنت دی چې کوم وخت په کوم قوم کښي تعصب کمزوری شي نو هغه په ضعف او جبن محکوموي او بیا یو د بل له حال نه غافل کيږي او د دې پسې د روابطو انقطاع راځي. یو بل ته شا کوي او یو له بل نه تښتي، په داسي توګه چې پښې یې نه ټینګيږي او هر څه له لاسه ورکوي. نو بیا پرديو ته میدان پراخ شي او په دوی کښي د ګوتو وهلو مجال پیدا شي او په خپله خوښه پرې لوبي کوي مګر دا چې پاک خدای (ج) په دوی کښي بیا د دوهم ځل دپاره د تعصب ساه وچلوي او بېرته یې راژوندي کړي. هو! دا منم چې تعصب د نورو صفاتو په څېر یو صفت دی چې اعتدالي حد او د افراط او فریط دوه پلرونه لري. اعتدال یې هغه دی چې موږ یې مزایایي بیان کړې او تفریط یې هغه دی چې موږ یې ضررونو ته اشاره وکړه، افراط یې هم داسي مذموم دی چې ظلم او تېري ته منجر کيږي په تعصب کښي افراط کوونکی نه خپلو منسوبینو نه په حق او ناحقه دفاع کوي او یوازي قوم د کرامت مستحق بولي او پرديو ته د مهملو څارویو په سترګه ګوري او په هیڅ ورته نه قایلېږي او نه یې د ذمه واری رعایت ساتي، او بیا په دې سره د اعتدال له چوکاټ نه وزي د تعصب ګټه پر زبان بدليږي او د ملت ارزښت او مجد له منځه وړي. ځکه چې عدل د انساني ټولني د قوام اساس او په هغه سره د ملتونو د ژوند او بقا مانې ولاړه ده، او هر قوت چې عدل ته غاړه نه ږدي وروستی برخه یې زاوال دی او په تعصب کښي د افراط دغه حد ته

د شارع (ص) په ژبه په دې قول بد ويل شوي دي (ليس منا من دعا الى عصبية) يعني هغه څوك زموږ له ډلي څخه نه دی چې عصبیت ته رابلل کوي، تعصب څنگه چې مطلق ذکر شي او قومي نارو ترې مرادېږي (او مرجع يې د نسبت رابطه او د قومیت یوه رېښه ده) همدارنگه د عرف خاوندانو په هغه کښي پراختیا راوستې او په هغو کسانو يې هم اطلاق کړی چې د دين په تار سره پېيل شوي وي او يو د بل مرسته کوي، او هغه غافله فرنگي مآبان چې په تعصب طعت او لعن وايي په خاصه توگه دغه ډول تعصب ته ډېر بد رد وايي او مذمت يې کوي او موږ خیال نه کوو چې د دوی دغه روش به د عقل له مذهب سره برابر او له واقعیت سره متفق وي، ځکه هغه رشته او هغه تار چې تیت او پرک اجزا داسي سره نښلوي چې له هغو څخه یو داسي قوت جوړ کاندې څو د ناوړو پېښو دفاع وکړي او هر راز کمال ته يې ورسوي په دې کښي سره څه توپیر نه لري چې دغه رشته د دين وي او که د قومیت، او دا د عزیز او دانا خدای (ج) له تقدیر ځني دی چې د بشر په مختلفو اقوامو کښي يې دغه دواړي رابطې او رشتې پیدا کړي او له هري یوې څخه يې د انساني هستی د افتخار وړ آثار منځته راوستي او د عقل په نزد د دې خبري تر منځ چې یو خپلوان له بل خپلوان نه دفاع او لا دا چې د ژوندانه په ضروریاتو کښي ورسره مرسته کوي او د دې تر منځ چې د یوې عقیدې خاوندان او لا د دين په تار سره تړل شوي کسان یو د بل مرسته کوي هیڅ توپیر نشته. نو په دين کښي د هغو مشترکینو تعصب چې د عقایدو په اصولو کښي سره یو وي که د اعتدال پر حد او پوله ولاړ وي او په معامله کښي تېری او د مخالفینو د حرمت هتک ته منجر نشي او نه يې د تړون د ماتېدو سبب وگرځي نو دا بیان نه یوازي دا چې د انساني فضایلو لوی

فضيلت او ډېر گټور تعصب دی، بلکې ډېره مقدسه او ډېره اعلى رابطه ده چې که محکمه وساتل شي د مکنټ خاوندان به د سيادت لوړې درجې او د مجد لوړې څوکۍ ته ورسوي. مخصوصاً هغه کسان چې په دوی کښي د دين نفوذ قوي او نور خواهشونه يې د دين تر تسلط لاندې وي، لکه چې په اسلامي ديانت کښي مو ورته اشاره وکړه مسلمانان وو. موږ دي په دې ونه نيول شو چې موږ دغه رابطه له ډېرو سپېڅلو رابطو وگڼله، ځکه چې دغه رابطه څنگه چې د زياتو وگړو او اشخاصو تر منځ د اختلاف رسوم له منځه وړي او په مقاصدو، عزایمو او اعمالو کښي يې سره يو کوي، همدارنگه د قبایلو او قومونو بلکې په ژبه او عاداتو کښي د مختلفو اقوامو او په صورت او شکل او رنگونو کښي د متفاوتو ملتونو تر منځ نفرت او کرکه له منځه وړي او په يوه مطلب يې سره راټولوي چې هغه تر يوه جامع نامه لاندې د مجد او لويی ټينگښت او د شرف تايد او د ذکر پاينښت او دوام دی. دغه د قدر وړ اثر د ديني تعصب قوت ښکاره کړی او تاريخ وروسته له هغه چې صحيح عقل ورته لارښوونه کړې شاهدي پرې ورکړې ده. په دې وختو کښي ځينو زنديق مآبانو د ديني تعصب د مفاسدو په بيان کښي ژامي کړيولي او کومان يې کړی دی، هغه څه چې د دين د خاوندانو دپاره د مدنيت کمال ته د رسېدو مانع او د دوی او د علم او معرفت د نور تر منځ حاجب شوی او دوی يې د جهل او نادانۍ په تورو تيارو کښي غورځولی او د دين په مخالفينو باندې يې ظلم او تېري ته لمسوي هغه له خپلو وروڼو نه د ظلم د پردو د ليري کولو دپاره د دوی حميت او له دين څخه د ضعف او سستی د عواملو د له منځه وړلو دپاره د دوی اتفاق دی، او دا هم د دوی له آراوو ځني ده چې د مفاسدو د له منځه وړلو او د مصالحو د تکميل دپاره بله لار نشته

مگر دا چې ديني تعصب منحل، آثاريې محوه او عقولونه د عقادو له تسلط نه خلاص کړی شي. دغه د اټکل خاوندان دروغ وايي ځکه چې دين د نفسونو دپاره لومړی معلم لارښوونکی استاد او لار موندونکی قاید دی چې د علومو د زدکړي او د معارف په پراختيا توصيه کوي، مهربان مؤدب، او ښه بينا نقاش دی، چې د روح په لوحه باندي ښه آداب، عالي اخلاق او کریمه سجایا نقشوي، د عدل په لويه لاريې روانوي او د انسان د رحم او شفقت شعور راويښوي. خصوصاً د اسلام دين همدغه دين و چې عربي ملت يې چې تر ټولو زيات وحشي، سخت زړی او ډېر کلک و په لږه موده کښي د حکمت او مدنيت لوړي درجې ته ورساوه، هو! په ديني تعصب باندي لکه په قومي تعصب کله ناکله داسي غلو او افراط طاري کيږي چې ظلم او تېري ته مفضي شي او ډېر واري د دين خاوندان د خپلو مخالفينو ورکاوي او له منځه وړلو ته راپاروي لکه چې غربي ملتونه راوپارېدل، په شرقي هيوادو راتوی شول او وچ او لاندې يې وسوځول او د چا د کرامت او هستی احترام يې ونه ساته او دا به هغه خونړی او ډاروونکې جگړه کښي و چې د (صليب) د جگړې په نامه معروفه ده او لکه چې هسپانويانو د اندلس په مسلمانانو وکړل، او لکه چې له دغي او هغې نه پخوا، هغه وخت چې مسيحي دين په لومړي سر کښي شوکت ومونده دغه راز کارونه وکړل، ځکه چې مسيحيانو د قدرت او او تسلط خاوند ټول يهوديان په قدس کښي سره راټول کړل او په اور يې وسوځول خو د دغه راز پېښو موده له دې کبله چې د دين له اصولو نه مخالفې وې نه اوږدېږي او بيا د دين خاوندان د دين هغو اصولو ته بهر ته رجوع کوي چې د سولي، رحم او عدل په قواعدو او ستونو ولاړ وي. خو د اسلامي دين د خاوندانو له جملې نه ځينو په تېرو پېړيو کښي

په خپل تعصب کښي يو څه افراط کړی دی، مگر د دوی دغه افراط دوی دې درجې ته ونه رسول چي مقصد يې له ځمکي د خپل دين د مخالفينو شړل او ورکول وي. لکه چي مسیحیانو په لومړي سر کښي وکړل او دا د مسلمانانو په تاريخ کښي وروسته له هغه چي د عربو د ټاپو له پولو نه تېر شول ساری نه لري او په دې زموږ روښانه دليل دا دی چي د دوی د هيوادونو په داخل کښي تر اوسه پوري مختلف ملتونه وو او شته چي په دوی باندي د مسلمانانو د تسلط له اول سر نه تر اوسه پوري خپل عقايد او خپل عادات خوندي ساتلي او د عقيدې په پرېښودو نه دي مجبور شوي، هغه هم په داسي شرايطو کښي چي مسلمانان د خپل قوت نهايي او وروستي درجې ته رسېدلي او دغه ملتونه د ضعف او ناتواني په وروستي پړاو کښي وو. هو! مسلمانانو د خپلو مملکتو په پراختيا او د فتوحاتو په غځولو کښي ډېر شوق درلود او د دوی د سلطنت له معارضينو سره به يې شدت کاوه خو له دې سره-سره به يې هم د نورو د ادیانو احترام ساته، د هغوی د ذمې د حق رعايت به يې کاوه او د مختلفو ملتونو چي د دوی حکومت ته به يې غاړه کېښوده حق به يې پېژاند، د نورو تېری او عدوان به يې ترې دفع کاوه او دې ته په يې نه پرېښوول چي تجاوز پرې وشي، دا د دوی په زړونو کښي ټينگه عقیده شوې وه: (هغه څوک چي به ددوی په حکومت او ذمه واری راضي شول هغوی د هغه څه مستحق وو چي دوی وو او پر هغو هغه، څه پر دوی وو) او له نورو سره په خپلو معاملاتو کښي د خدای له دې فرمودې څخه د يوه وېښته قدر هم نه و کښل شوی لکه چي وايي: يا ايهاالذین ولاقریبین الايه، يعني ای مومنانو! په عدل او انصاف قايم او مستقيم او خاص د خدای دپاره شاهدان اوسئ که څه هم دغه شهادت ستاسي او

ستاسي د مور او پلار او د خپلوانو پر زبان وي. د مسلمانانو د نشئت له لومړۍ ورځې نه تر اوسه پوري د خپلو مخالفينو له جملې نه دهېڅ يوه د تقدم او وړاندي تګ او لوړې رتبې ته د رسېدو نه دی مانع شوی بلکې په اسلامي دولتونو کې د نورو مختلفو اديانو وګړي د خپل لياقت او استحقاق له مخې ډېرو لوړو رتبو ته رسېدلي او لوی-لوی منصبونه يې په برخه شوي دي، پرته له دې چې د دوی عقايد او لاقوميت په نظر کېني ونيول شي، او دا هم هغه وخت و چې اسلامي دولتونه د خپلي ځوانۍ د قوت او سطوت په حال کې وو، خو په دې شرط چې د اسلامي دولت په نسبت به مخلص وو او د اسلامي دولت په نسبت به يې توطيې نه جوړولې او نه به يې کارشکنۍ کولې، او ګومان کوم چې غربي ملتونه به تر اوسه پوري د عدل او مسامحې دغې درجې ته رسېدلي نه وي. نو هغه کسان چې ګومان کوي، مسلمانان د خپل دين مخالفينو ته د خپل تعصب له کبله خپل حقوق ورکوي له حق او حقيقت نه ليري لوبدلي دي. مسلمانانو په نورو باندې د خپل دين د قبلولو په لار کې د زور او اجبار لار نه ده تعقيب کړې که څه هم د خپلو دولتونو په لومړي سر کې په خپلو جنګونو کې د شدت خاوندان او د هيوادو په نيولو او د خپل مملکت په پراختيا کې ساعي وو. دوی له ځان سره يو دعوت درلود چې که چا به په خپله خوښه قبول کړ نو ډېر ښه او که قبول به يې نه کړ نو يو څه مالي تاوان به يې پرې کېښود چې د نورو په نزد د خراج قايم مقام و، هغه هم د هغو عادلانه شرايطو له رعايت سره-سره چې د اسلامي فقهي له کتابونو نه څرګندېږي. دا د رومانيانو او يونانيانو د هغه بري او غلبې پر خلاف و چې د خپل شوکت په لومړي سر کې يې په برخه شوی و ځکه دوی هېڅ ځمکه او هيواد نه و لاندې کړی چې د هغه

ځای خلک به یې د خپل دین په پرېښودو او د دوی د دین په منلو مجبور کړي نه اوسي. لکه چې په ځینو شرقي ملکونو بلکي په خپله په فرنگي هیوادو کښي او په مذهب کښي یې له خپلو مخالفینو سره وکړل لکه د (لوتیر) له پیروانو سره چې یې د خپل مذهب (پروتستان) په لوموړي سر کښي عمل کړل. دا یو فصل و چې بیان کړی شو او په دې کښي پند شته که څوک غواړي چې پند ترې واخلي. او اوس ستا فکر بېرته هغه څه ته راگرځوم چې مور یې د بیان په لټه کښي وو او هغه د دیني تعصب موضوع وه. نو آیا د چا چې عقل په کوم مرض نه وي اخته شوی او هوښیار اوسي دا حق به ولري چې دیني معتدل تعصب نقيصه ونی؟ او آیا ددغه تعصب او قومي تعصب تر منځ څه توپیر شته، مگر دا چې دیني تعصب ډېر سپېڅلیو پاک، او ډېر ګټور دی زه خیال نه کوم چې کوم عاقل سړی به د هغه څه په صحت کښي شک او تردد ولري چې موږ ثابت کړل، نو بیا څله دغه کسان په هغه څه خوله خوځوي چې پرې نه پوهیږي؟ په قومي تعصب باندي افتخار او مباهات کول د عقل له اصولو نه کوم اصل ته مستند بولي او هغه په څه له بهترینو فضایلو کښي او له هغه څخه (د وطن د مینې) تعبیر کوي؟ او د بشري عمران له قواعدو نه په کومه قاعده باور کوي چې دیني معتدل تصب ښه نه دی او داسي نقيصه یې کښي چې له هغه څخه باید ځان ژغورل شي؟ هو! فرنگیانو ته دا پته لګېدلې ده چې د مسلمانانو تر منځ له بلي هري رابطې نه دیني رابطه ډېره قوي او ټینګه رابطه ده او په دې هم ډېر ښه پوهېدلی دی چې د مسلمانانو قوت د همدغه تعصب د اعتقاد زېږنده ده او دغه فرنگیان د مسلمانانو په هیوادو کښي سیاسي مطامح لري نو ځکه یې خپله ټوله توجه دې ته راگرځولې ده چې دغه راز ټیټ او بې ارزښته افکار په کښي خپاره

کاندي او دا ورته ښه وېرېښوي چې له دغې سپېڅلې رابطې نه تېر شي او دغه رشته يې پرې کړي او د اسلامي ملت بنا ونړوي او دوی ټوټې-ټوټې کاندي، ځکه چې دوی زموږ او د نورو ټولو هوښيارانو په څېر په دې پوهېدلي دي چې مسلمانان په خپل ديني تعصب کښي ډېر ټينگ او په دغه لار کښي له هر څه نه تېر دي. دغو مفسديونو ته په ځيني اسلامي هيوادو کښي په دغه باب يو څه بری په برخه شوی او په ناپوهۍ او د تقليد له مخي يې ځينو غافلو مسلمانانو پيروي کړې او د ديني تعصب په نسبت يې د کرکي پيدا کولو په باب د دوی د مساعدت کړی دی. هغه هم وروسته له هغه چې دغه رابطه يې له لاسه ورکړه او پر ځای يې قومي رابطه قايمه کړای شوه. او په دې کښي دوی هغه چا ته پاتي کيږي چې خپل روغ رمت کور ړنگ کړی او بل استوګنځی يې د ځان دپاره برابر کړی نه وي او بيا دي ته اړ شي چې په دښته کښي پرېوزي او د يخنی او نورو جوي حوادثو د حملې مورد وګرځي او خپل ژوند له لاسه ورکړي. له دغې جملې نه هغه څه وو چې انګرېزانو په هند کښي وکړل. کوم وخت چې انګرېزانو وغوښتل، چې په هند کښي د خپل حکومت نفوذ ته دوام ورکړي نو د مسلمانانو افکار يې تر مطالعې او څېړني لاندې ونيول او بيا ورته څرګنده شوه چې د دوی په دين کښي داسي څه شته چې دوی دي راوپاروي خو خپل له لاسه ورکړی څيز بېرته په لاس راوړي او د ملتونو په طباعو کښي مطالعې او څېړني دوی ته لارښوونه وکړه چې د مسلمانانو ژوند د دين په صله او رابطه ولاړ وي او تر څو چې په دوی کښي محمد(ص) عقیده او ديني تعصب موجود وي ليري نه ده چې د خپلو حقونو مطالبه وکړي نو بيا يې يو څه داسي کسان پيدا کړل چې په ظاهر کښي يې اسلامي جامې په تن وي او په باطن کښي له

دين نه وتلي وو چي دغه ډله په هند کښي د (نيچريه) يعني د دهریانو په نامه يادېدله نو هغوی يې د خان کرل او د مسلمانانو د عقایدو د فاسدولو په لار کښي يې په کار واچول چي د ديني تعصب د علايقو توهين به يې کاوه او هڅه به يې کوله چي دغه علايق ضعیف کاندې تر څو چي په دې ترتيب د مسلمانانو د حمیت اور مړ او د دوی د غیرت لمبه سره کړي، جمعیت يې تیت پرک او ټولنه يې ټوټه-ټوټه کاندې، له دغې ډلې سره يې د يوې لويې درسې په جوړولو او د يوې مجلې په خپرولو کښي هر راز مساعدتونه وکړل تر څو چي د هنديانو په منځ کښي دغسې باطل افکار خپاره او په عقایدو کښي يې ضعف تعميم کړي او د مسلمانانو تر منځ د روابطو تارونه وشکوي تر څو چي انگرېزان په دوی باندې د خپل تسلط د جاري ساتلو په لار کښي له خنډونو سره مخامخ نشي او ددوی له لوري يې زړونه ډاډه شي لکه چي د نورو له خوا ډاډه شوي وو. او دغه زندیقان د برتانيې د رجالو او وظيفه دارانو په صوري رعایت چي ورته به يې ښکاره کاوه او لا به يې د ځينو خسيسو او ناڅيزو وظيفو په ورکړه، ځانونه نژدې کول غولېدلي وو (ودي مري هغه څوک چي خپل ملت په يوه مړۍ پلوري او خپله ذمه واري په ناڅيز عيش ورکوي). دا د اروپايي سياست اسلوب دی چي اروپايي دولتو په کره توګه ازمايلي او د هغې مېوې يې ټولي کړي دي او په همدغه اسلوب يې شريکان نيولي او لاندې کړي او بيا خپلو مطامعو ته رسېدلي دي. نو له دغو دولتو څخه ډېرو په عثماني ښارونو کښي لکه مصر او نور اسلامي هيوادنه شول خپل دامونه غوړولي او خلک په کښي نيسي او د خپلو سياسي اغراضو د حصول په لار کښي يې استعمالوي. مور د هغو دهریانو او زندیقانو چي ځانونه د اسلام په لباس پټوي، دې کار ته په تعجب نه ګورو چي دغو

باطلو خواهشونو ته ميلان کوي او د پردو د لاس آله گرځي خو په دې ډېر تعجب کوو چې چې ځيني ساده مسلمانان سره له دې چې په خپلو عقيدو پاتي او په خپل ايمان ثابت ولاړ هم دي د ديني تعصب د مذمت په باب خبري کوي او برالا ورته بدرد وايي او هغه نوي مدنيت ته د رسېدو مانع بولي، او دغه مسلمانان په دې نه پوهيږي چې په دغو خبرو سره دوی خپله همسا ماتوي او خپل شئونات فاسدوي او په خپلو لاسونو او د دغو له دين نه وتلو په لاسونو خپل کورونه وړانوي. دوی د معتدل تعصب محوه کېدل غواړي او دې ته ملتفت نه دي چې د هغه په محوه کېدو ملت محوه او د پردو لاسونو ته ورکول کېږي، او تر څو چې دا ځمکه او دا آسمانونه وي دوی به مريان کوي. په خداي چې له دغو او هغو نه زموږ تعجب د هغو غربيانو او فرنگيانو په حال تعجب ډېر سخت دی چې په شرفيانو کېني د دغسي افکارو د خپرولو په لار کېني خپل ټول کونښنونه په کار اچوي او له دې څخه خجالت نه باسي چې ديني تعصب بد يادوي او د تعصب خاوندان په خشونت رتي. په داسي حال کېني چې دغه فرنگيان په دغه راز تعصب کېني تر ټولو سخت او په خپلو سياسي حکومتونو کېني د هغه په اساسي دواعيو باندي د قيام دپاره تر نورو ډېر حريص دي چې هغه د دين له داعيانو او د هغه د خپرولو له مقصديانو څخه له دفاع کولو او د هغوی د کاميابېدو په لار کېني له دوی سره له مساعدت کولو څخه عبارت دی، او که کوم وخت کومه داسي حادثه ورته پېښه شوه چې هيڅ بشري ټولنه ترې خلاصېدای نشي نو بيا نارې سوري وهي او په ژړا او انگولا، په وير او ستاينو داسي لاس پوري کړي چې انگازې د غربي مدنيت ټوله فضا پېچي او ټول يو بل ته نارې وهي چې هلی! لويه بلا نازله شوې او مهمه پېښه، پېښه شوې ده! ټول سره

راټول شى او ددغي واقعي د تدارك دپاره تيارى او احتياطي ترتيبات ونيسئ چي بله دغسي پېښه، پېښه نشي تر څو چي زموږ د نني جامعي ته صدمه ونه رسيري. او دوى به ځوري چي په قوميت كښي له اختلاف سره-سره او په خپلو كښي د بغض او كينې، رخي او نه لورپيني او په سياست كښي له رقابت لرلو سره-سره او دا چي له دوى نه هر يو د بل د ښوېدو انتظار باسي چي ضرر ور رسوي او له ځان نه يې كمزوري كاندي. له دې او له دې ټولو سره-سره كوم وخت چي يو له دوى نه د دين ناره له خولې راوباسي بيا داسي سره نژدې او سره يو شي چي خپلي ټولي جنكي او سياسي قواوي د هغه چا د حمايت او نصرت په لور روانوي چي دوى ته په دين كښي ورته وي او شركت ورسره لري كه څه هم د چين په ليري سر كښي او لا د ځمكي په يوه ليري كونج كښي وي او هيڅ قومي رابطه ورسره ونه لري. خو كه په نورو ځايونو كښي د فتنو توپانونه راوالوزوي او د ځمكي مخ ونيسي او په دين او مذهب كښي د دوى د مخالفينو ويني ټوله نړۍ ولري نو بيا يې رك هم ورته نه ښورېږي او نه يې احساس ورته راوښېږي، بلكي سترگي ترې ډوماري او پرېږدي يې چي خپل انتهايي حد ته ورسيري، او هغه انساني شفقت او طبعي مرحمت هېروي چي په بشري فطرت كښي امانت ايسنول شوى دى، لكه چي دوى له خپل دين نه بېرون او وتلي خلك څرېدونكي څاروي او مهمل ځناور كښي او هغه انساني نوعه يې نه بولي لكه چي اروپايان ځومان كوي چي دوى يې حاميان او ساتندوى او ملاتړي دي، او دا يوازي ددوى ديندارانو پوري مختصه نه ده بلكي د دوى دهربان او هغه كسان چي په خداى (ج) او د هغه په كتابونو او رسولانو عقیده نه لري هم په ديني تعصب كښي تر دوى وړاندي درومي او د خپل قوم په تقويه

کښي له جد او جهد نه ځانونه نه ژغوري او کاشکي په دغه باب د حق پر پولو درېدای، خو د حق له حدودو او پولو تېری کوي. فرنگیان د دیني تعصب په تمسک کښي (مخصوصاً انګرېزان) عجیب شان ته دي مثلاً که له دوی څخه یو تن په فکري آزادی کښي لوړي درجې ته ورسېږي تر دې پوري چې د حزب د ریاست څوکي هم اشغال کاندې لکه (ګلاډستون) او د ده امثال شول، خو د دوی له خولو نه یوه خبره هم بهر نه راوړي چې په هغې کښي د (قدیسینو) د یوه تن د روح پوکی نه وي او په هیڅ یوه عمل او کار پیل نه کوي تر څو چې په انجیل کښي یې استخاره کړې نه اوسي. او که دي باور نه راځي نو د همدغه (ګلاډستون) کتابونه او پخوانی خطابې او مقالې وګوره. نو ای مرحومه امته! دغه ستاسي ژوند دی او ویې ساتی، دغه مو ویني دي بې ځایه یې مه تویوی، دغه مو ارواګانې دي بې موجه یې له لاسه مه ورکوی، دغه مو نېکمرغي ده له مرګ نه پرته په نورو پیسو یې مه خرڅوی. دا مو دیني روابط دي چې وسوسې مو ونه غولوي او خوشي باطلې او بې معنی خبرې مو تېر نه باسي، او باطل زرنګار مو فرېفته نه کاندې. د فهم له سترګو، د وهم پردې لیري کړی او د دیني رابطې په رسی ټینګي منګولي ولګوی، هغه رابطه چې تر ټولو رابطو کلکه او په هغې سره ترکی له عربي، فارسي له هندي او مصري له (المغربي) سره تړل شوی او د نسب د رابطې ځای یې نیولی دی، تر دې پوري چې یو له دوی نه په هغه څه درېمي چې بل دیني ورور ته یې رسېږي که څه هم هیوادونه یې لیري سره پراته وي، او دا له ډېرو ټینګو هغو رابطو ځني ده چې خدای ستاسي په برخه کړې او عزت او قوت، حکومت او سیادت مو له هغې نه قوت مومي، نو هغه له لاسه مه ورکوی. خ په تاسي لازمه ده چې د هغې په ساتنه او رعایت کښي د عدل

نفوذ ته تابع اوسئ چي عدل د هستي اساس دی او په هغه سره يې قوام ساتل کيږي، هيڅ يو قوم نجات نه مومي او بری يې نه په برخه کيږي چي د عدل د اصولو رعايت نه ساتي، او په تاسي لازمه ده چي له خدای (ج) نه ووپرېږئ او د خپلو ذمه واريو په ساتنه کښي د هغه د اوامرو التزام وکړئ، د حق د خاوندان حقوق وپېژنئ او په معامله کښي ښه اوسئ. د وطن په منافعو کښي خپل اتفاق او يووالي وساتئ، له خپلو وطنوالو سره خپل روابط ټينگ کړئ له خپلو ګاونډيانو سره که څه هم د مختلفو اديانو پيروان وي په ښه توګه وچلېږئ او د ګاونډي توب د حقونو رعايت يې وساتئ ځکه چي ستاسي مصالح د هغوی په مصالحو پوري اړه لري لکه چي د دوی مصالح ستاسي په مصالحو پوري مربوط دي په خپل وطنيت کښي سره وروڼه او يو د بل مرستيال اوسئ چي څوک مو د خوړلو طمع و نه کړي. خپل ديني تعصب مو د تېري وسيله او د حقونو د پايمالولو ذريعه مه ګرځوئ ځکه چي دين مو له دغسي کار څخه منع کوي او په سخت عذاب مو وېروي. دا په خاطر ولرئ او خپل تعصب مو يو بل ته مجرد ميل مه ګرځوئ بلکي په اتفاق او ګډه سره هغه څه ته مخه کړئ چي له نورو ملتونو سره مو په قوت، شوکت، سطوت او په هر څه کښي سيالي برابر شي او د ګټورو علومو په زدکړه او د فضايلو او نورو انساني کمالاتو په اکتساب کښي له نورو سره رقابت وکړئ خپل تعصب مو د خپلي خبري ديوالي او د وګړو د اتفاق وسيله وګرځوئ او يو بل ته د مرستي لاس وروغځوئ، تر څو چي هغه د نقصان له کندي نه د کمال څوکي ته ورسوئ (وتعاونوا على البر و التقوى ولا تعاونوا على الاثم و العدوان) يعني او په ښکې او تقوى

باندي يو د بل سره مرسته وکړئ او په ګناه او تېري باندي يو د بل سره
مرسته مه کوئ.

د سيد جمال الدين خيني و جيزي او حكمانه متلونه

حقايق او هامو ته زایل کيږي، د ذلت له عواملو يو هم مسکنت (فقر) دی، شرافت او سيادت له عزة النفس سره وي. تپت همتی هغه څوک دی چې د فضيلت په موقع او د دعوت په صدق پوه شي او هغو ته په چټکۍ وروڼه دانگي بلکي انتظار باسي چې په دغه باره کښي د بل تابع او مقلد وي د بې عقلۍ له دلایلو يو دا دی چې سپری يوازي په عمر او زړښت ځان له بل نه بهتر وبولي او ډېر دروند پېټی هغه دی چې د رخي خاوندان (حاسدان) و غواړي د محسود فضيلت پټ کاندې. اعتماد په نفس او توکل د ظفر او کاميابۍ له ډېرو قوي عواملو څخه دي. په انسان کښي داسي غړی نشته چې بې مقصده او بې غايې وښورېږي نو هر حرکت چې انسان کوي او په غايه يې نه پوهيږي دغه حرکت د ده په ناپوهۍ حکم کوي. حقيرترين د خلکو هغه څوک دی چې د ځان د ژوند دپاره د نورو مرک غواړي او د دوی ډېر لوی هغه څوک دی چې د نورو د ژوندي ساتلو دپاره ځان وژني که څه هم يو تن وي. ممکنه ده چې انسان د زموږ کار وکاندي مگر ممکنه نه ده چې زمريان د انسان کار وکړی شي. ذلت او صحيح علم دوه ضدین دي چې سره نه يو ځای کيږي. فقر د فضيلت دشمن او ثروت د رذالت مرستيال دی. تيره تر هغه انسان شه ده چې بې له کوم علت نه کراز ناست وي او د ځان په شان د بل احتياج باسي. د زمانې عالمان زمانه ښکاره کوي. د حق خاوند قوي دی که څه هم ضعيف اوسي او مبطل ضعيف دی که څه هم قوي اوسي. حق اخیستل کيږي او ورکول کيږي نه، له حق نه ساکت محروم دی.

ډېر لږ کرته حق يې تکليفه لاس ته راځي. کامل انسان هغه دی چې د ځان وقار او د بل د حق رعايت وساتي. ځيني خلک د مرګ له ډاره په مرګ راضي وي او د ذلت له وېري د ذلت جامې اغوندي. هيڅوک د خپل ملت په مينه کښي مړ شوی نه دی چې هغه ملت ژوندي کړی نه اوسي. که څوک له خپل ژوند سره مينه لري د خپل ملت د ژوند په لار کښي دي ځان ووژني. امت يې اخلاقو او اخلاق يې عقيدې او عقیده يې له فهم څخه نه وي. د ملتونو بهترين موازين د هغو اخلاق دي. د همت د لوړتيا لوی دليل دا دی چې انسان د خپل هغه معتاد څيز برالا مخالفت وکړي چې بطلان يې ورته ثابت شي. په هيڅ قوم کښي د صلاح او اصلاح مجرده دعوی نه ده ډېره شوې مګر دا چې فساد پکښي عموميت نه وي موندلی، د شرفيانو ډېر بد مرض په اتحاد باندي د دوی اختلاف او په اختلاف باندي د دوی اتفاق دی په داسي حال کښي چې ګواکي دوی اتفاق کړی دی چې متفق نشي. استقلال يوه هيله ده چې عمل غواړي د هغه څه پرېښوول چې د صعود سبب وي سقوط او هبوط ته مفضي کيږي. کوم وخت چې د چارو واګي ناپوهانو ته وسپارل شي احوال ناوړه کيږي. کوم وخت چې ميدان له هوښيارانو خالي شو جاهلان مسابقه کوي. زمری هر چيرته چې لاړ شي خپل ښکار مومي. حریت اخيستل کيږي او ورکول کيږي نه. استقلال په خبرو نه اخيستل کيږي. د وطن د حيات په لار کښي د مرګ غوښتنه داسي ده چې لا به شجاعانه شهادت مومي او لا به د عزت مند بادار په شان ژوند کوي. څوک چې د ځان له اصلاح کولو عاجز وي بل به څنگه اصلاح کړی شي. د خپل حق د اخيستلو ډاره د يوه ملت له خوا د يوه ساعت جهاد جاري ساتل هغه ملت چې په پټه د قيامت تر ورځي پوري په ذلت کښي

ژوند وکړي. هغه ملت چې په پټه د خپل حاکم بدر وایي او برالایې بندګي کوي د ژوند حق نه لري. مظلوم ژوندی دی که څه هم مړ شي او ظالم مړ دی که څه هم ژوندی اوسي، ډېر پلرونه شته چې د خپلو زامنو د ژوندي پاتېدو په لار کښي ځانونه وژني او ډېر لږ زامن به وي چې د پلرونو د ژوند اوږدوالی پرې دروند نه اوسي او ژرې مړک ونه غواړي د خسو حملان چې د تجارت دپاره یې وړي د سرو زرو له پندیانو نه ښه دی چې ذخیره کوي یې. ادیب چې په شرق کښي تر څو ژوندی دی مړ دی خو چې مړ شو بیا ژوندی شي، ادیبان په خپل ژوند کښي تر هر چا بېوزلي دي خو چې مړه شي په مړیو او د تلین په احتفالاتو له ټولو بډیانو زیات بډای شي. غرب په علم او عمل وړاندي تللی او شرق په خپل جهل او لټی تپت پرېوتی دی. د عقونو مېوه هغه وخت راټولول کېدای شي چې د اوهامو له ځنځیرونو څخه خوشي کړی شي. د هغو خلکو ضرر چې برالا پر کږه لار روان وي د هغو کسانو تر ضرره ډېر لږ دی چې د استقامت دروغین لباس په تن لري. څوک چې غواړي په باطل خلک وغولوي په واقع کښي تر ټولو لومړی دی غولېدلی دی. واقعي ژوند هغه څوک دی چې په نورو د پندو کومان کوي. علم پوست او مغز لري نو هغه چې په پوست واقف او له مغزه بهره ونه لري د غرور په سیند کښي غرقېږي. مغرور هغه دی چې له ځانه راضي اوسي او بل څوک په نظر نه ورځي. که څوک خپل ځان دغسي محاسبه کړي چې بل محاسبه کوي خطاوي به یې کمي او کمال ته به نژدې شي. د ظالمانو جهل د مصلح دپاره ریاضت او فرارول یې سیاحت او وژل یې شهادت دی. د قلم خاوند همسا ته ضرورت نه لري. په یو میلیون خلکو کښي دوه تنه هوبښیار حکیمان له هغه یو زرو تنو نه ښه دي

چي د هونبيارۍ او حكمت دعوى كوي. په خپل صحت باندي اسراف كول په مال باندي له اسراف كولو مضرت دي. سعادت په دنيا كښي د بشر وركه ده او چا چي ومونده لږ كرته به يې بل ته ښيي، او زه كومان نه كوم چي په دې فاني دنيا كښي به موجود اوسي. هغه لښكر چي قايد يې د صبر او ثبات په كانه ښكلي وي او له لښكري نه مخ كښي مرگ ته غږ وركوي لږ كرته ماتي خوري. قايد هغه دى چي په خپلو كړو قيادت كوي نه په خپلو امرونو او خبرو.

پاى